

امنیتی کمکوں کے مکان - گھریلو

اسلام پر بخوبی اور بخوبی

د یونیورسٹی د یادت پر خواہی د یادت پر خواہی
د یادت پر خواہی د یادت پر خواہی د یادت پر خواہی
د یادت پر خواہی د یادت پر خواہی د یادت پر خواہی
د یادت پر خواہی د یادت پر خواہی د یادت پر خواہی



درستی کتابوں د یادت پر خواہی د یادت پر خواہی د یادت پر خواہی
خواہی د یادت پر خواہی د یادت پر خواہی د یادت پر خواہی د یادت پر خواہی





د پوهنې وزارت

د تعلیمي نصاب د پراختیا، د شوونکو
د روزنې او د ساینس د مرکز معینیت
د تعلیمي نصاب د پراختیا او درسي
کتابونو د تالیف لوی ریاست

اسلامي بسوونه او روزنه

دولسم ټولکۍ

د چاپ کال: ۱۳۹۰ هـ. ش.

ليکوالان

- دكتور شير علي ظريفني
- نور الله صافي
- رقيب الله ابراهيمي

علمی اديتوران

- مولوى قيام الدين کشاف
- محمد عارف لودين

د ژبې اديتور

- محمد قاسم هيله من

دينې، سیاسي او گلتوري گميته:

- داکټر عطاء الله واحدیار د پوهنې وزارت ستر سلاکار او د نشراتو رئيس.
- دكتور عبدالصور فخرى
- محمد آصف کوچى
- سيد فاضل شاه

د خارفي گميته

- دكتور اسدالله محقق د تعليمي نصاب د براختيا، د بنوونکو د روزنى او د ساينس مرکز معین
- دكتور شير علي ظريفني د تعليمي نصاب د پراختيا د پروژې مسؤول
- د سرمؤلف مرستيال عبدالظاهر گلستانى د تعليمي نصاب د پراختيا او درسي کتابونو د تاليف لوئ رئيس

طرح او ديزاين

عنایت الله غفاری

بِسْمِ اللّٰهِ الرَّحْمٰنِ الرَّحِيْمِ





ملي سرود

دا وطن افغانستان دی	دا عزت د هر افغان دی
کور د سولې کور د توري	هر بچې یې قهeman دی
دا وطن د ټولو کور دی	د بلوڅ و د ازبک و
د پښتون او هزاره وو	د ترکمن و د تاجک و
ورسره عرب، گوجردی	پامې ریان، نورستانیان
براھوی دی، ټلباش دی	هم ايماق، هم پشه يان
دا هيوا د به تل څليري	لكه لمړ پرشنه آسمان
په سينه کې د آسيابه	لكه زره وي جا ويدان
نوم د حق مودي رهبر	وايو الله اکبر وايو الله اکبر

بسم الله الرحمن الرحيم

د پوهنې د وزیر پېغام ګرونو بنوونکو او زده کوونکو،

بنوونه او روزنه د هر ھپواد د پراختیا او پرمختگ بنسټ جوروی. تعلیمي نصاب د بنوونې او روزنې مهم توکۍ دی چې د معاصر علمي پرمختگ او ټولې د اړتیاوو له مخې رامنځته کېږي. خرګنده ده چې علمي پرمختگ او ټولنیزې اړتیاوې تل د بدلون په حال کې وي. له دې امله لازمه ده چې تعلیمي نصاب هم علمي او رغنده انکشاف ومومي. الیه نه بنايې چې تعلیمي نصاب د سیاسي بدلونونو او د اشخاصو د نظريو او هيلو تابع شي.

دا کتاب چې نن ستاسو په لاس کې دی، پر همدي ارزښتونو چمتو او ترتیب شوي دي. علمي ګټوري موضوعاتې پکې زیاتې شوي دي. د زده کړې په بهير کې د زده کوونکو فعال ساتل د تدریسي پلان برخه ګرځیدلې ده.

هیله من یم دا کتاب له لارښونو او تعلیمي پلان سره سم د فعالې زده کړې د میتدونو د کارولو له لاري تدریس شي او د زده کوونکو میندي او پلرونې هم د خپلو لوښو او زامنوا په باکیفیته بنوونه او روزنه کې پرله پسې ګډه مرسته وکړي چې د پوهنې د نظام هیلې ترسره شي او زده کوونکو او ھپواد ته بنې برياوې ور په برخه کړي.

پر دې ټکي پوره باور لرم چې زمود ګران بنوونکي د تعلیمي نصاب په رغنده پلي کولو کې خپل مسئولیت په ریښتونې توګه سره رسوي.

د پوهنې وزارت تل زيار کابدي چې د پوهنې تعلیمي نصاب د اسلام د سېبځلي دين له بنسټونو، د وطن دوستي د پاک حس په ساتلو او علمي معیارونو سره سم د ټولې د خرګندو اړتیاوو له مخې پراختیا ومومي.

په دې ډګر کې د ھپواد له ټولو علمي شخصیتونو، د بنوونې او روزنې له پوهانو او د زده کوونکو له میندو او پلرونو خخه هیله لرم چې د خپلو نظريو او رغنده وړاندیزونو له لاري زمود له مؤلفانو سره د درسي کتابونو په لا بشه تأليف کې مرسته وکړي.

له ټولو هغو پوهانو خخه چې دې کتاب په چمتو کولو او ترتیب کې بې مرسته کړې، له ملي او نړیوالو درنو مؤسسو، او نورو ملګرو ھپوادونو خخه چې د نوي تعلیمي نصاب په چمتو کولو او تدوین او د درسي کتابونو په چاپ او وېش کې بې مرسته کړې ده، مننه او درناوي کوم.

ومن الله التوفيق

فاروق وردګ

د افغانستان د اسلامي جمهوریت د پوهنې وزیر

د موضوعاتو فهرست

۱	لومړۍ لوست: د اعمالو تلل (وزن کول)
۴	دویم لوست: حوض
۷	درېم لوست: د صراط پل حق دی
۹	څلورم لوست: جنت
۱۲	پنځم لوست: جهنم (دوزخ)
۱۵	شېږم لوست: د ايمان نوافض (۱)
۱۹	اووم لوست: اصغر شرك
۲۱	اتم لوست: د ايمان نوافض (۲)
۲۵	نهم لوست: اصغر کفر
۲۷	لسم لوست: بدعت
۳۱	يوولسم لوست: د صحابه کرامو مقام

د حدیثو برخه

۳۶	دولسم لوست: د صحيح او حسن حدیثونو پېژندل
۳۷	ديارلسم لوست: ضعيف (کمزوري) حدیث
۴۱	خوارلسم لوست: موضوع حدیث
۴۳	پنځلسم لوست: د احاديثو مشهور كتابونه
۴۶	شپارلسم لوست: مسؤوليت
۵۱	اوولسم لوست: اووه هلاکونکي ګناهونه (۱)
۵۵	اتلسنم لوست: اووه هلاکونکي ګناهونه (۲)
۶۱	نولسم لوست: امر بالمعروف او نهى عن المنكر
۶۵	شلم لوست: په لکښت او نفقة کې اقتصاد
۶۹	يوويشتم لوست: د الله حمله کتاب او د پیغمبر ﷺ سنت
۷۳	دوه ويشتم لوست: په جهاد کې د بنخو ونډه

٧٨	در ويشتم لوست: ربنتينولي.....
٨٢	خلر ويشتم لوست: د مجلس آداب.....

٨٦	د فقهې د اصولو برخه
٨٧	پنځه ويشتم لوست: د فقهې د اصولو پېژندنه.....
٩١	شپږ ويشتم لوست: د فقهې د اصولو د علم پیدایښت او پراختیا.....
٩٧	اوه ويشتم لوست: د فقهې د اصولو مدارس.....
٩٩	اته ويشتم لوست: د اسلامي شريعت دلایل.....
١٠٤	نهه ويشتم لوست: د قرآن کريم حکمونه.....
١٠٩	دیرشم لوست: نبوي سنت.....
١١٤	يو دیرشم لوست: اجماع.....
١١٩	دوه دیرشم لوست: قیاس.....
١٢٤	دري دیرشم لوست: اختلافې دلایل (۱).....
١٢٧	خلور دیرشم لوست: اختلافې دلایل (۲).....
١٣٠	پنځه دیرشم لوست: له نصوصو خخه د استدلال طرېقې.....
١٣٥	شپږ دیرشم لوست: شرعی حکم.....
١٣٨	اوه دیرشم لوست: شرعی حکم.....
١٤٢	اته دیرشم لوست: فتوا.....

د اعمالو تلل (وزن کول)

انسان په نړی کې بې هدفه نه دی پیدا شوی ، بلکې د د کړه وړه ټول یکل کېږي، دقیامت په ورڅ به حساب ورسره کېږي، نیکي او بدی به پې تلل کېږي. د چا چې د نیکي تله درنده شوه، کامیاب دی او د چا چې د نیکي تله سپکه شوه، ناکام دی. د اعمالو وزن خه ته واپې؟ دليل پې خه دی؟ خنګه به ترسره کېږي؟ په دې لوست کې به د دې پوښتنو ځواب بیان شي.

د اعمالو د وزن خرنګوالي

د قیامت په ورڅ، وروسته له دې چې انسانان ژوندي کړای شي، د حضرت محمد ﷺ په شفاعت به د الله تعالى غصب سور شي. عملنامې به نیکانو ته په بني لاس او بدانو ته د شا له خوا په کین لاس ورکړل شي. حساب به پیل شي خلک به په څلوا اعمالو اعتراف وکړي او د مؤمنانو د اعمالو تلل به پیل شي. د چا چې د نیکي تله درنه شوه، هغه به جنت ته خي او د چا، چې د بدی تله درنه شوه، هغه به د الله تعالى مشیت ته سپارل کېږي، که خوبنې پې شي، نو جنت ته به پې ولپوري او که خوبنې پې شي د خه وخت لپاره به پې په دوزخ کې واچوي. د عمل د جزا له ليدلو وروسته به پې جنت ته داخل کړي.

د اعمالو د تللو د اثبات دلایل: د اعمالو تلل په قرآن کریم او سنتو ثابت دي.

د عملنامو او د حساب په هکله الله تعالى فرمایې: **﴿فَمَّا مَنْ أُوتِيَ كِتَابَهُ بِيمِينِهِ فَسَوْفَ يُحَاسَبُ حَسَابًا يَسِيرًا وَيَنْقَلِبُ إِلَى أَهْلِهِ مَسْرُورًا وَمَمَا مَنْ أُوتِيَ كِتَابَهُ وَرَاءَ ظَهْرِهِ فَسَوْفَ يَدْعُو ثُبُورًا وَيَصْلَى سَعِيرًا﴾** [الإنشقاق: ٧ - ١٢] ژیاره: نو هغه خوک چې عملنامه پې په بني لاس ورکړل شي ، نو په اسانه توګه به حساب ورسره وشي او کورنۍ ته به خوبن وروګرځي او هغه خوک چې عملنامه پې دشا له لوري ورکړل شي ، هلاکت به خان ته وغواړي او اور ته به ور دنه شي.

په یو بل آیت کې الله تعالى د اعمالو د وزن په هکله فرمایې: **﴿وَالْوَزْنُ يُوْمَئِذُ الْحَقُّ فَمَنْ تَقْلَتْ مَوَازِينُهُ فَأُولَئِكَ هُمُ الْمُفْلِحُونَ﴾** [الأعراف: ٨] ژیاره: او په هغه ورڅ به ریښتني تلل وي، د چا، چې د (نیکي) پله درنه وي، هغوي به خلاصون ومومي.

له کافر سره د د اعمالو محاسبه شته، خو تلل بې نشته، ئىكەنچى د بلىپى لپاره نىكى نه لرى. الله تعالى پە دې اړه فرمایې: **﴿أَوْلَئِكَ الَّذِينَ كَفَرُوا بِآيَاتِ رَبِّهِمْ وَلَقَاءَهُ فَخِسْطَنْ أَعْمَالُهُمْ فَلَا تُقِيمُ لَهُمْ يَوْمُ الْقِيَامَةِ وَرَبُّنَا﴾** [الكهف: ١٠٥] ژباره: دا هغە کسان دی چې د خچل خېتىن د آيتۇنۇ له مىلۇ نه بې انكار كېرى نو د دوى عملونە ضائع شول او د قیامت پە ورڅ به تله نه ورتە بودو.

له عملنامى خخە د بدېيو د محوپى لارې چارى

کە له يو چا خخە بد عمل صادر شي، نو پە عملنامە كې بې ليكل كېرى. آيا داسې خە چارې شته چې دا بدېي له عملنامى خخە محوپى كېرى؟ هو: نىكى بدېي له منځه وري. الله ﷺ فرمایې: **﴿إِنَّ الْحَسَنَاتِ يُدْهِنُ السَّيِّئَاتِ﴾** (هود ١١٤) ژباره: بې شکە نىكى بدېي له منځه وري. ئىنىپى هغە نىكى چې د بدېيو پە محوپى كولو كې مرستە كوي دا دي:

١- له بدو خخە وروستە نىكى كول: رسول الله ﷺ ابوذر ـ رضي الله عنهـ ته و فرمایل: **«أَتَقِ اللَّهُ حَيْثُمَا كُنْتَ وَأَتَبِعِ السَّيِّئَةَ الْحَسَنَةَ تَمْحُهَا وَخَالِقُ النَّاسَ بِخُلُقِ حَسَنٍ»**^(١)

ژباره: هر چىرته چې بې له الله تعالى خخە وېږد. له بدېي نه وروستە نىكى كوه چې له منځه يې يوسي او د خلکو سره تعامل پە بنو اخلاقو كوه.

٢- له گناه نه وروستە اودس كول، بيا دوه رکعته لمونځ او له خدای خخە بىنە غوبىتل رسول الله ﷺ فرمایې: **«مَا مِنْ رَجُلٍ يُدْنِبُ ذَنْبًا فَيَتَوَضَّأُ فَيُحْسِنُ الْوُضُوءَ ثُمَّ يُصَلِّي رَكْعَتَيْنِ فَيَسْتَغْفِرُ اللَّهَ عَزَّ وَجَلَّ إِلَّا غَفَرَ لَهُ»**^(٢)

ژباره: خوک چې يوه گناه وکېرى بيا پە بىنە توگە اودس وکېرى ورپې دوه رکعته لمونځ وکېرى او له خدای خخە بىنە وغوارىي الله ﷺ بە ورتە هرو مرو بىنە وکېرى.

٣- پر كراونو، ناروغىو او مصىتۇنۇ باندىي صبر كول: رسول الله ﷺ فرمایې: **«مَا يُصِيبُ الْمُسْلِمَ مِنْ نَصَابٍ وَلَا وَصَابٍ وَلَا هَمٌ وَلَا حُزْنٌ وَلَا أَذًى وَلَا غُمٌ حَتَّى الشَّوْكَةَ يُشَاكُهَا إِلَّا كَفَرَ اللَّهُ بِهَا مِنْ خَطَايَاهُ»**^(٣)

ژباره: مسلمان ته هيچ ستومانى، ناروغى، تکلیف، پريشانى، ضرر او غم نه رسېرى او آن ازغى بې پە بنو كې نە نزوzi، مګر د ده گناھونە پرې بىنل كېرى.

١- مسنند أحمد

٢- مسنند احمد

٣- صحيح البخاري

په تله کې د پام وړ درانه عملونه

ټول نیک عملونه د پام وړ دي او باید کوچني ګنډلو له کبله ترك نه شي، خود نبوی ستتو د هدایاتو په رنا کې خینې اعمال د عمل په تله کې ډېر دروند والي راولي، چې په لاندي توګه دي:

۱- بهه اخلاق: رسول الله ﷺ فرمایي: «مَا شَيْءَ أَنْقَلُ فِي مِيزَانَ الْمُؤْمِنِ يَوْمَ الْقِيَامَةِ مِنْ خُلُقٍ حَسَنٍ وَإِنَّ اللَّهَ لَيُبَغِضُ الْفَاحِشَ الْبَذِيءَ»^(۱) ژباره: د قیامت په ورخ د مؤمن د نیکي په پله کې له نیکو اخلاقو خخه دروند خیز نشه او الله ﷺ بد ويونکي ته د ټهر په ستر ګه ګوري. همدا راز نیک اخلاق د کامل مؤمن نښه ده. رسول الله ﷺ فرمایي: «أَكْمَلَ الْمُؤْمِنِ إِيمَانًا أَحْسَنُهُمْ خُلُقًا». ژباره: تر ټولو مؤمنانو د کامل ایمان خاوند هغه مؤمن دی چې تر ټولو ېې اخلاق غوره وي.

۲- ذکر: د مسنونو اذکارو سرته رسول، لکه د (سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ) په کلماتو ذکر، ډېر اجر لري، رسول الله ﷺ په دي اړه فرمایي: «كَلِمَاتُنِ حَفِيفَاتٍ عَلَى الْلِسَانِ ثَقِيلَاتٍ فِي الْمِيزَانِ حَبِيبَاتٍ إِلَى الرَّحْمَنِ سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ»^(۲) ژباره: دوه کلمي دي چې په ژبه سپکي خو په تله کې درندې او الله ﷺ ته محبوبې دي دا د «سبحان الله وبحمده او سبحان الله العظيم» کلمې دي. همدا راز د (الْحَمْدُ لِلَّهِ) په کلمې ذکر: رسول الله ﷺ فرمایي: «الْحَمْدُ لِلَّهِ ثَمَّاً الْمِيزَانَ»^(۴) ژباره: الحمد لله تله ډکوي.



- ۱- د انسانانو عملونه خه وخت تلل کېږي؟
- ۲- د انسانانو د عملونو د تللو د اثبات دلایل ذکر کړئ.
- ۳- د ګناهونو د محوه کولو اسباب ذکر کړئ.
- ۴- کوم عملونه د تلې په دروندواли کې ډېر رول لري؟

۱ - مستند الصحابة في الكتب السنّة - (١٢٥ / ٣٨)

۲ - سنن أبي داود - ن - (٤ / ٣٥٤)

۳ - متفق عليه

۴ - صحيح مسلم - (١٤٠ / ١)

حوض

انسانانو ته د عملنامو له سپارلو، حساب او د مسلمانانو د عملنونو له تول خخه وروسته به مسلمانان د رسول الله ﷺ له حوض خخه او به خبني، چې تnde به پې ورباندي ماتپيري. حوض هم د هغو مغيياتو له جملې خخه دي چې څان پوهول او ايمان راويل ورباندي لازم دي.

د حوض تعريف

حوض د اوپو د غونډېدلو خای ته ويل کپري او دلته له حوض خخه مراد هغه حوض دی چې الله تعالى پې خپل نبي محمد ﷺ ته د حشر په میدان کې د ده د تکريم او عزت پاره ورکوي، خو د ده امتیان ورخخه او به وخبني او خپله تnde ورباندي ماته کپري.

د حوض د اثبات دلایل

هغه حوض چې الله تعالى پې خپل رسول، محمد ﷺ ته په آخرت کې ورکوي په قرآن کريم او په صحیحو احادیشو ثابت دي:
الله تعالى په قرآن کريم کې فرمایي: **﴿إِنَّا أَعْطَيْنَاكَ الْكَوْثَر﴾** ژیاره: پې شکه موږ تاته «کوثر» درکپري.

چېرو علماوو له «کوثر» خخه په دې خای کې د حوض معنا اخیستې.
د حوض اثبات په احادیشو کې هم شوی او په دې هکله روایت شوي احادیث متواتر دي.
د هغو راویانو شمېر چې په دې باب پې احادیث روایت کپري دي له پنځوسو تو خخه هم زیاتپيري، نبي کريم ﷺ په یو حدیث شریف کې فرمایي دي: **عَنْ أَبِي ذَرٍّ قَالَ قُلْتُ يَا رَسُولَ اللَّهِ مَا آنِيَةُ الْحَوْضِ قَالَ «وَالَّذِي نَفْسُ مُحَمَّدٍ بَيْدِهِ لَا نِيْتُهُ أَكْثُرُ مِنْ عَدَدِ نُجُومِ السَّمَاءِ وَكَوَاكِبِهَا أَلَا فِي الْلَّيْلَةِ الْمُظْلَمَةِ الْمُصْحِيَّةِ آنِيَةُ الْجَنَّةِ مَنْ شَرِبَ مِنْهَا لَمْ يَظْمَأْ أَخِرَّ مَا عَلَيْهِ يَشْخُبْ فِيهِ مِيزَابَانٌ مِنَ الْجَنَّةِ مَنْ شَرِبَ مِنْهُ لَمْ يَظْمَأْ عَرْضُهُ مِثْلُ طُولِهِ مَا بَيْنَ عَمَانَ إِلَى أَيْلَةِ مَأْوَهِ أَشَدُّ بَيَاضًا مِنَ الْلَّبَنِ وَأَحْلَى مِنَ الْعَسَلِ﴾^(۱) ژیاره: ابوذر ځنهه فرمایي: ما له رسول الله ﷺ خخه پونښه وکړه چې د حوض لوښې خومره دي؟ نبي کريم ﷺ و فرمایل: د لوښو شمار پې د آسمان**

۱ - رواه مسلم.

له ستورو خخه زيات دي، له هغۇ ستورو خخه چې پە تېه تىاره شېھ كې وي. هر خوک چې لە دې حوض خخه او به و خبىي ھېشكىلە بە تۈرى نە شي. لە جنت خخه پكې دوي ناواپى او به توپىرىي. هر خوک چې لدى حوض خخه او به و خبىي ھېشكىلە بە تۈرى نە شي، پلنوالى او او بىردوالى بې سره برابر دى، او دومرە فاصلە لرى لەكە لە عمان خخه تر اپلى پورىي (عمان او اپلە دوه بىشارونە دى) او به بې لە شىدو خخه زياتىپى سپىنې او تر شاتو چېرىپى خوردى دى.

پە يو بل حدیث شریف كې رسول كريم ﷺ فرمایلی دى: «**حَوْضٍ مَسِيرَةُ شَهْرٍ وَزَوَايَاهُ سَوَاءُ وَمَأْوَاهُ أَيْضُّ مِنَ الْوَرَقِ وَرِيحَهُ أَطْيَبُ مِنَ الْمِسْكِ وَكَيْنَاهُ كَجُومُ السَّمَاءِ فَمَنْ شَرِبَ مِنْهُ فَلَا يَظْمَأُ بَعْدَهُ أَبَدًا**»^(١) ۋياپە: زما حوض د يوپى مياشتىپى پە اندازە فاصلە لرى. زاوىپى بې ۋولپى سره برابرپى دى. او به بې لە سپىنۇ زرو خخه چېرىپى سپىنې دى. بوى بې لە مشكۇ زيات خورى دى. لوپى بې دومرە زيات او داسې چىلدۇنكىي دى لەكە د آسمان ستوري، هر خوک چې لدى حوض خخه او به و خبىي ھېشكىلە بە تۈرى نە شي.

پە حوض باندىپى د ايمان حكم

پە حوض باندىپى ايمان او يقين لازم دى. هغە خوک چې حوض منى، د ثواب مستحق گىرئىي او هغە خوک چې لە حوض خخه منكىر شي، بدعتىي او فاسق دى.
خوک لە حوض خخە محرومپىرى؟

امام بخارى (رح) لە حضرت انس ﷺ خخە روايت كوي چې نبى كريم ﷺ و فرمایل: «**لَيَرِدَنَ عَلَيَّ نَاسٌ مِنْ أَصْحَابِ الْحَوْضِ حَتَّىٰ عَرَقُتُهُمْ اخْتَلَجُوا دُونِي فَأَقُولُ أَصْحَابِي فَيَقُولُ لَآتَدْرِي مَا أَحَدَثُوا بَعْدَكَ**»^(٢) ۋياپە: خامخا بە زما ئىنېي اصحاب زما خواتە د حوض (غاپى تە) راشىي، چې زە بە بې پېژنم. بىا بە لە ما خخە و گىرخول شي، نۇ زە بە وايم دا زما ملگىرى دى، نۇ و بە وايىي: تە نە پوهېرىپى چې دوى لە تا وروستە خە چارپى (پە دين كې) راپىدا كېپى وي.

١ - رواه مسلم.

٢ - رواه البخاري.

همدارنگه په يو بل حدیث شریف کې چې اسماء بنت ابوبکر صدیق رضی الله تعالى عنہما روایت کړی، رسول الله ﷺ فرمایلی دي: «إِنَّمَا عَلَى الْحَوْضِ حَتَّى أَنْظُرَ مَنْ يَرِدُ عَلَى مِنْكُمْ وَسَيُؤْخَذُ أَنَاسٌ دُونِي فَأَقُولُ يَا رَبِّ مِنِّي وَمِنْ أُمِّي. فَيَقَالُ أَمَا شَعْرُتَ مَا عَمِلُوا بَعْدَكَ وَاللَّهُ مَا بَرِحُوا بَعْدَكَ يَرْجِعُونَ عَلَى أَعْقَابِهِمْ»^(۱) ژباره: زه به په حوض باندې یم او ګورم به چې له تاسو خڅه خوک ماته راخي؟ او ز ما له مخې به ځینې خلک و ګرڅول شي، نو زه به وايم، اې الله! دا زما او زما له امت خڅه دي، نو وبه ويل شي، آيا ته خبر نه پې په هغه خه چې دوى له تا خڅه وروسته کول؟ زما دي په الله تعالى قسم وي چې دوى له تا خڅه وروسته تل په خپلو پوندو باندې بېرته ګرځدل.

نو هر هغه خوک چې د الله تعالى له دين خڅه واوري او يا په دين کې داسي نوي شی پیدا کړي چې د الله تعالى خوبن نه وي او د هغې اجازه پې نه وي کړي، هغه به دنبي کريم ﷺ له حوض خڅه وشرل شي او هېڅکله به له دي حوض خڅه او به ونه خښي.



۱. حوض تعریف کړئ.
۲. د حوض د اثبات دلایل ذکر کړئ.
۳. په حوض باندې د ایمان حکم بیان کړئ.
۴. خوک حوض ته نه پرپنودل کیري؟

دریم لوست

د صراط پل

کله چې د حشر په میدان کې له انسانانو سره حساب او کتاب وشي، ملائکې به د الله تعالی په امر سره د دوى د تېرېدلو لپاره د دوزخ په ملا باندي پل کېردي او دوى به پري تېرېري.

د صراط تعريف

صراط د ژې له مخي لوبي لاري ته وايې او په اصطلاح کې: د هغه پل خخه عبارت دی چې د ټولو خلکو لپاره به د قیامت په ورڅه پر جهنم باندي اپښو دل کېري. نیکان به پري تیرېري او بدان به ورڅخه په جهنم کې لوېري.

کله چې له انسانانو سره د محشر په میدان کې محاسبه وشي، نو وروسته به الله ﷺ ملايکو ته امر وکړي چې د جهنم په ملا باندي پل کېردي. بندګانو ته به حکم وشی چې د پل خخه تير شي، پر پل تېریدل د بنده په عمل پوري اړه لري، که د چا عمل بنه (نېک) وي هغه به ورڅخه په ډيره اسانې تیرېري او که د چا عمل بد وي هغه به ورڅه په ډيره سختي تیرېري او یا به په جهنم کې لوېري.

د صراط د پل د اثبات دليل

د صراط پل او ورباندي تېریدل په قرآنکريم، نبوی احاديثو او د امت په اجماع سره ثابت دي.

أ- قرآن کريم: الله ﷺ فرمایلی دي: **«وَإِنْ مِنْكُمْ إِلَّا وَارِدُهَا»** [مریم: ٧١] ڇباوه: نشه هيڅوک له تاسې خخه مګر دا چې جهنم ته به وارد پوري.

خینو مفسرینو د ورود ترجمه په عبور کړي او ویلي ېږي دي چې ټول خلک به یو څل د قیامت په ورڅه د صراط په پل تېرېري.

ب- حدیث شریف: په ګنهو احاديثو کې د صراط د پل یادونه شوې ده، لکه چې پیغمبر ﷺ فرمایې: **«وَيُضْرَبُ جسْرُ جَهَنَّمَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَأَكُونُ أَوَّلَ مَنْ يُحِيزُ وَدُعَاءُ الرُّسُلِ يَوْمَئِذٍ اللَّهُمَّ سَلِّمْ سَلِّمْ»**^(۱)

۱- صحيح البخاري ت - (٤١٩ / ١٦). صحيح مسلم - (١١٢ / ١)

ڇيابرهه: او بيا به پر جهنم پل و تپل شي. پيغمبر ﷺ و فرمایل: نو زه به اول هجه خوک يم چې په پل به تير شم او ټول پيغمبران به په دغه وخت کې دا دعاء لولي: اى الله سلامتي غواړو، اى الله سلامتي غواړو.

ج - د اهل سنت او جماعت ټولو علماءو په دې اجماع کړي چې د صراط پل حق دي.
د صراط د پل صفت

په قران کريم کې د صراط د پل ذکر په اجمالي توګه شوي دي خو په احاديثو کې د صراط د پل په اړه پوره او کرہ معلومات ذکر شوي دي.
لنۍزې پې دا دی چې هېڅوک هم په پله باندي د هجه د پلن والي او پوخوالی له کبله نه شي تېرېداي، بلکه خوک چې ورباندي تېرېوري هجه به د خپل نېک عمل او د الله تعالى د توفيق له امله ورباندي تېرېوري.

د صراط په پل د تيريدونکو حال


د صراط په پل تيريدونکي انسانان به د خپلو بنو او بدومونو په اعتبار سره په يو شان نه وي. خوک به پري چير تيز د بريښنا په شان تيرېوري. خوک به پري دتیز باد په شان تيرېوري. خوک به د بنه ځغلنده آس په شان پري تيرېوري. خوک به پري په منډه تيرېوري.
خوک به پري لړ تيز تيرېوري. خوک به د عادي حالت په شان پري تيرېوري. خو ځينې نور بد عمله انسانان به د صراط په پله په چنګکونو کې نسلني او سر کښته به یې په جهنم کې راغورخوي.

د صراط په پل ايمان درلودل

موږ په دې کلک ايمان لرو چې د قیامت په ورخ به الله ﷺ د دوزخ په منځ باندي د صراط پل بددي او انسانان به پري تيرېوري او دا یو حقيقي پل دی چې الله ﷺ ته یې پوره کيفيت معلوم دي.



۱. د صراط لغوي او اصطلاحي معنا ذکر کړئ.
۲. په قیامت کې به تر ټولو لومړي خوک د صراط پر پل تيرېوري؟
۳. د صراط پل به په کوم خاي کې اینسودل کړيو؟
۴. د صراط پل به حقيقي وي او که مجازي؟



خلورم لوست

جنت

لکه چې ومو لوستل الله ﷺ به انسانان ژوندي را پاخوي او هر يو انسان ته به خپله عملنامه په لاس کې ورکړل شي. عملونه به بې وتلل شي. د چا د عملونو تله چې درنده شوه هغه به سرلوږي جنت ته خي.

د جنت تعريف

جنت په عربي ژبه کې هغه پراخه باغ ته ويل کيروي چې حمکه يې په ډول ډول ونو پوښل شوي وي. په شرع کې د هغه کور خخه عبارت دی چې الله ﷺ د مؤمنانو لپاره تيار کړي، په ډول ډول نعمتونو بنکلی شوي دي او د تل لپاره به هلته او سپيري.

د تعريف شرح

د جنت لفظ په عربي ژبه کې په مختلفو معناکانو استعمال شوي دي، لکه هغه خیز چې له سترګو خخه پت وي. هغه باغ او باعچه چې په کې رنګ رنګ بوتي او ميوه لرونکې ونبي وي او په سیورو بې د حمکې مخ پوښلی وي، خود عقایدو په علم کې جنت په آخرت کې له هغه کور خخه عبارت دی چې ډول ډول نعمتونه به په کې وي او الله ﷺ د هغو خلکو لپاره تiar کړي دي چې په الله ﷺ او د هغه په ملايكو، رسولانو، كتابونو او د آخرت په ورځ کلک ايمان لري، په دنيا کې بې خپله خپلې نفسې غوبشتني نه دي منلي او د الله او د هغه د پیغمبر په لارښونه ژوند تپروي. جنت ډير نومونه لري، لکه د سلامتيا کور، د دائمي استوګنې خاي، د ورتللو خاي، فردوس، د نعمتونو کور او داسي نور.

د جنت د اثبات دلایل

قرآن کريم

الله ﷺ د جنت د پيداينېت په اړه فرمایلي دي: **﴿أَعِدَّتْ لِلْمُتَّقِينَ﴾** [آل عمران: ۱۳۳]

ژباړه: (هغه جنت) چې تiar کړا شوي دي د پرهیز ګارانو لپاره.

په بل آيت کې الله تعالى فرمایې: **﴿سَابِقُوا إِلَى مَغْفِرَةٍ مِّنْ رَبِّكُمْ وَجَنَّةٌ عَرْضُهَا كَعَرْضِ السَّمَاءِ وَالْأَرْضِ أَعِدَّتْ لِلَّذِينَ آمَنُوا بِاللَّهِ وَرَسُولِهِ﴾** [الحديد: ۲۱] ژباړه: د خپل خښتن له لوري بښني

ته (هخه و کړئ) یو له بل خخه مخکې شئ او د هغه جنت خوا ته چې، د هغه پراختیا د ئمکې او آسمانونو په خیر ده او د هغه چا لپاره تیار کړای شوی دی چې په الله ﷺ او د هغه پر پیغمبرانو یې ایمان راوړی وي.

حدیث

په ې شمیره احادیثو سره د جنت وجود ثابت دي.

نبي کريم ﷺ په یو حدیث شریف کې فرمایلی دي: عَنْ أَبِي هُرَيْرَةَ عَنِ النَّبِيِّ قَالَ «قَالَ اللَّهُ عَزَّ وَجَلَّ أَعْدَدْتُ لِعِبَادِي الصَّالِحِينَ مَا لَا عَيْنٌ رَأَتْ وَلَا أُذْنٌ سَمِعَتْ وَلَا حَطَرَ عَلَى قَلْبِ بَشَرٍ». ^(۱) ژیاړه: ابوهریره ﷺ له رسول الله ﷺ خخه روایت کوي چې الله ﷺ فرمایلی دي: ما د خپلو نیکو بنده ګانو لپاره داسې نعمتونه تیار کړی دي چې نه ستر ګو لیدلی، نه یې غوردونو صفت اوریدلی، نه یې کوم انسان په زړه کې تصور کړی دي. له پورتنيو حدیثونو خخه په ډاګه معلومیری چې جنت اوس هم موجود دي.

جنتیان

جنت د پرهیز ګارانو، نیک عملو، ریښتینو، دالله تعالی او د هغه د رسول د تابعدارانو، په ایمان د استقامت د خاوندانو، الله ﷺ ته د نیژدې کسانو او د هغو خلکو خای دی، چې د الله تعالی حکمونو ته غاړه بردی، او له نواهیو خخه یې خان ساتي.

جنت ته د جنتیانو تلل

جنتیان به جنت ته خوشحاله او سپاره ډلې ډلې روان وي. الله ﷺ فرمایلی دي: «يَوْمَ تَحْشِرُ الْمُتَّقِينَ إِلَى الرَّحْمَنِ وَفُدَادًا» [مریم: ۸۵] ژیاړه: او یاده کړه [ای محمد] هغه ورځ چې را جمع به کړو موبد پرهیز ګاران د الله ﷺ حضور ته په داسې حال کې چې ډلې ډلې به (په سپرليو سپاره) وي.

حضرت عليؑ فرمایې: چې دوی به پیاده نه بوتلل کیږي، بلکې دوې به په داسې سپرليو سپاره وي چې مخلوقاتو به هغه سپرلي نه وي لیدلې.^(۲)

۱ - صحیح مسلم

۲ - تفسیر الطبری - (۲۵۴ / ۱۸)

په جنت ايمان لرل

پدې باندي عقيده درلودل لازم دي چې جنت دنورو مخلوقاتو خخه مخکي الله ﷺ
پيداکړي دی، او اوس هم موجود دی، تل به وي، او هیڅ فنا نه لري.^(۱)



۱. جنت تعريف کړئ.
۲. د جنت د اثبات دلائل بيان کړئ.
۳. جنت د کومو خلکو خای دی؟
۴. جنت ته به جنتيان خرنګه بېول کېږي؟
۵. په جنت باندي د ايمان حکم بيان کړئ.

کورني دندنه:



زده کونونکي دې د جنت د توصيف او هغه عملونو چې جنت ته د تللو لامل ګرځي يوه
مقاله ولیکي.

۱_ الفقه الأكبر - (۱ / ۶۳)، الحقيقة الطحاويه - (۱ / ۵۱)

جهنم (دوزخ)

کله چې الله ﷺ ټول انسانان له قبرونو خخه را پاخوي، هر انسان ته خپله عملنامه ورکړل شي او د مسلمانانو عملونه وتلل شي، نو نه منونکي او بد عمله خلک به دوزخ ته خي.
د جهنم تعریف: جهنم د کندې معنا لري او په شرع کې جهنم د هغه اور نوم د چې
الله ﷺ د کافرانو او ګناهکارو مسلمانانو د عذابولو لپاره پیدا کړي دی.^(۱)

د تعريف شرح

جهنم له هغه اور خخه عبارت دی چې الله تعالى د کافرانو، مشرکانو، د پیغمبر ﷺ د رسالت د منکرینو، او د ګناهکارانو مؤمنانو لپاره پیدا کړي دی. جهنم د کافرانو لپاره ابدی خای دی، او ګناهکار مؤمنان بې په کې د څيلو ګناهونو او جرمونو په اندازه پراته وي او یا به ورخخه راویستل کېږي. جهنم ډير نومونه لري لکه: لظی، حطمہ، سعیر، سقر، جحیم، هاویه او هم زیاتې طبیې او درجې لري چې یوه له بلې خخه سخته او هلاکوونکې دی.

د دوزخ د اثبات دلایل

الله تعالى په قرآن کريم کې د دوزخ په اړه فرمایلی دي: **﴿وَأَتَّقُوا النَّارَ الَّتِي وَقُرُدُّهَا الْأَسْوَأُ وَالْحِجَارَةُ أُعِدَّتْ لِلْكَافِرِينَ﴾** [البقرة: ۲۴]

ژیاړه: له هغه اور خخه وویریوئ چې د هغه خس (دسون توکي) به انسانان او کانې وي چې د حق د منکرانو لپاره تیار کړای شوی دي.
په بل آيت کې الله تعالى فرمایي **﴿وَأَتَّقُوا النَّارَ الَّتِي أُعِدَّتْ لِلْكَافِرِينَ﴾** [آل عمران: ۱۳۱]
ژیاړه: (خانونه له هغه اور خخه وساتې چې د کافرانو لپاره تیار شوی دي)
همدا راز په بې شمیره احادیثو کې د دوزخ یادونه شوې او ټول امت بې په شتون اجماع کړې.

۱_ مفردات الفاظ القرآن للرازي الاصفهاني (۱ / ۲۰۱)، القاموس الفقهي - (۱ / ۷۲)

جهنمیان (دوزخیان)

جهنم د کافرانو، منافقانو، مجرمانو، سرکنیانو، ظالمانو، گمراهانو، د آخرت په مقابل کې د دنيا خوبنونکو، بد عملو او د هغه چا خای دی چې د الله ﷺ او د هغه له رسول سره دبئمني لري اويا بې له اوامر و خخه سرغرونه کوي او د حق لاري ته نه راگرخی.

جهنم ته د دوزخیانو ورل

ئىنې خلک به جهنم ته پرمخي په مخونو باندي ورل کيري. له رسول الله ﷺ خخه يوه صحابي پوښته و کړه چې خرنګه به دوى په مخونو ورل کيري؟ پيغمبر ﷺ ورته و فرمایل: هغه ذات چې دوى په پنسو بپولاي شي په دې هم قادر دی چې په مخونو يې يوسي.^۱

جهنمیان به د خارويو په شان رمې رمې شرپل کيري او له هر لوري خخه به ملايکې ورباندي آوازونه کوي. الله ﷺ فرمایي: **«وَسِقَ الَّذِينَ كَفَرُوا إِلَى جَهَنَّمَ زُمَرًا»** [الزمآن: ۷۱]

ڇباره: او هغه کسان چې کافر شوي وو چله به د دوزخ خواته ورل کيري. په بل آيت کې الله تعالى فرمایي: **«يَوْمَ يُدعَونَ إِلَى نَارٍ جَهَنَّمَ دَعَّا»** [الطور: ۱۳] ڇباره: په کومه ورخ چې دوى به په ټيلو ټيلو د جهنم د اور خواته بوتلل شي.

او مخکې له دې چې جهنم ته داخل شي د جهنم داسې آواز به واوري چې د دوى د غورونو پردي به خيري کري، او زيونه به بې په سخته ويره او هييت کې پريوزي. الله ﷺ فرمایي: **«إِذَا رَأَتُهُمْ مِنْ مَكَانٍ بَعِيدٍ سَمِعُوا لَهَا تَغْيِطًا وَرَفِيرًا»** [الفرقان: ۱۲] ڇباره: هغه اور چې كله له ليري نه دوى وويني نو دوى به د هغه د غضب او تاو آوازونه واوري.

او هم به ډير زييات تبوي وي. الله ﷺ فرمایي: **«وَتَسُوقُ الْمُحْرِمِينَ إِلَى جَهَنَّمَ وَرَدًا»** [مریم: ۸۶] ڇباره: او مجرمان به د تیرو خارويو په شان د دوزخ لوري ته وشرو.

همدارنګه کله چې دوزخیان جهنم ته بول کيري دوى به ړانده شي هيچ به نه ويني، هم به گونګيان شي ڇې به بې نه چليري، او هم به کانه شي هيچ به نه اوسي. الله تعالى فرمایلي دي: **«وَنَحْشُرُهُمْ يَوْمَ الْقِيَامَةِ عَلَى وُجُوهِهِمْ عُمِيًّا وَبَكْمًا وَصُمًّا»** [الإسراء: ۹۷]

ڇباره: دغه خلک به موږ د قیامت په ورخ پرمخي راکايو، په داسې حال کې چې ړانده، گونګيان او کانه به وي.

۱_تفسیر الطبری ۲۶۸/۱۹

او کله چې جهنم ته وړل کيږي ډير د ذلت او خوارى په حالت کې به وړل کيږي. الله تعاليٰ فرمایې: **﴿قُلْ لِلنَّٰٓيْنَ كَفَرُوا سَعْلَبُوْنَ وَلَخْشُرُوْنَ إِلَى جَهَنَّمَ وَيُنْسَ الْمَهَادُ﴾** [آل عمران: ۱۲]

ڇيابه: (اي محمده!) کومو خلکو چې ستا د دعوت له منلو نه انکار کړي دي، هغوي ته ووايده هغه وخت نبردي دی چې تاسې به مغلوب شئ د دوزخ لوري ته به په مندو مندو وروستل شئ او دوزخ ډير بد استو گنجي دی. او بل خای الله ﷺ فرمایې: **﴿فَوَرَبُكَ لَتَخْسُرُهُمْ وَالشَّيَاطِينُ ثُمَّ لَتُخْضِرُهُمْ حَوْلَ جَهَنَّمَ جِنِيًّا﴾** [مریم: ۶۸]

ڇيابه: ستا په رب قسم چې مور به هرو مرو دوى ټول او له دوى سره شیطاناں هم تېلې راولو بیا به یې د دوزخ چار چاپير سرښکته په ګونډو را حاضر کړو.

او دا د ذلت ډير بد حالت دی چې الله ﷺ تصویر کړي دي.

کله چې دوى د جهنم خواته وروستل شي او د اور ويروونکي حالت وويني نو ډير زيات به پښيمانه شي او د دي ارمان به وکړي چې کاشکې یوڅل بیا دنيا ته بډول شوي واي تر خو ايمان مو راپړي واي، خو له اور خخه به خلاصون نه مومني. الله ﷺ فرمایې: **﴿وَلَوْ تَرَى إِذْ وَقَفُوا عَلَى النَّارِ فَقَالُوا يَا لَيْتَنَا تُرَدُّ وَلَا تُكَذِّبَ بِآيَاتِ رَبِّنَا وَنَكُونَ مِنَ الْمُؤْمِنِينَ﴾** [الأنعام: ۲۷]

ڇيابه: کاشکې تا د هغه وخت حالت ليدلى واي چې دوى د دوزخ په غاړه ودرول شي، په دي وخت کې به دوى ووايې: کاشکې مور دنيا ته یوڅل بیا ليړل شوي واي نو د خپل رب نسباني به مو دروغ نه ګنډي او ايمان به مو راپړي وو.

په جهنم (دوزخ) د ايمان حکم

د دوزخ په شتون عقيده درلودل فرض دي او منکر ېې د اسلام له دايرې خخه بهر ګنډل کيږي.^(۱)



۱. جهنمتعريف کړئ.
۲. د دوزخ د اثبات دلایل بیان کړئ.
۳. دوزخ د کومو خلکو خای دی.
۴. کوم عملونه دوزخ ته د داخلېدو لامل کيږي؟
۵. دوزخيان به خرنګه دوزخ ته بېول کيږي؟
۶. په دوزخ باندي د ايمان حکم بیان کړئ.

^(۱) الفقه الأكبر - (۱ / ۶۳)، الحقيقة الطحاوية - (۱ / ۵۱)

د ایمان نواقض (۱)

اکبر شرک

شرک د انسان د هلاکت لامل او تر ټولو لوی ظلم دی. شرک هغه گناه ده چې الله تعالى ہې نه بنسی.

د شرک تعريف

شرک په لغت کې حصې او برخې ته ویل کپری چې په گلدون، سیالی او شراکت باندې ہې هم اطلاق شوی دی او په اصطلاح کې له الله تعالى سره په ذات، صفاتو، تصرفاتو او عبادت کې شریک کېدا کولو ته شرک ویل کپری.

۱. په ذات کې شرک: لکه خوک چې دوه خدایان ومنی.
۲. په صفاتو کې شرک: لکه خوک چې د الله تعالى د صفاتو په خبر نورو مخلوقاتو ته صفات ثابت و گنۍ، له اسبابو پرته خوک په غیيو عالم و گنۍ، د هغه تعالی په چول بل خوک قادر او سمیع و گنۍ او یا په صفاتو کې تمثیل يا تکیيف و کپری.
۳. په تصرفاتو کې شرک: دې ته وايې چې له الله تعالى پرته له اسبابو پورته متصرف د کار جوړونکی او د حاجت پوره کوونکی يا مشکل کشا بل خوک و ګټل شي.
۴. په عبادت کې شرک دې ته وايې چې له الله تعالى پرته بل چا ته د بندګی سرتیټ کړای شي، د الله تعالی په مقابل کې پې طاعت، ستاینه، یاتعظیم په دې بنیاد وشي چې په غیې قدرت سره د ګټې او زیان واکمن دی.

د شرک ډولونه

شرک په دوه ډوله دی: ستر شرک (الشرک الاکبر) او کوچنی شرک (الشرک الاصغر). ستر شرک چې له الله تعالی سره خوک سیال ونیول شي، داسې عبادت پې وشي لکه د الله تعالی، دا چول شرک انسان له اسلام خخه باسي، ټول عملونه ہې له منځه ویدي او که په دې شرک مبتلا شخص له توپې پرته ومری نو د تل لپاره به په دوزخ کې وي. د قرآن کريم د هدایاتو له استقراء خخه معلومیری چې ستر شرک په خلور ډوله دی: په دعاء او بلنه کې شرک، په نیت او قصد کې شرک، په طاعت کې شرک او په محبت کې شرک، چې په لاندې توګه بیانیری:

۱- د دعاء او بلني شرك: دا خكه چي دعاء د عبادت له مهمو چولونو خخه ده. رسول الله ﷺ فرمالي: (الدعا هو العبادة) ، الله تعالى فرمائي: **﴿وَقَالَ رَبُّكُمْ اذْغُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ﴾** [غافر: ۶۰] ڇباره: او ستاسو خبشن وايي ما رابليء بلنه مو قبلوم. يقينا هعه کسان چي زما له عبادت خخه په لوبي مخ اړوي، ژربه جهنم ته د ذلت په حال کې نزوzi.

خرنگه چي دعاء عبادت دي، له الله تعالى بل چا ته پې اړول شرك ګڼل کيوي. الله تعالى فرمائي: **﴿وَمَنْ يَدْعُ مَعَ اللَّهِ إِلَهًا آخَرَ لَا بُرْهَانَ لَهُ بِهِ فَإِنَّمَا حِسَابُهُ عِنْدَ رَبِّهِ إِنَّهُ لَا يُفْلِحُ الْكَافِرُونَ﴾** (المؤمنون: ۱۱۷) ڇباره: او خوک چي له الله تعالى سره بل خداي رابلي سره له دي چي هيٺ دليل (په دي کارکي) نه لري، نو دده حساب یوازي د ده له خبشن سره دي، پې شکه کافران بری نه موومي.

همداراز فرمائي: **﴿فِإِذَا رَكَبُوا فِي الْفُلُكِ دَعَوْا اللَّهَ مُخْلِصِينَ لَهُ الدِّينَ فَلَمَّا نَجَّاهُمْ إِلَى الْبَرِّ إِذَا هُمْ يُشْرِكُونَ﴾** (العنكبوت: ۶۵) ڇباره: کله چي دغه خلک په بېري کېسي سپريريو نو د الله نه په خالص اعتقاد سره دعا غواړي، یا کله چي الله دوى وړغوري (وچي ته پې راولي) نو ناخاپه دوى یا په شرك کولو لاس پوري کري.

له دي خخه په ډاګه خرگنديري چي له الله تعالى پرته د بل چا رابلل او له اسبابو پورته له بل چا خخه مرسته غوبشتل شرك دي.

۲- د نيت اوقصد شرك: دا شرك دي ته وايي چي خاوند پې په خپلو ديني اعمالو سره یوازي دنيوي مقاصدو ته خان رسول وغواړي او په کلي توګه پې موځه د خان بشونه او ریاء وي، د منافقانو په دود د الله رضا بیخي ونه غواړي. داسي شخص هم په ستر شرك کې غورڅدلې.

الله تعالى فرمائي: **﴿مَنْ كَانَ يُرِيدُ الْحَيَاةَ الدُّنْيَا وَزَيَّنَهَا لُوفٌ إِلَيْهِمْ أَعْمَالُهُمْ فِيهَا وَهُمْ فِيهَا أَلْيَخْسُونَ﴾** او لينک **﴿أَوْلِئِكَ الَّذِينَ لَيْسَ لَهُمْ فِي الْآخِرَةِ إِلَّا التَّارُ وَحَبَطَ مَا صَنَعُوا فِيهَا وَبَاطِلٌ مَا كَانُوا يَعْمَلُونَ﴾** [الهود: ۱۵، ۱۶] ڇباره: کوم خلک چي (یوازي) د همي دنيا د ژوند او د هغې د بنکلاو غوبشونکي وي، د هغو د کړو وړو ټوله مېوه مور همدلهه ورکړو او په دي کې له هغو سره هېڅ کمي نه کېري، خو په آخرت کې د دغه راز خلکو لپاره له اوره پرته نور خه

نشه (هله به معلومه شي) خه چې هغو په دنيا کې کړيدي هغه ټول خاورې ايرې شول او اوس د هغو ټول کړه وړه محض باطل دي.

۳- د طاعت شرك: دا دي ته وايي چې يو خوک د حرامو او حلالو په هکله د الله تعالى د دين په خلاف د مخلوق ومني او په زده کې دا وانګري چې مخلوق د حلالو د تحريم او يا د حرامو د تحليل واک لري.

الله تعالى د نصاراوو په هکله فرمائي: **﴿إِنَّمَا يُحَرِّمُ اللَّهُ الْأَنْبَاتُ وَالْمَرْأَاتُ وَالْمَيْتَ وَمَا أُمْرُوا إِلَّا لِيَعْبُدُوا إِلَهًا إِلَّا هُوَ سُبْحَانَهُ عَمَّا يُشْرِكُونَ﴾** (التوبه: ۳۱).

ژباره: دوي خپل عالمان او روحانيون له الله پرته خپل اربابان نیولي دي او همدغه راز مسيح ابن مریم هم. په داسې حال کې چې دوي ته له يو معبدونه پرته بل هېچا د بندہ گی کولو حکم نه وو ورکړي شوي، هغه ذات چې له هغه پرته بل هېڅوک د عبادت وړ نشه، پاک دي له هغو مشرکانه خبرو خخه چې دوي پې کوي.

۴- د محبت شرك: دا دي ته وايي چې يو خوک له الله تعالى پرته بل چا سره داسې مينه ولري چې د هغه د لوی ګډلو له کبله د عبوديت او عاجزى سر ورته بشكته کړي، سره له دي چې د اجلال او تعظيم لپاره یوازي الله تعالى ته په مينه د عاجزى سر بشكته کېږي او عبادت پې کېږي.

الله تعالى فرمائي: **﴿وَمَنْ تَنَسِّقَ مِنْ دُونِ اللَّهِ أَنَّدَادًا يُحِبُّهُمْ كَحُبِّ اللَّهِ وَالَّذِينَ آمَنُوا أَشَدُ حُبًّا لِلَّهِ﴾** (البقرة: ۱۶۵). ژباره: خينې خلک داسې دي چې له الله نه پرته نور د هغه سیلان ګرځوي او پر هغو داسې مين دي لکه چې خنګه له الله سره مينه لرل بشابي. په داسې حال کې چې ايمان لرونکو ته تر هر چا زيات الله ګران وي.

د اکبر شرك حكم:

د دي ډول شرك خاوند مشرک بلل کېږي، د ابد لپاره به په دوزخ کې وي، هېڅکله له دوزخ خخه نه ایستل کېږي او د هېڅ شفاقت کوونکي شفاقت د ده په حق کې نه قبلېږي.

۱. شرک تعریف کړئ.
۲. شرک په خو ډوله دی؟
۳. اکبر شرک په خو ډوله دی؟
۴. آیا مشرک ته الله تعالیٰ ببننه کوي؟
۵. په نیت او قصد کې شرک خه ته وايي؟
۶. د دعاء او بلنې شرک خه شی دی؟
۷. د اکبر شرک حکم يیان کړئ.



زدہ کوونکي دې د اکبر شرک په اړه یوه مفصله مقاله ولیکي.

اصغر شرک

د اکبر شرک ډولونه او حکم مو په مخکې لوست کې ولوست. په دې لوست کې د اصغر شرک تعريف او ډولونه ولو.

د اصغر شرک تعريف

اصغر شرک هغه گناه ده چې الله تعالى په قرآن کريم او یا نبی کريم ﷺ په خپلو مبارکو احاديثو کې د زجر او تهدید له امله د شرک په نامه سره یاد کړي دي، خو هغه شرک نه دی چې له اسلام خخه د وتلو لامل و ګرځي او یوازې هغو ګناهونو ته د شرک نسبت کولای شو چې شارع په شرک سره نومولي وي، چې په دوه ډوله دي:

۱. بنکاره شرک: دا شرک په الفاظ او افعالو کې منځ ته راخي.

أ. الفاظ: لکه، له الله تعالى پرته په بل شي سوګند (قسم) خوپل، ابن عمر رضي الله تعالى عنهمما فرمایلي دي چې له الله تعالى پرته په بل شي سوګند مه کوي، خکه ما له رسول الله صَلَّى اللهُ عَلَيْهِ وَسَلَّمَ خخه اور پدلي چې فرمایل بي: «مَنْ حَلَفَ بِغَيْرِ اللَّهِ فَقَدْ كَفَرَ وَأَشْرَكَ»^(۱) ڇيابه: هغه خوک چې له الله تعالى پرته په بل شي قسم و خوري يقيناً کافر او مشرک شو.

ب. افعال: لکه د ځینو ناروغيو د درمنې لپاره له هغو شيانو خخه ګټه اخیستل چې الله تعالى هغه د دفعه کولو اسباب نه وي معرفي کړي. لکه خرنګه چې نبی کريم ﷺ فرمایلي دي: «مَنْ عَلَقَ تَمِيمَةً فَقَدْ أَشْرَكَ»^(۲) ڇيابه: هر خوک چې (پخپله يا د ماشومانو او یا د حیوان په غاره کې) یو خه شی څوپند کړي، يقيناً چې ده د شرک کار تر سره کړ.^(۳)

۲. خفي شرک: په نیتونو او ارادو کې شرک ته خفي شرک ويل کېږي، لکه: ریاء. ریاء دې ته ويل کېږي چې یو خوک نېک کار د دې لپاره تر سره کړي چې خلک ېږي

۱ - مستند أحمد - (۲۴۹ / ۱۰)

۲ - مستند أحمد - (۶۳۷ / ۲۸)

۳ - هغه شيان چې د جاهليت په وخت کې مروج وو او مشرکانو به د خپلو ماشومانو یا حیواناتو په غاره کې د دې لپاره خریندول چې نظر نه شي. د هغو ټولو شيانو خریندول حرام دي، لکه: کونجکې، مرۍ، بندونه، ګوچ او داسې نور.

وويني او بيا ووايي چې فلانى ډېر بنه سپړي دی او د د مدحه وکړي. الله تعاليٰ په دې اړه فرمایلی دي: **﴿فَمَنْ كَانَ يَرْجُو لِقَاءَ رَبِّهِ فَلَيَعْمَلْ عَمَّا لَا يُشَرِّكْ بِعِبَادَةِ رَبِّهِ أَحَدًا﴾** [الكهف: ۱۱۰] ژیاره: نو خوک چې له خپل پروردګار سره د یو خای کېدو په هيله وي هغه ته په کار دي چې بنه عمل وکړي او په بنده گې کې له خپل رب سره بل خوک شريک نه کړي.

نبي کريم ﷺ فرمایلی دي: **«إِنَّ أَخْوَافَ مَا أَخَافُ عَلَيْكُمُ الشَّرْكُ الْأَصْغَرُ»** ، قَالُوا: يَا رَسُولَ اللَّهِ ، وَمَا الشَّرْكُ الْأَصْغَرُ؟ قَالَ: «الرِّيَاءُ»^(۱) ژیاره: یقیناً چې زه په تاسو باندي له ټولو شيانيو خخه زيات له اصغر شرك خخه و پرپړم. صحابه وو پونښته وکړه، اې د الله رسوله! اصغر شرك خه شی دی؟ رسول الله ﷺ و فرمایل: ریاء.

د اصغر شرك حکم

اصغر شرك له اسلام خخه د وتلو لامل نه دی، خود اکبر شرك لپاره وسیله ده او خاوند ته بې د مشرك نسبت نه کېږي.

فعالیت: زده کونکی دې د اکبر شرك او اصغر شرك د حکمونو په اړه ټوله بل سره مباحثه وکړي.



۱. اصغر شرك تعريف کړئ.
۲. د اصغر شرك خو مثالونه بيان کړئ؟
۳. اصغر شرك په خو ډوله دی؟
۴. بنکاره شرك په خو ډوله دی؟
۵. د اصغر شرك حکم بيان کړئ.

اتم لوست

د ايمان نوافق (۲)

ستر کفر

لکه خرنگه چې شرك سخت ناوړه عمل، له توحید سره منافي او د توحید له نوافقو
څخه دی، همدارنګه کفر هم له ايمان سره منافي او د ايمان له نوافقو څخه دی.

د کفر تعريف

کفر په لغت کې پېټولو ته وايي او د عقایدو د علم په اصطلاح کې د ايمان ضد ګډي
کپري، يعني په الله تعالى او د هغه په رسول باندي ايمان نه لرل، يا د هفوی له لارښوونو
څخه انکار کول او نه مدل کفر دی. که دغه نه ايمان راول پې د دروغ ګډلو له امله وي
او يا يوازې په هغه کې د شک، تردید، حسد، کبر او يا ځینو نورو نفسی غوبښتو له امله
وي، ټول کفر دی.

د تعريف شرح

د عقایدو د علم په اصطلاح کې په الله تعالى او په هغه شريعت چې د ده رسول راوري
دي، ايمان نه درلودل، يا پر ځینو هغو شيانو باندي چې ايمان راول پري فرض دي، ايمان
راول او له ځینو نورو څخه پې انکار کول، که پې دروغ وګني او يا شک پې وکړي
او يا د حسد، کبر او يا ځینو نورو نفسی غوبښتو له امله له الهي لارښوونو څخه مخ
واروي، ټول کفر ګډي. ايمان داسې یو حقیقت دي چې تجزیه نه قبلي. داسې
نشي کېدای چې په ځینو پې ايمان راوري او له ځینو نورو څخه پې منکر شي.

د کفر ډولونه

کفر په دوه ډوله دي:

۱. اکبر کفر (لوی کفر).

۲. اصغر کفر (کوچنی کفر).

لومړۍ: اکبر کفر: دا کفر د ايمان ضد دي.

اکبر (لوی) کفر په پنځه ډوله دي:

١. د دروغ گنلو کفر: د الله تعالى انبیاوو ته د دروغجنی نسبت کول کفر دی. هر خوک چې د الله تعالى انبیاء، په هغه خه کې چې د الله تعالى له لوري پې راوړي دي، دروغجن و ګنۍ هغه کافر شو، خکه الله تعالى فرمایلی دي: **﴿وَمَنْ أَظْلَمُ مِمَّنِ افْتَرَى عَلَى اللَّهِ كَذِبًا أَوْ كَذَبَ بِالْحَقِّ لَمَّا جَاءَهُ أَلَيْسَ فِي جَهَنَّمَ مُنْتَوْيَ لِلْكَافِرِينَ﴾** (العنکبوت: ٦٨) ژیاره: له هغه چا نه به غټه ظالم خوک وي چې پر الله باندې دروغ وترېږي یا حق ته د دروغو نسبت و کړي چې کله هغه ته راوړل کېږي. آیا د دغښې کافرانو استوګنه دوزخ نه دي؟
٢. د انکار او خان لور گنلو کفر: دا په دې ډول چې د رسول په ریښتنوالي پوهېږي او په دې باندې پې یقین وي چې دغه رسول د الله تعالى له لوري په حقه سره راغلی دي، خو بیا هم د عناد او تکبر له امله د هغه اوامر و ته غاړه نه بردي. الله تعالى فرمایلی دي: **﴿وَإِذْ قُلْنَا لِلْمَلَائِكَةِ اسْجُدُوا لِأَدَمَ فَسَجَدُوا إِلَّا إِبْلِيسَ أَبَى وَاسْتَكْبَرَ وَكَانَ مِنَ الْكَافِرِينَ﴾** (البقرة: ٣٤) ژیاره: او کله چې مور پربستو ته امر و کړ چې د آدم په وړاندې سرونه په سجده بنکته کړئ، نو ټولو سرونه بنکته کړل، خو ابلیس انکار و کړ هغه د خپلې لوبي په غرور کې اخته او د کافرانو له ډلي خڅه شو.
٣. شک، تردید او د رسول په صدق د یقین نه کولو کفر: دې کفر ته د ظن او ګومان کفر هم ویل کېږي، خکه الله تعالى فرمایلی دي: **﴿وَدَخَلَ جَنَّةً وَهُوَ ظَالِمٌ لِنَفْسِهِ قَالَ مَا أَطْلَنْ أَنْ تَبَيَّدَ هَذِهِ أَبْدًا ﴿١﴾ وَمَا أَطْلَنُ السَّاعَةَ قَائِمًا وَلَئِنْ رُدِدتُ إِلَى رَبِّي لَأَجِدَنَّ خَيْرًا مِنْهَا مُنْقَلَّبًا ﴿٢﴾ قَالَ لَهُ صَاحِبُهُ وَهُوَ يُحَاوِرُهُ أَكَفَرْتَ بِالَّذِي خَلَقْتَ مِنْ تُرَابٍ ثُمَّ مِنْ نُطْفَةٍ ثُمَّ سَوَّاكَ رَجُلًا ﴿٣﴾ لَكِنَّا هُوَ اللَّهُ رَبِّي وَلَا أُشْرِكُ بِرَبِّي أَحَدًا﴾** [الكهف: ٣٥ - ٣٨] ژیاره: بیا هغه خپل باځ ته ننوت او د خپل نفس په حق کې تیری کوونکۍ شو، ويې ویل (زه دانه ګنډ چې دغه شتمني او باځ به یو وخت فنا شي او زما باور نشه چې د قیامت ساعت به راشي بیا هم که کله د خپل رب حضور ته زما ور ګرځېدل شول، نو هرو مرو به له دې نه هم زیات شاندار خای و مومن د هغه ګاونډي په خبرو اترو کې هغه ته وویل: آیا ته په هغه ذات کافر کېږي چې هغه ته له خاورې او بیا له نطفې خڅه پیدا کړې او ته پې یو بشپړ سپړی جوړ کړې؟ پاتې شوم زه، نو زما رب خو همامغه الله دی او زه له خپل رب سره هېڅوک نه شريکوم.

٤. د اعراض او مخ اړولو کفر: له دې خخه مراد دا دی چې له دین خخه مخ واپردي، یعنې نه نبوي لارښونې اوري، نه په زره که خه النفات ورته کوي او نه څان ورباندي پوهوي، ځکه الله تعالى فرمایلي دي: **﴿وَالَّذِينَ كَفَرُوا عَمَّا أُنْذِرُوا مُغْرِضُونَ﴾** (الأحقاف: ٣) ژياړه: خو دغه کافران له هغه حقیقت خخه مخ اړوونکي دي چې دوى ته د هغه اخطار ورکړ شوي دي.

٥. د نفاق کفر: له نفاق خخه دلته مراد نفاق په عقیده کې دي. په دې ډول چې په ظاهر کې خلکو ته ايمان بنکاره کوي او په باطن کې پې عقیده د کفر وي، ځکه الله تعالى فرمایلي دي: **﴿ذَلِكَ بِأَنَّهُمْ آمَنُوا ثُمَّ كَفَرُوا فَطُغَيَ عَلَىٰ قُلُوبِهِمْ فَهُمْ لَا يَفْتَهُونَ﴾** (المنافقون: ٣) ژياړه: دا هر خه له دې امله دی چې دوى ايمان راوړي یا کافر شول له دې امله د دوى پر زړونو مهر ولګول شو او س دوى په هېڅ نه پوهېږي.

د نفاق ډولونه

نفاق په دوه ډوله دي

ا. عقیدوي نفاق: دې نفاق ته ستر کفر ويل کېږي او له اسلام خخه د وتلو لامل دي. دا نفاق په شپږ ډوله دي: د رسول تکذیب، یا د ځینو هغو شیانو تکذیب چې رسول راوړي وي، له رسول سره کينه کول، یا له هغو شیانو سره کينه کول چې رسول راوړي وي. د رسول د دین په ضعيفه کېدلو باندي خوبني بنکاره کول، یا د رسول له دین سره د مرستې بد ګمل.

ب. عملی نفاق: دې نفاق ته اصغر کفر هم ويل کېږي. په دې باندي انسان د اسلام له دین خخه نه وختي خو بیا هم لویه ګناه ده، چې ځینې پې نبې کریم ﷺ په دې حدیث کې ذکر کړي دي: **﴿أَرْبِعَةُ مَنْ كُنَّ فِيهِ كَانَ مُنَافِقًا حَالِصًا وَمَنْ كَانَتْ فِيهِ خَحْنَةً مِنْهُنَّ كَانَتْ فِيهِ خَحْنَةً مِنْ نِفَاقٍ حَتَّىٰ يَدَعَهَا إِذَا حَدَثَ كَذَبٌ وَإِذَا عَاهَدَ غَدَرٌ وَإِذَا وَعَدَ أَخْلَفَ وَإِذَا خَاصَمَ فَجَرَ﴾**^(١) ژياړه: خلور شیان دی چې که په چا کې دا ټول پیدا شول، نو سوچه منافق شو او که په چا کې له دې خلورو شیانو خخه یو پیدا شو، نو په هغه کې د نفاق له عادتونو خخه یو عادت پیدا شو، تر خو چې پري اپښي پې نه وي، کله چې

خبرې کوي، نو دروغ وایي، كله چې تپون و کړي، بیا په هغې کې غدر کوي، كله چې وعده و کړي، نو وفا نه ورباندې کوي او كله چې شخړه کوي، نو کنڅل کوي.

فعالیت: زده کوونکي دی د اکبر کفر د ډولونو لپاره مثالونه بیان کړي.

د ستر کفر حکم

د دې کفر خاوند کافر بلل کېږي له اسلام خخه وتلي، د تل لپاره به په دوزخ کې وي او د قیامت په ورځ د هېڅ شفاعت کوونکي شفاعت د ده په حق کې نه قبلېږي.



۱. کفر تعريف کړئ.
۲. د کفر ډولونه کوم دي؟
۳. لوی کفر په خو ډوله دي؟
۴. نفاق په خو ډوله دي؟
۵. ايا عملی نفاق له اسلام خخه د وتلو لامل دي؟
۶. د ستر کفر حکم بیان کړئ.

نهم لوست

اصغر کفر

په مخکني لوست کې مو د اکبر کفر په اړه معلومات تر لاسه کړل. په دې لوست کې به د اصغر کفر د تعريف، چولونو او حکم په اړه معلومات تر لاسه کړو.

د اصغر کفر تعريف

دا هغه ګناهونه دي چې شارع د زجر او تهدید له امله ورتنه د کفر نسبت کړي دی، خو د اکبر کفر (لوی کفر) حد ته نه دي رسپدلي او له اصل ايمان سره ضد او منافي نه دي، خو ايمان ضعيفوي. که چېږي د دې ګناهونو خاوند توبه ونه باسې، نو د الله تعالى په مشيت کې دی. که خوبنه بې شوه عذاب ورکوي، خو د ابد لپاره په دوزخ کې نه پاتې کيږي او که خوبنه بې شوه عفوه ورتنه کوي.

د اصغر کفر چولونه

د اصغر کفر (کوچني کفر) چولونه ډېر زيات دی، خو په لنډ ډول ويلاي شو: هره هغه ګناه چې په شرعی نصوصو کې ورتنه د کفر نسبت شوی وي او د اکبر کفر (لوی کفر) او اکبر شرک حد ته نه وي، رسپدلي اصغر کفر (کوچني کفر) ورتنه ويں کيږي.

د اصغر کفر مثالونه

په يو حدیث شریف کې رسول الله ﷺ فرمایلی دي: «سَبَابُ الْمُسْلِمِ فُسُوقٌ وَقَتْلُهُ كُفْرٌ»^(۱) ژباره: مسلمان ته کنڅل کول فسق او وژل بې کفر دی. همدارنګه په يو بل حدیث شریف کې، کله چې نبی کریم ﷺ په حجه الوداع کې خلکو ته نصیحت کولو، ويې فرمایل: «لَا تَرْجِعُوا بَعْدِي كُفَّارًا يَضْرِبُ بَعْضُكُمْ رِقَابَ بَعْضٍ»^(۲) ژباره: له ما خخه وروسته تاسو مه کافر کيږئ، چې ځینې له تاسو خخه د ځینو نورو غاړي وهي. په يو بل حدیث

۱ - صحیح مسلم - (۵۷ / ۱)

۲ - صحیح مسلم - (۵۸ / ۱)

شریف کې رسول الله ﷺ فرمایلی دی: «اَنْتَانِ فِي النَّاسِ هُمَا بِهِمْ كُفُرُ الظُّفُرُ فِي السَّبِيلِ وَاللَّيْلَةُ عَلَى الْمَيِّتِ»^(۱) ژیاره: په خلکو کې دوه عادتونه شته چې هغه کفر دی، یو نسب ته طعن (نسب بدلوں) او بل پر مړی باندې په چیغو ژیرا کول.

د دې ډول کفر حکم

د دې ډول کفر خاوند ته نه د کافر نسبت کړوي او نه له اسلام خخه وئي، خو شارع یوازې د زجر او تهدید په اساس ورته د کفر نسبت کړي دی.

فعالیت:

زده کوونکي دې په خپلو منځونو کې د اصغر کفر د تعريف او ډولونو په اړه یو له بل سره مباحثه وکړي.



۱. اصغر کفر تعريف کړئ.
۲. د اصغر کفر خو مثالونه ذکر کړئ.
۳. د اصغر کفر حکم بیان کړئ.

لسم لوست

بدعت

شیطان د انسان د گمراهی هخه کوي، فاسقان په بې ديني بې لاري کوي او دینداران په دين کې افراط او د دين له پولو خخه تېريدو ته هخوي، په دې توګه چې په دين کې نوي لاري چاري راپیدا کړي. په دين ناپوهه خلک بیا هغه د دين برخه ګنه او د الله تعالى د اطاعت په موخه د الله تعالى په معصیت کې چوب وي. که چېري بیا دغه بدعت په عقیده کې را منځته شي نو د ايمان له نواقصو خخه ګنل کېږي او د انسان ايمان له منځه وږي.

په دې لوست کې به بدعت وپېژني او د هغه د نارواتوب دلایل به له قرآن او سنتو خخه زده کړئ.

د بدعت تعريف

بدعت د ژې له مخې نوي ایجادولو ته وايي او همداراز نوي پیدا کړي شوي خیز ته هم ویل کېږي.

په شرعی اصطلاح کې په دين کې نوي چاري ایجادول چې د رسول الله ﷺ په زمانه کې اړتیا ورته وه او خه مانع هم شتون نه درلوده، خو له دې سره شريعت امر نه وي ورباندي کړي. د داسې چارو ایجادولو ته بدعت ویل کېږي.

د تعريف شرح

په تعريف کې درې مطلبونه بیان شوي دي:

1. بدعت په دين کې نوي چاري ایجادول دي، چې قرآن او سنت د هفو غوبښنه نه وي کړي. نو بدعت په دين کې رامنځته کېږي، په دنیوي چارو کې بدعت نه وي.
د ديني او دنیوي چارو تر منځ (په دې خای کې) توپیر په دې سره کېږي، چې ديني چاري د اجر د طلب لپاره وي او دنیوي چاري خپل خپل اهداف لري.
2. دې نویو چارو ته لکه چې اوس اړتیا ده، هفو ته به د رسول الله ﷺ په زمانه کې هم اړتیا وه او همدومره اړتیا بس ده چې دا نوى عمل یو ديني کار وګنل شي، څکه ديني کار باید پلي شوي واي.

رسول الله ﷺ دين پوره را رسولی او ټول ېې په عمل کې پلی کړی دی، خو هغه چارې چې د دین خدمت پرې کېږي، د رسول الله ﷺ په زمانه کې اړتیا ورته نه وه او اوس ېې گته بنکاره ده. د داسې چارو ایجادول بدعت نه دي، لکه د صرف او نحو د علومو زده کول، ظکه د هغه مبارک په زمانه کې مسلمانان په قرآن او سنتو د صرف او نحو له کارولو پرته بنه پوهېدل، او اوس په عربو او عجمو کې هغه پخوانی سلیقه پاتې نه ده، نو د قرآن او سنتو د پوهې لپاره د ژې د علومو زده کړه اړینه ده.

همداراز د مدرسوا او پوهنتونونو جوړول او د دین د پیاوړتیا او پایبنت لپاره پراخه دولتی تشکیلات رامیئح ته کول، منظم قوانین جوړول او محاکم ایجادول دا ټول بدعت نه دي، ظکه دا د اوسنې زمانې اړتیا ده چې د رسول الله ﷺ په زمانه کې په دومره پراخه کچه ورته اړتیا نه وه.

۳. د رسول الله ﷺ په زمانه کې به د دې نویو چارو د کارولو په مخ کې خنډ نه وو او که په هغه زمانه کې بې په مخ کې خنډ وو، کارول ېې ممکن نه وو، نو بیا بې د ګټې او اغیز د شتون په صورت کې کارول بدعت نه ګمل کېږي، خو په دې شرط چې د دین له کوم بل اصل او حکم سره په ټکر کې نه وي. لکه له نوې تکنالوژۍ خڅه د دین په ساتلو او خپرولوکې کار اخیستل، په جهاد کې د نویو وسلو کارول او په دعوت کې له رادیو، تلویزیون، انترنت او د مطبعو له مشینونو خڅه کار اخیستل. د دې ټولو خیزونو کارول د رسول الله ﷺ په زمانه کې د هغوي دنشتوالي له کبله ممکن نه وو.

فعالیت

۱. زده کوونکی دې د دینی او دنیوی چارو لپاره په خپل وار مثالونه بیان کړي او په دین کې د نویو لارو د جوړولو ریښتینې یا فرضی بېلکې دې وښی.
۲. د دین ټینګول، امنیت راوستل، د بنوونې او روزنې، روغتیا او عدالت په ډګرونو کې هڅې عادتونه دی، که عبادتونه؟ د دین د اقامت لپاره دولتی تشکیلات ولې بدعت نه ګمل کېږي، سره له دې چې د رسول الله ﷺ په زمانه کې په دې پراخه کچه تشکیلات او ادارې نه وي؟ په دې هکله بحث و کړئ.

په عقیده کې بذعت

علماؤو په دې اتفاق کړي چې په عقیده کې بذعت حرام دی ئېنې عقیدوي بذعتونه آن کفر ته رسپوري، چې د دین له بنکاره حکم خخه پکې انکار راشي او ټولو ديني علماؤو هغه صريح کفر ګنلي وي. لکه د مشرکانو دا قول چې قرآن حکایت ورڅخه کوي: **﴿وَقَالُوا مَا فِي بُطُونِهِنَّهُنَّا لِذُكْرِنَا وَمُحَرَّمٌ عَلَى أَرْوَاحِنَا﴾** [الأنعم: ۱۳۹] او دوي وايي: خه چې د دې خارويو په ګډه کې دي، يوازې زموږ د نارينه وو لپاره دي او زمونږ پر بشو حرام کړي شوي دي.

د بذعت د نارواتوب دليلونه

چير نقلي او عقلني دليلونه د بذعت په نارواتوب دلالت کوي چې مونږ پې دلته له قرآن او سنتو خخه په ئېنې مهمو او صريح دلايو بسنه کوو. قرآن کريم: الله تعالى فرمایي: **﴿إِلَيْهِ أَكْمَلْتُ لَكُمْ دِينَكُمْ وَأَتَمَّمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا﴾** [المائدة: ۳] ژیاوه: نن ورئ مې ستاسو لپاره ستاسو دین کامل کړ، خپل نعمت مې پوره درکړ، او اسلام مې د دین په توګه درته غوره کړ.

څوک چې نوې چاري په دین کې پيدا کوي او هغه له دین خخه ګنۍ، دی د رسول الله په لاس دین پوره نه ګنۍ. د د عمل دا معنا لري چې د دین ئېنې برخې هغه مبارک نه دي پوره کړي او هغه بې دپوره کيدو لپاره دې مبتدع ته پري ايښې دي. نو دي د دي آيت په مدلول يا نه پوهيري او يا ورڅخه انکار کوي، ځکه الله تعالى دین پوره ګنلي او دی په هغه کې نوري چاري را پيدا کوي.


حدیث: رسول الله ﷺ فرمایي: **«أُوصِيكُمْ بِتَقْوَى اللَّهِ وَالسَّمْعَ وَالطَّاعَةِ لِرُؤْلَةِ الْأَمْرِ، وَإِنْ كَانَ عَبْدًا حَبْشِيًّا، فَإِنَّهُ مَنْ يَعْشُ مِنْكُمْ بَعْدِي فَسَيَرَى اخْتِلَافًا كَثِيرًا، فَعَلَيْكُمْ بِسُتْتِي وَسُنْنَةِ الْخُلُفَاءِ الرَّاشِدِينَ الْمَهْدِيِّينَ، ثَمَسَكُوا بِهَا، وَعَضُّوا عَلَيْهَا بِالْتَّوَاجِذِ، وَإِيَّاكُمْ وَمُحَدَّثَاتِ الْأَمْرِ. فَإِنَّ كُلَّ مُحَدَّثَةٍ بِدُعَةٍ، وَكُلُّ بِدُعَةٍ صَلَالَةٌ»**^(۱) ژیاوه: زه تاسو ته له الله تعالى خخه په تقوی او وپره او د چارواکو خبرو ته په غور نیولو او درناوي وصیت کوم، که خه هم هغه یو جبشي غلام وي څوک چې په تاسو کې ژوندي پاتې شي هرو مرو به زيات اختلاف ووینې، نو په تاسو زما د سنتو او زما

۱- رواه احمد و أبوداود.

د راشدو خلفاوو (لارښودل شويو څای ناستو) د لارو پیروي لازمه ده دا طریقې کلکې ونیسی او په غابسونو پې کلکې کړئ، له نويو کارونو څخه څان وساتې، څکه هره نوې چاره بدعت ده او هر بدعت لار ورکي ده.
په یو بل حدیث کې عایشې رضي الله تعالى عنها له رسول الله ﷺ څخه روایت کړي چې هغه مبارڪ وفرمایل: «مَنْ أَحْدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»^(۱) چا چې زموږ په دې کار (دین) کې نوي خه راپیدا کړل، نو هغه رد دي.



۱. بدعت تعريف کړئ.
۲. د بدعت له تعريف څخه خو مطلوبونه په ډاګه کېږي؟
۳. په عقیده کې بدعت خه ته وايې؟
۴. د قرآن او سنتو له مخې د بدعت د نارواټوب دليلونه بيان کړئ.



زده کوونکي دې د بدعت په اړه یوه مقاله ولیکي چې له لسو کربنو کمھ نه وي.

د صحابه کرامو مقام

۱. د صحابه وو تعريف

صحابه او اصحاب د صحابي جمع ده، ملگري ته ويل كيري.
په اصطلاح کې صحابي هر هغه چاته ويل كيري چې پيغمبر ﷺ بې ليدلى وي، په هغه بې
ایمان راوري وي او د ايمان په حالت کې وفات شوي وي.

۲. د صحابه کرامو بهتری او غوره والى

الله تعالى د قرآن په ګنډ آياتو کې د صحابه کرامو فضيلت، مقام او منزلت ستايلى چې
مور د بيلکې په توګه لاندي آيتونه لولو:

أ. الله تعالى له صحابه وو خخه خوبين او راضي وو او صحابه له الله خخه
الله تعالى فرمائي: **﴿وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ أَتَبْعَاهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعْدَّ لَهُمْ جَنَّاتٍ تَجْرِي تَحْتَهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ﴾**. [التوبه ۱۰۰]

ڇياړه: هغه مهاجرين او انصار چې هغوي تر ټولو دمخته د ايمان بلني ته په ليک ويلو کې
وړاندې شول، دغه راز هغه کسان چې وروسته له نيكۍ او رينښتونلى سره په هغو پسي
راغل، الله له هغونه خوبين او هغوي له الله نه خوبين شول الله د هغو لپاره داسي باغونه تيار
کړي دي چې تر هغو لاندې به ويالي بهيرې او هغوي به پکې د تل لپاره اوسيړي. همدا
چير لوی بریاليتوب دي.

ب. په غوره خويونو د صحابه وو توصيفول

الله پاک فرمائي: **﴿مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحْمَاءُ بَيْنَهُمْ تَرَاهُمْ رُكَّعًا سُجَّدًا يَسْتَغْوِنُ فَضْلًا مِنَ اللَّهِ وَرَضُوا إِنَّمَا سِيمَاهُمْ فِي وُجُوهِهِمْ مِنْ أَثْرِ السُّجُودِ﴾** [الفتح: ۲۹]

ڇياړه: محمد ﷺ د الله رسول دي او کوم کسان چې له هغه سره ملگري دي هغوي پر
کافرانو سخت او په خپلو منځو کې خواخوردي دي. ته چې کله هغوي ګورې په رکوع
او سجده او د الله د فضل او دهغه د رضا په طلب کې بې بوخت موږې، د سجدو نښې
نښاني د هغو پر تنديو موجودې دي چې په هغوسره پېژندل کيري.

ج. دامت اجماع

د پورتنيو قرآنی آيتونو او د زياتو نبوی احاديثو پر بنسټ چې د صحابه وو په لور شان دلالت کوي، ټول اسلامي امت د صحابه کرامو پر عدالت او تقوا اجماع کړي ده او ويلي ېږي دي: (الصحابۃ کلہم عدول). صحابه کرام ټول په حق او انصاف ولاړ او د تقوا خښستان دي. د هغوي تر منځ پیښې شوې مشاجري او اختلافونه اجتهادي وو او هیڅ یو لوري ته پړه او ملامتیا نه شي راجع کیدای. که کومه ګناه ترې شوې هم وي، تو به ېږي ترې کړي او الله پاک ورته بښنه کړي ده. الله تعالي فرمایي: ﴿لَقَدْ تَابَ اللَّهُ عَلَى الْتَّبِيِّ وَالْمُهَاجِرِينَ وَالْأَنْصَارِ الَّذِينَ أَتَبُواهُ فِي سَاعَةِ الْعُسْرَةِ مِنْ بَعْدِ مَا كَادُ يَرِيدُ قُلُوبُ فَرِيقٍ مِنْهُمْ ثُمَّ تَابَ عَلَيْهِمْ إِلَهٌ بِهِمْ رَءُوفٌ رَّحِيمٌ﴾ [التوبه: ۱۱۷]

ڇيابه: الله، پیغمبر او هغو مهاجرينو او انصاروته بښنه وکړه چې هغوي په ډير تنگ وخت کې د پیغمبر ملګرتیا وکړه. که خه هم چې له هغوشخه د ځینو زیونه کورداлиي ته نیزدې شوې وو (خو کله چې هغوي د دې انحراف پیروي ونه کړه. بلکې د پیغمبر ملګرتیا ېږي وکړه) نو الله هغوي معاف کړل. پېشکه چې الله پر دوی مهربان او رحم کوونکي دي.

۳. د صحابه وو سپیڅلتيا

صحابه کرام هغه سپیڅلی خلک دي چې الله ﷺ له هغوي ټولو خخه د خپلې خوبې خرګندونه داسې کوي: ﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ﴾ [الفتح: ۱۸] ڇيابه: الله ﷺ له مؤمنانو خخه راضي شو کله چې هغوي تر ونې لاندي له تاسره بیعت کاوه.

صحابه کرام د ډير لور مقام خښستان دي. صحابه کرام هغه خلک دي چې الله پاک د خپل پیغمبر او تر قیامته پورې دعام امت تر منځ د وساطت او ارتباط لپاره غوره کړي دي. چې له دوی پرته نه خود قرآن فهم امت ته رسیدلای شو او نه د پیغمبر ﷺ تعلیمات او لارښوونې!

له همدي کبله د صحابه کرامو پر عدالت، صدق او تقوا باندي ايمان لول د عقيدي برخه ګرځيدلي ده.

فعالیت

که صحابه کرام - خدای مه کره - مورد بې اعتباره و گئو نو قرآن او سنت خو مورد ته هغوي رارسولي، د دي دواپرو به بيا خه حال وي؟ او د اسلام به بيا خه حال وي؟

۴. له صحابه وو سره مينه

پيغمبر ﷺ په خپلو ويناواو کې مسلمانانو ته لارښونه کړي ده چې د صحابه وو سره مينه وساتي، او هغوي سره له دبمني خخه ئانونه وژغوري، ځکه چې د صحابه کرامو ډله د ځمکې پرمخ تر ټولو غوره ډله ده، او د هغوي سره مينه ساتل د پوره ايمان نښه ده. له هغوي سره مينه، محبت او د هغوي قدر او احترام د پيغمبر ﷺ او پر هغه د نازل شوي شريعت سره مينه، محبت او د هغه قدر او احترام دي!

ځکه نو پيغمبر ﷺ عام امت ته په خطاب کې د هغوي پام او توجه د صحابه کرامو لور ته را اړولې ده. پيغمبر ﷺ فرمایلي دي: «لَا تَسْبُوا أَصْحَابِيَ الَّذِي نَفْسِي بِيَدِهِ لَوْ أَنْفَقَ أَحَدُكُمْ مُثْلًِ أَحَدِ ذَهَبًا مَا بَلَغَ مُدَّ أَحَدِهِمْ وَلَا تَصِيفَهُ»^(۱).

ڇيارة: زما د صحابه مه کنځي. زما دي په هغه ذات قسم وي چې زما روح دهغه په واک کې دی چې که چيرې ستاسي خخه يوکس داحد د غره په اندازه سره زر خيرات کړي نو د هغوي يو موتبي خيرات ته نه رسيري ، او نه بې نيم موتبي خيرات ته رسيري. په بل حديث شريف کې پيغمبر ﷺ فرمایلي دي: «اللَّهُ اللَّهُ فِي أَصْحَابِيِ اللَّهُ اللَّهُ فِي أَصْحَابِيِ لَا تَشْخِذُوهُمْ غَرَضًا بَعْدِي فَمَنْ أَحَبَّهُمْ فَحُبِّي أَحَبَّهُمْ وَمَنْ أَبغَضَهُمْ فَبِعَصْبِي أَبغَضَهُمْ وَمَنْ آذَاهُمْ فَقَدْ آذَانِي وَمَنْ آذَانِي فَقَدْ آذَى اللَّهَ وَمَنْ آذَى اللَّهَ يُوشِكُ أَنْ يَأْخُذَهُ»^(۲).

ڇيارة: زما د صحابه وو په اړه له الله وو پرپرۍ، له الله وو پرپرۍ، هغوي د خپلو ناوره ويناواو نښه مه ګرځوي، که خوک له هغوي سره مينه محبت لري نو زما د مينې او محبت له کبله بې ورسره لري او که خوک له هغوي سره کرکه، نفرت او دبمني لري نو له ماسره د کرکې، نفرت او دبمني له کبله بې ورسره لري. او که خوک هغوي ته ضرر او تکليف رسوی، نو یقينا چې ماته تکليف او ضرر رسوی، او خوک چې ماته تکليف او ضرر رسوی، نو یقيناً چې الله پاک ته تکليف او ضرر رسوی. (له ئانه بې خپه کوي) او

۱- سنن أبي داود

۲- الترمذی

خوک چې الله پاک ته تکلیف او ضرر رسوي (خپه کوي يي) نو نزدي ده چې الله پاک به پې راونيسي.

فعالیت

په پورتنی حديث کې پیغمبر ﷺ خو مهم تکي ذكر کړي دي، د هغه په هکله یو یو په نوبت خبرې اترې وکړئ:

۱. د صحابه کرامو په باره کې له الله ﷺ خخه وویريرئ.
۲. صحابه کرام د خپلو ناوړه ویناوو نښه مه ګرځوئ.
۳. له اصحاب کرامو سره مينه کول په حقیقت کې د الله د رسول سره مينه ده.
۴. له صحابه وو سره دبمني په حقیقت کې له پیغمبر سره دبمني ده.

۵. د صحابه وو سره بغض ساتل منافقت دي

لكه خرنګه چې له صحابه وو سره مينه د ايمان نښه ده، همدا شان له صحابه وو سره بغض ساتل منافقت او سرکشي ده. امام طحاوي لیکلی دي: (وَبُعْضُهُمْ كُفُّرٌ وَنَفَاقٌ وَطُغْيَانٌ). له صحابه وو سره بغض یا کفر دي، یا نفاق، یا سرکشي او بغاوت دي.


دا په دي معنا چې که چيرې له صحابه وو سره بغض د دين او یا پې خایه غوسې له امله وو، نو یا دا لوی کفر دی چې مسلمان پري کافر کيري. که چيرې د صحابه وو بد ګنډ او ورسره کينه ساتل د دنيا یې امورو په خاطر وي نو داکار یا فسق دي.

له صحابه وو سره بغض خکه نفاق دی چې پیغمبر ﷺ فرمایلي: «الْأَنْصَارُ لَا يُحِبُّهُمْ إِلَّا مُؤْمِنٌ وَلَا يُعْصِيهِمْ إِلَّا مُنَافِقٌ»^(۱). ژیاوه: له انصارو سره مينه او محبت نه کوي مګر مؤمن او له دوی سره بغض او کينه نه کوي مګر منافق.

بل دا چې صحابه ددين ساتونکي، د دين روزونکي، د کفر په مقابل کې جهاد کوونکي وو بغض ساتل خکه منافقت دی چې دا کار د هغه وخت د منافقينو خصلت او عادات وو چې صحابه به یې بد ګټل.

۱- صحيح البخاري

۱. اصحاب تعریف کړئ.
۲. د اصحابو د غوره والي په اړه دوه نقلی دلایل ذکر کړئ.
۳. له صحابه وو سره مینه کول خه حکم لري؟
۴. له صحابه وو سره بعض او کينه کول خه حکم لري؟



زده کوونکي دې د صحابه وو په اړه یوه مقاله ولیکي چې له لسو کربنو کمه نه وي.

د حدیثو
برخه



د صحیح او حسن حدیثونو پېژندل

احادیث د روایت له مخې ډیر ډولونه، او مختلفې مرتبې لري چې ده ګډې خخه یو صحیح، بل حسن حدیثونه دی نو اړینه ده چې د صحیح، او حسن حدیثونو تعريف، او توبیر ویژنونو.

۱- صحیح حدیث

د صحیح حدیث تعريف

په عربی لغت کې صحیح د مریض ضد ته وايی.

او د محدثینو په اصطلاح کې صحیح حدیث: هغه حدیث دی چې راویان یې عادلان، د کره ضبط او حافظې خاوندان، سند بې متصل، او د هر ډول علت، او شذوذ خخه خالي وي.

د تعريف شرحه

د صحیح حدیث په اصطلاحی تعريف کې د پنځو شرطونو یادونه شوې چې وضاحت بې په لاندې ډول دی:

۱- د راویانو عدالت: دا په دی معنا چې د حدیث ټول راویان به مسلمانان، عاقلان، بالغان وي، او د هر قسم فسق، او د مروت خلاف کارونو، او خصلتونو خخه به پاک وي.

۲- راویان به بې ضابطین او متقینين وي: معنا دا چې راویان به بې د داسې حافظې خاوندان وي چې احادیث به بې داسې کره یاد وي چې کله بې د لوستلو اړتیا پیدا شې بې له کوم زیادت یانقصان خخه بې وړاندې کړای شي.

۳- د سند اتصال: هغه داسې چې ددی حدیث هر راوي به حدیث د مخکینې راوي خخه اوریدلی وي، یا به بې پر هغه لوستلي وي، او یا به له مخکینې راوي خخه دروایت کولو اجازه ولري.

۴- د علت خخه پاکوالی: هغه داسې چې په حدیث کې به کوم داسې پټ عیب اوعلت نه وي (۱) چې د حدیث صحت تر سوال لاندې راولي.

۵- له شاذ والي خخه پاکوالی: یعنی حدیث به شاذ نه وي. شاذ هغه حدیث ته وايی چې مقبول راوي د خپلې مرتبې خخه د لوړې مرتبې د راوي پرخلاف روایت کړي وي.

د صحیح حدیث مثال

«قال الإمام البخاري: حَدَّثَنَا سُلَيْمَانُ بْنُ حَرْبٍ قَالَ حَدَّثَنَا شُبَّةُ عَنْ فَقَادَةِ عَنْ أَنَسِ رَضِيَ اللَّهُ عَنْهُ عَنْ النَّبِيِّ صَلَّى اللَّهُ عَلَيْهِ وَسَلَّمَ قَالَ ثَلَاثٌ مَّنْ كُنَّ فِيهِ وَجَدَ حَلَاوَةَ الْيَعْنَانِ مَنْ كَانَ اللَّهُ وَرَسُولُهُ أَحَبَّ إِلَيْهِ مِمَّا سِوَاهُمَا وَمَنْ أَحَبَّ عَنْهَا لَا يُحِبُّهُ إِلَّا اللَّهُ.....» (۲)

ژیاره: امام بخاری رحمه الله تعالى وايې چې موږو ته حدیث بیان کړي دی سليمان بن حرب، هغه وايې چې موږو ته حدیث بیان کړي شعبه، شعبه له قنادة، او قنادة له انس بن مالک (۳) خخه روایت کوي انس (۴) وايې چې پیغمبر (۵) فرمایلی دي: (دری خویونه داسې دی چې په چاکې وي د ايمان په خوند به پوهه شي: چاته چې الله (۶) او د هغه رسول تر هر چا ډیر محبوب وي، بل هغه خوک چې د یوشخص سره د الله (۷) د رضامنۍ لپاره مينه کوي، او بل هغه خوک چې کفر ته اوږيدل ورته دومره بد بشکاري پس له هغې چې الله (۸) ورته د کفر خخه خلاصي ورکړ، لکه خرنګه چې په اورکې واچول شي).

دا حدیث خکه صحیح دی چې راویان بې ټول عادلان، د کره حافظې خاوندان، سند بې متصل، او هیڅ ټول علت، او شذوذ په کې نشه.

۱- په سند کې د علت خخه دباکوالی نه مراد دا دی چې په سند کې کومه داسې پته انقطاع نه وي موجوده چې په ظاهر کې ورڅخه سند پاک بشکاري، خکه که چرې په سند کې انقطاع موجوده وي نویبا داسې حدیث ته منقطع ويل کېږي نه صحیح حدیث. ددې مثال این اصلاح په لاندې حدیث کې داسې شرحه کوي: - عن عبد الرزاق عن سفيان الثوري عن أبي إسحاق عن زيد بن يشيع عن حذيفة قال : قال رسول الله صلى الله عليه وسلم : (إن ولسموها أبا بكر فقوى أمين ..).

که چېږي یو محدث د دې حدیث د سند ظاهر ته نظر وکړي نورته متصل بشکاري حال دا چې په دې سند کې دو هڅایه انقطاع موجوده ده: لوړۍ، دا چې خپله امام عبدالرازاق دا حدیث له امام ثوري خخه نه دی اوږيدلې، بلکه ده دا حدیث د النعمان بن ابی شيبة الجندي خخه اوږيدلې دی. دوهم دا چې امام ثوري هم دا حدیث د ابو اسحاق خخه په خپله نه دی اوږيدلې، بلکه ده دا حدیث له امام شریک خخه اوږيدلې او یا امام شریک له امام ابواسحاق خخه اوږيدلې دی، نویه سند کې پته انقطاع پرته ده. (مقدمة ابن الصلاح - ۳۳ /)

۲- صحیح البخاری

فعالیت

زده کونکی دې د پورتني حدیث د راویانو نومونه واخلي.

۲- حسن حدیث

حسن حدیث تعریف

په عربی لغت کې حسن دقیق خالد ته وايې.

او د محدثینو په اصطلاح کې حسن: هغه حدیث ته ويل کیوري چې راویان یي عادلان، مکر د کره ضبط او حافظې خاوندان نه وي، سند پې متصل، د هر چول علت، اوشنداو ذخخه پاک وي.

حسن حدیث شرطونه

حسن حدیث له تعریف خخه خلور شرطونه معلوميري

۱- د راویانو عدالت.

۲- د سند اتصال.

۳- د شاذ والي خخه پاكوالى.

۴- د علت خخه پاكوالى.

صحیح او حسن حدیثونو ترمنځ توپیر

که چیرې د صحیح، او حسن حدیثونو تعریف او شرطونه ته ئیش شونو کوم توپیرنه لري، يوازې د حسن حدیث توپیر له صحیح سره په دې کې دی چې د حسن حدیث په راویانو کې يوکس د کره او قوي حافظې خاوند نه وي.

حسن حدیث مثال

قال الامام احمد: «**حَدَّثَنَا عَبْدُ الرَّزَاقُ أَخْبَرَنَا مَعْمَرٌ عَنْ بَهْرَ بْنِ حَكِيمٍ عَنْ أَبِيهِ عَنْ جَدِّهِ قَالَ سَمِعْتُ رَسُولَ اللَّهِ -صَلَّى اللَّهُ عَلَيْهِ وَسَلَّمَ- يَقُولُ: (وَيَلِّ الَّذِي يُحَدِّثُ الْقَوْمَ ثُمَّ يَكْذِبُ لِيُضْحِكَهُمْ وَيَلِّ لَهُ وَوَيَلِّ لَهُ). ^(۱)**»

ژیاره: (امام احمد رحمه الله تعالى وايې چې مونبر ته امام عبدالرزاق حدیث بیان کړی، عبدالرزاق وايې چې مونبر ته معمر حدیث بیان کړی، هغه له بهز بن حکیم خخه روایت

۱ - مسند احمد

کوي، هغه له خپل پلار حکيم چې بيا یې له نيكه خخه روایت کوي د بهز نيكه وايې چې
ما له پيغمبر ﷺ خخه اوريديلى چې ويل یې: هلاکت دي وي هغه شخص ته چې خلکو
سره کله خبری کوي نوددي لپاره ورته دروغ وايسي چې هغوي وختندي، هلاکت دي
شي، او هلاکت دي شي داسې شخص.)

د دي حدیث سند متصل، د شاذ والي ، او علت خخه خالي دي، راويان بې عادلان دي،
مگر يوازې د بهز ابن حکيم راوي په ضبط او حافظه کې کمزوري وه، له دي امله دا
حدیث حسن حدیث بلل کيوري.

د صحیح او حسن حدیثونو حکم

صحیح ، او حسن حدیثونه دواړه شرعی دلایل دي او عمل پري واجب دي.



- ۱- صحیح حدیث تعريف کړئ.
- ۲- د صحیح حدیث شرطونه خودي؟
- ۳- د صحیح او حسن حدیثونو ترمنځ خه توپير دي واضح يې کړئ.
- ۴- د صحیح ، او حسن حدیثونو حکمونه ووايast.



د صحیح او حسن حدیثونو تعريفونه په يادو زده کړئ.

ضعیف حدیث

د اسلام د دین له ئانگەر تیاواو خخه یوه دا ده چې هر حکم بې پرسند ولاړ دی، هیڅ داسې وېنا او عمل پکې نشته چې پر دلیل ولاړ نه وي، که چیرې په کومه وینا کې چې پیغمبرتہ بې نسبت کیږي د کمزوری نښه لیدل کیږي او په روایت کې بې ستونزه وي، د دین علماوو داسې روایات په ګوته کړي دي، ترڅو پرې خوک د صحت حکم ونکړي. حدیث ته د کمزوری نسبت له دې کبله کیږي چې د روایت په سلسله کې بې قوت نه وي، او خینې داسې لاملونه بې ترڅنګ شتون لري چې پیغمبر ته بې په نسبت کولو کې خنډ واقع کیږي.

د کمزوري حدیث تعریف: هغه حدیث ته ویل کیږي چې په هغه کې د صحیح او حسن شرطونه نه وي^(۱).

د تعریف شرحه: له کمزوري حدیث خخه مراد هغه حدیث دی چې په سند کې بې انقطاع وي اویا داسې راوی پکې وي چې د اعتماد وړ نه وي، د یلکې په توګه لکه په دیانت اوږیستونولی باندې بې اعتراض وي اویا حافظه بې کمزوري وي، لدې امله هغه وېنا اوکرنه چې نسبت بې پیغمبرتہ کیږي، د روایت په لم کې بې ستونزې وي هغه ته کمزوري حدیث ویل کیږي.

د کمزوري حدیث مثال: (حدثنا أَحْمَدُ قَالَ حَدَّثَنَا دَاوُدُ بْنُ رَشِيدٍ قَالَ حَدَّثَنَا بَقِيَةُ بْنُ الْوَلِيدِ عَنْ مَعَاوِيَةَ بْنِ يَحْيَىٰ عَنْ سَلِيمَانَ بْنِ مُسْلِمٍ عَنْ أَنَسَ بْنِ مَالِكٍ قَالَ قَالَ رَسُولُ اللَّهِ: احْتَرِسُوا مِنَ النَّاسِ بِسُوءِ الظَّنِ^(۲)).

ڇیاره: په بد ګمانی سره له خلکو خخه ئان وژغورئ.

۱- هغه شرطونه: د سند اتصال، د راویانو عدالت، د هغوي حافظه، د علت او شنوذ خخه پاکوالی.

۲- د طبراني المعجم الأوسط، په روایت کې بې معاویه بن یحیی دی هغه ضعیف دی . ابن حجر.

د ضعیف حدیث حکم

د کمزوری حدیث روایت او پرې عمل هغه مهال روا دی چې کمزوری بې ډیره زیاته نه وي، په فضایلو (ترغیب، او ترهیب) پورې اړه ولري، د اسلام عام اصل بې تایید کوي اوله هغه سره هیڅ ډول ټکر ونلري.

د ضعیف حدیث ګټه

په فضایلو کې ضعیف حدیث چې ډېر ضعف ونلري، د دې وړ دی چې عمل پرې وشي، او همداراز د دې حدیث په غوښته په عمل کولو سره د ثواب اميد هم کیدای شي، که چیرې د دین له اصولو سره ټکر ونلري.



۱ - ضعیف حدیث تعریف کړئ.

۲ - په کومو شرطونو د ضعیف حدیث روایت صحیح دی؟

۳ - ضعیف حدیث خه ګټه لري؟ بیان بې کړئ.

موضوع حديث

د پیغمبر وپنا وحې ده او په اسلام کې دويم مأخذ دی، لدي کبله د پیغمبر په احاديثو کې علماوو پوره زيار ايستلى او دقت بې کړي دی، هغه صحيح احاديث چې له پیغمبر خڅه بې روایت شوي دی، له جورو شوو خبرو خڅه لري کړي او پدې اړه د دین علماء بریالي شوي دي چې په دلایلو سره موضوعي احاديث د صحیحو احاديثو له لري نه لري کړي.

د موضوع حديث تعریف: هغه له ځانه جوړ شوي حديث ته ويل کيري چې پرته له کوم اساسه بې پیغمبر ته نسبت شوي وي.

د تعریف شرحه

له پورتنی تعریف خڅه دا خړکنده شوه چې موضوع حديث هغو خبرو او کړنوته ويل کيري چې ځینو خلکو پرته له کوم سنده په پیغمبر پوري تپلی وي او هغه ته بې نسبت کړي وي، د تاريخ په اوږدو کې ځینې داسې دروغجن خلک وو چې په رسول الله ﷺ پوري بې دروغ تپلی، ځینو د خپل تعصی نظر پیاوړي کولو، ځینو د دینداری په نیت د ځینو اعمالو د فضایلو په بیان کې او ځینو نورو د فساد او دبمنی لپاره دا کار سرته رسولی دی.

د موضوع حديث حکم

د موضوع حديث روایت او ورباندې عمل کول ناروا دي، ځکه چې د دې حديث بیانول په خپله ويونکي ته تاوان رسوي او هغه داسې چې کله خوک یو موضوع حديث بیانوي، هغه ته دروغجن وبل کيري، لکه خرنګه چې په حديث شریف کې راغلي دي: «**مَنْ حَدَّثَ عَنِّي بِحَدِيثٍ وَهُوَ يَرَى اللَّهَ كَذِبٌ فَهُوَ أَحَدُ الْكَاذِبِينَ.**»^(۱)

ژیاره: خوک چې زما (پیغمبر) لخوا خلکو ته وینا کوي او هغه پوهیږي چې دا وينا دروغ ده (د پیغمبر حديث نه دي) دا کس په خپله یو له دروغ ويونکو خڅه دي.

۱ - المعجم الكبير.

خو د موضوع حديث د پېژندلو او د خلکو د پوهاوي لپاره که چيرې اړتیا ليدل کېږي
بیانول پې جواز لري، ترڅو خلک پدې پوه شي چې دغه وینا حديث نه، بلکې له ځانه
جوړه شوې وینا ده.

د موضوع حديث پېژندنه

موضوعي حديث په لاندي توګه معلوميري

۱ - کله چې وضعه کوونکۍ پې په خپله اعتراف و کړي چې دا حديث ده جوړ
کړي دي.

ب - داسې معنا ولري چې د وقوع امکان پې لري بربېسي، لکه د دوو متضادو شیانو
يوڅای کېدل.

ج - له هغو مسایلو سره مخالف واقع کېدل چې په دين کې خورا مهم ګټل کېږي، لکه
د اسلام له یو رکن څخه انکار کول.

د وضعه شوي حديث مثال

- "الفَقْرُ فَخْرٌ وَيَهْ أَفْتَخِرُ" ^(۱).

ڦیاړه: فقر زما وياړ دی، زه پرې وياړم.

د وضعې اسباب

له ځانه حديث جوړول او بیا پې پیغمبر ته نسبت کول، یوشمېر لامونه لري چې په لاندي
توګه بیانيري.

۱ - ځینې داسې خلک وو چې له ځانه پې عجیبه قصې جوړولې، بیا به پې نسبت
پیغمبر ﷺ ته کاوه او خلکو ته به پې په مجالسو کې اوروړې، ترڅو له دې لارې په خلکو
کې شهرت پیدا کړي او د قدر وړو ګرئي.

۲ - د دین دېښمانو هم زیار ایسته چې له دې لارې په اسلام باندي طعن وارد کړي، او
خپلو شومو اهدافو ته د رسیدو په خاطر پې له ځانه حديث جوړول او بیا پې پیغمبر ﷺ ته
نسبت کاوه.

۳ - ځینې داسې خلک وو چې د دې لپاره چې د وخت واکمنانو ته ځان نېردي کړي،
د هغوي د خوشحاليدو لپاره پې خبرې جوړولې او بیا به پې د حديث سرليک ورکاوه.

۱ - ابن حجر وايی: دا موضوعي حديث دی هيڅ اساس نه لري، همداراز امام صناعي وايی: په دروغو جوړ شوې دی.

- ٤- ئىنې ڈلو د خپلى تگ لارې د تاييد لپاره، احاديث جور کړل ترڅو وښي چې د دوى تگ لاره په حقه ده او د اسلام له نظره ستونزه نه لري.
- ٥- ئينو په نفلي عباداتو کې د افراط کولو په نيت او د بې خايمه دينداري له کبله د اعمالو په فضایلو کې حديثونه جوروں.

د موضوع او ضعيف تر منځ توپير

موضوعي حديث هغه بې بنسټه خبره ده چې په دروغو بې نسبت پيغمبر ته شوي وي، په دين کې هيچ حييشت نلري، آن تردې چې وبل بې هم ګناه لري، که چېرې د پوهاوی لپاره نه وي.

او ضعيف حديث د خه لاملونو له کبله کمزوری ګڼل کيري او که چيرې د دين له اصولو سره تکر ونلري، د دې ور دې چې په فضایلو کې پرې عمل وشي او همداراز په نورو روایاتو سره د کمزوری له مرحلې (پړاو) خخه هم وتلاي شي.



- ١- موضوع حديث خه ته وايي؟ بيان بې کړئ.
- ٢- په کومو لارو موضوعي حديث پېژندل کيري؟
- ٣- د موضوع حديث حکم ووايast.
- ٤- آيا کمزوری حديث له موضوعي حديث سره توپير لري؟ واضح بې کړئ.

د احادیثو مشهور کتابونه

د احادیثو د کتابونو چولونه

د احادیثو کتابونه د ترتیب په اعتبار سره په دوه چوله دی: پر بابونو مشتمل کتابونه او مسانید.

۱- پر بابونو مشتمل کتابونه

دا هغه کتابونه دی چې د پیغمبر ﷺ احادیث په کې د بابونو او کتابونو په شکل کې راټول او په بیلا بیلو طریقو لیکل شوي دي:

آ- خینې بې داسې دی چې په علم او دین پوري اړوند ټول بابونه پکې خای پر خای شوي دي، لکه د تعلیم او تعلم برخه، د عقایدو برخه، فقهی احکام، زهد او تقوی، آداب او اخلاق، تفسیر، تاریخ او نبوی سیرت، پېښیدونکې فتنې، د صحابه وو مناقب، دغه چول کتابونو ته جوامع ویل کېږي، لکه د امام بخاری جامع، د امام مسلم جامع او د امام ترمذی جامع.

ب - خینې بې داسې دی چې یوازې د فقهی کتابونو په ترتیب لیکل شوي او یوازې هغه احادیث په کې راټول شوي دي چې په فقهی مسایلو پوري اړه لري. دې چول کتابونو ته سنن وايی، لکه سنن ابی داود، سنن نسائی، سنن ابن ماجه، سنن دارمي، او داسې نور.

ج - هغه کتابونه چې په یوه خانګړې موضوع پوري اړونده احادیث پکې راټول شوي وي، لکه یوازې د عقایدو په برخه کې، یا د اخلاقو او آدابو په برخه کې. له دې جملې خڅه (كتاب السنۃ) د امام احمد بن حنبل - رحمه الله - کتاب چې په عقیدې کې بې لیکلی او (الادب المفرد) د امام بخاری کتاب چې په آدابو کې بې لیکلې دی د یادونې وړ دی.

۲- مسانید

مسانید دمسند جمع ده او مسنند هغه کتاب ته ویل کېږي چې د هر صحابي روایات په کې بیل بیل ذکرشوی وي.

مسانید په دوه چوله دی.

آ- یو هغه ډول مسنونه دی چې د مسنند لیکونکی حدیث شروع له صحابي خخه کوي، او د هر یو صحابي روایات د نورو صحابه وو د روایاتو خخه جدا ذکر کوي، لکه د امام احمد بن حنبل مسنند او د ابوداود طیالسي مسنند.

ب - بل هغه ډول مسنونه دی چې د سند د لمړۍ برخې خخه شروع کوي. یعنی د مسنند مؤلف حدیث د خپل شیخ، یا استاد خخه پیل کوي او یوازې هغه حدیثونه ذکر کوي چې د خپلو استادانو او یا شیوخو خخه بې اوریدلی وي، لکه د امام طبراني المعجم الكبير، المعجم الاوسط او المعجم الصغير.

د څینو مشهورو صحیحو کتابونو پېژندنه او څانګړتیاوې

۱- صحیح البخاري

دا د محمد بن اسماعيل البخاري (المتوفى: ۲۵۶ھ) کتاب دی چې په (الجامع الصحيح) شهرت لري.

له قرآن کريم خخه وروسته تر ټولو معتبر او صحیح کتاب دی، دا لومړنی کتاب دی چې یوازې پکې د رسول الله ﷺ متصل السنن احاديث راجمع کړای شوي دي. د احاديثو شمیره بې له تکرار سره (۷۳۹۷) او له تکرار خخه پرته (۲۷۶۱) ده.

صحیح البخاري خورا زیاتې شرحي لري، چې مشهورې شرحي بې فتح الباري د امام ابن حجر عسقلاني او عمدة القاری د بدر الدين عیني دي.

۲- صحیح مسلم

د دې کتاب لیکوال ابوالحسین مسلم بن حجاج نیشاپوری قشیري (المتوفى: ۲۶۱ھ) دی چې د امام بخاري له تکړه شاکردانو خخه هم وو.

صحیح مسلم د امام بخاري له کتاب خخه وروسته دویم کره کتاب دی. د احاديثو شمیره بې له تکرار سره (۷۷۴۸) او بې له تکراره (۳۰۳۳) ده.

صحیح مسلم هم زیاتې شرحي لري، لکه الاكمال د قاضي عياض رحمة الله عليه، المفهم د امام قرطبي -رحمه الله تعالى- او مشهوره بې المنهاج د امام نووي -رحمه الله عليه- شرحه

.۵

٣- سنن ابی داود

مؤلف بې سلیمان بن اشعت سجستانی (المتوفى: ٢٧٥ھـ) دی.

د دې کتاب مؤلف احادیث د پنځو لکو حدیثونو له جملې خخه رایل کړي دي. امام ابو داود -رحمه الله- د خپل کتاب په اړه داسې وايې: (ما په دې کتاب کې یوازې صحیح احادیث یا هغه چې صحیحو احادیثو ته ورته والی لري ذکر کړي دي. که چیرې په کوم ئای کې کومه کمزوري لیدل کېږي هغه مې په ګوته کړي ده. د کومو احادیثو په باره کې که چوب پاتې شوی یم هغه هم د عمل وړ دي).

په دې کتاب کې زیاتره هغه احادیث راول شوی چې په فرعی او فقهی مسائلو پورې تراو لري. ټول پکې (٥٢٧٤) حدیثونه راټول شوی دي. دا کتاب هم ډیرې شرحې او حاشیې لري چې مشهوره بې معالم السنن د امام خطابي (رحمه الله تعالى) شرحه ده.

٤- جامع الترمذی

ددې کتاب لیکوال امام ابو عیسی محدث بن عیسی بن سوره الترمذی (المتوفى: ٢٠٩ھـ) دی.

مؤلف په خپل کتاب کې صحیح، حسن او خینې ضعیف احادیث ذکر کړي او د هر یو حدیث درجه بې بیان کړي ده، او د دې تر خنګ بې د صحابه وو، او تابعینو مذاہب هم بیان کړي دي. امام ترمذی -رحمه الله تعالى- د خپل کتاب په اړه وايې: (کله مې چې دا کتاب ولیکه نو د حجاز، عراق او خراسان علماءو ته مې وړاندې کړ چې ټولو خوبین کړ. د هر چا په کور کې، چې دا کتاب پروت وي لکه چې پیغمبر ﷺ په خپله د ده په کور کې شته او خبرې کوي).

په جامع الترمذی کې ټول (٣٩٥٦) حدیثونه دي. جامع الترمذی زیاتې شرحې او حاشیې لري، لکه عارضة الاحدوی د امام ابن العربي -رحمه الله- شرحه، تحفة الاحدوی د علامه مبارکپوری شرحه.

٥- سنن نسائي

دا کتاب د امام ابو عبدالرحمن احمد بن شعیب النسائي (المتوفى: ٣٠٣ھـ) لیکنه ده.

زیاتره احادیث پې صحیح دی، آن تر دې چې خینو علماؤ دا کتاب په سنن ابی داود او سنن ترمذی هم غوره بللى. قول په کې د تکراره سره (۵۷۶۱) حدیثونه راغلی دی.

٦- سنن ابن ماجه

لیكونکى بې ابو عبدالله محمد بن یزید ابن ماجه قزوینی (المتوفی: ۲۷۳) دی. ددې کتاب مرتبه د ذکر شوو کتابونو په پرتله تیپه ده. د احادیثو مجموعه بې (۴۳۴۱) ده، هغه احادیث چې یوازې ده ذکر کړي دي او نورو پنځو کتابونو نه دي ذکر کړي (۱۳۳۹) حدیثونه دی.

٧- د امام مالک -رحمه الله تعالى- موطا

دا کتاب په خپله امام مالک بن انس (رحمه الله تعالى) چې د خلورو مشهورو امامانو خخه دوهم امام دی، لیکلی او خپلو شاګردانو، ته به بې په مسجد النبوی کې له هغه تدریس کاوو. لوی لوی امامان به د موطاً تدریس ته ناست وو. امام شافعی رحمه الله تعالى چې موطاً بې په یادو زده کړي وه وايې: (ماته د الله ﷺ له کتاب خخه وروسته له موطاً نه پرته بل کتاب ډیر صحیح نه بنکاري). البتہ دا خبره هغه وخت کړي وه چې دامام بخاری او امام مسلم صحیحین نه وو لیکل شوي. په موطاً کې د پیغمبر ﷺ په متصلو احادیثو برسریه، مرسل حدیثونه، د صحابه وو اوتابعینو اقوال هم ذکرشوی. دموطاً ترتیب د فقهی کتابونو په خیر دي.

٨- د امام احمد (رحمه الله عليه) مسنند

د دې مسنند مؤلف امام احمد بن حنبل شیبانی دی چې د خلورو مشهورو امامانو خخه خلورم امام دی.

امام احمد -رحمه الله عليه- د خپل مسنند په هکله فرمایي: ما د دې مسنند احادیث د اوو لکو احادیثو^(۱) له جملې خخه انتخاب کړي دي. که د کوم حدیث په اوه د مسلمانانو

۱- ګران زده کوونکي باید په دې پوه شي: کله هم چې په احادیثو کې د لکونو عدد ذکر کېږي، له هغه خخه د سند په اعتبار حدیث مراد وي، نه د متن په اعتبار، خکه د متن په اعتبار د مرفوعو احادیثو شمېر چې تکرار بې په نظر کې ونه نیول شي په زړکونو

ترمنځ اخلاف پيداشي، نوپه دې مسنڌ کې دې د هغې حل ولټوي، که چيرې ېې د هغې حل په کې ونه موند، نو بيا دغه حدیث صحت نه لري. د امام احمد -رحمه الله عليه- په مسنڌ کې خه کم ديرش زره احاديث راجمع شوي دي.

- ۱- د احاديثو کتابونه د ترتیب په بناء په خو چوله دي؟
- ۲- جوامع کومو کتابونو ته ويل کيوري؟ نومونه ېې واخلئ.
- ۳- امام ابو داود د خپل کتاب په هکله خه وايي؟
- ۴- د امام ترمذی د کتاب په باره کې معلومات وړاندې کړئ.
- ۵- تر ټولو لوی مسنڌ د چا مسنڌ دی او خو احاديث لري؟

دي، لکونو ته نه رسپوري، خو خرنګه چې یو متن په مختلفو سندونو راغلي وي، نو هر سند ته په پاملرنه که هغه ټولي لاري بېل بېل حدیثونه وکړل شي، او د متن تکرار ته ونه کتل شي، په دې توګه د احاديثو شمېر بیا لکونو ته رسپوري.

مسئوليٽ

عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا أَنَّهُ سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ كُلُّكُمْ رَاعٍ وَمَسْؤُلٌ عَنْ رَعِيَتِهِ فَالإِمَامُ رَاعٍ وَمَسْؤُلٌ عَنْ رَعِيَتِهِ وَالرَّجُلُ فِي أَهْلِهِ رَاعٍ وَهُوَ مَسْؤُلٌ عَنْ رَعِيَتِهِ وَالْمَرْأَةُ فِي بَيْتِ زَوْجِهَا رَاعِيَةٌ وَهِيَ مَسْؤُلَةٌ عَنْ رَعِيَتِهَا وَالْخَادِمُ فِي مَالِ سَيِّدِهِ رَاعٍ وَهُوَ مَسْؤُلٌ عَنْ رَعِيَتِهِ قَالَ فَسَمِعْتُ هُؤُلَاءِ مِنْ النَّبِيِّ صَلَّى اللَّهُ عَلَيْهِ وَسَلَّمَ وَأَحْسَبُ النَّبِيَّ صَلَّى اللَّهُ عَلَيْهِ وَسَلَّمَ قَالَ وَالرَّجُلُ فِي مَالِ أَبِيهِ رَاعٍ وَمَسْؤُلٌ عَنْ رَعِيَتِهِ فَكُلُّكُمْ رَاعٍ وَكُلُّكُمْ مَسْؤُلٌ عَنْ رَعِيَتِهِ.

رواہ البخاری

د راوی پېژندنه

عبدالله بن عمر بن الخطاب رضي الله تعالى عنه د بعثت په دريم کال زيويدلى دى. لس
كلن وو چې هجرت پې وکړ. بدرا او احد له غزا خڅه د عمر د کموالي له کبله ايسار
کړي شو، بیا د خندق غزا کې، چې پنځلس کلن شوی وو، شريک شو. د دین له امامانو
او زاهدانو خڅه وو، تل به پې حج کاوه، په کلکه به پې د پیغمبر ﷺ پلونه او آثار تعقیبول،
قام اللیل (دشپې لمونځ) او تلاوت به پې ډېر کاوه. له رسول الله ﷺ خڅه پې ډېر احادیث
روایت کړي دی. د (۸۷) کالو په عمر په (۷۲) یا (۷۳) هجري کال وفات شو.

د څینو کلماتو معنا

- ۱_ رَاعٍ: شپون، ساتونکۍ، مسؤول او واکمن
- ۲_ رَعِيَةٌ: ولس، لاس لاندې خلک
- ۳_ مَسْؤُلٌ: پونښتل شوی او خواب ويونکي
- ۴_ أَحْسَبُ: ګومان او فکر کوم
- ۵_ فَكُلُّكُمْ: نو تاسې هر یو

د حدیث ژیاړه

عبدالله بن عمر رضي الله عنهمما وايي، له رسول الله ﷺ خڅه پې واوريدل چې ويل یې:
تسو هر یو رعيت لرئ او د خپل رعيت په هکله مسؤول یاست، پادشاه رعيت والا دی او
د خپل رعيت مسؤول دی، خاوند په کورکې رعيت لري او هغه د خپل رعيت مسؤول

دی، مېرمن د خاوند په کور کې رعيت لري او د خپل رعيت مسؤوله ده، خادم د خپل بادار د مال په اړه رعيت لري او د خپل رعيت مسؤول دی. عبدالله بن عمر صاحب وايې: دغه ټول مې له رسول الله ﷺ خخه واوريدل او فکر کوم دایې هم وویل چې زوي د خپل پلار په مال کې د رعيت خبتن دی او د خپل رعيت مسؤول دی، په دې توګه ستاسي هريو د رعيت خبتن او ستاسي هر يو د خپل رعيت مسؤوليت په غاړه لري.

د حدیث حکمت

په اسلامي نړۍ لید او تصور کې انسان مهمل او بې هدفه نه دی پیدا شوي. دلته هر انسان مسؤوليت لري، نارينه وي که بشنه، پادشاه وي، که ګدا، خادم وي که مخدوم... که هر خوک وي اسلام پړي خانګړي وجائب او مسؤوليتونه اينسي او د هغو په ادا کولو بې مکلف کړي دی. الله تعالى به د حساب او کتاب په ورڅه ترې پوښته کوي او د هغو جزا به ورکوي.

پر پادشاه باندي اسلام د خپل رعيت په هکله مسؤوليتونه اينسي، پر پلار او مور باندي د او لادونو په اړه، پر او لادونو باندي د مور او پلار په اړه، پر خاوند د مېرمنې په اړه او په مېرمنې د خاوند په اړه... په دې توګه پر هر انسان باندي بې مسؤوليتونه اينسي او د هغو په اړه تري پوښته کيري.

فعالیت:

فکروکړئ چې کوم کوم انسان مسؤوليت نه لري په نوبت سره بې نومونه واخلى.

د حدیث شریف ګتې

د مسؤوليت د ارزښت له کبله رسول الله ﷺ دغه مسأله صحابه کرامو ته واوروله او امت ته بې د تلپاتې درس په توګه پر پښوده.

د حدیث په سر کې رسول الله ﷺ د عمومي مسؤوليت یادونه په اجمالي توګه کړې چې: (کلکم راع و مسؤول عن رعيته) له هغه وروسته بې یو شمېر ډېر مهم مسؤوليتونه، چې په تولنه کې ډېره اغیزه لري، په تاکلې توګه په ګوته کړي. امام او پاچا او د هغه مسؤوليتونه د کورنۍ دوه مهم مسؤولین پلار او مور یا خاوند او مېرمن او د هغوي مسؤوليتونه او

عمومي کارکونکي او د هغوي مسؤوليتونه او د حديث په پاي کې ېې د عمومي مسؤوليت پينگار يا تکرار کړي.

۱_د امام او پاچا مسؤوليتونه

له امام خخه مطلب پاچا، امير او خليفه دی. د خليفه او امير ځانګړي مسؤوليتونه عبارت دی، له: د دین إقامه، دشرعی احکامو پلي کول، په عدل او انصاف سره حکومت کول، د رعيت عامه ګټې او مصلحتونه خوندي کول، امن او امان ساتل، د ژوند داساتياوو برابرول او د خپل رعيت په اړه د شفقت، مهرباني او خير غوبنتې چلن.

۲_د پلار مسؤوليتونه

دخپلې مېرمنې او اولاد نفقه، جامي او نور لګښت برابرول، د هغوي تعلیم او روغتیا ته پاملننه، د هغوي عبادتی، اخلاقی کړو وړو او روزنې ته پاملننه، په ځانګړې توګه د هغوي لمانځه، تلاوت، او ديني مطالعې ته پام او په عمومي توګه له هغوي سره د رحمت، شفقت او بنه او خواړه سلوک چلن.

۳_د مور مسؤوليتونه

مور په خپل وار د کور او اولادونو په اړه مسؤوليت لري. نن سبا، چې ډېر نارينه د ورڅې زياته برخه له کوره بهر په کارونو بوخت وي، د کور او اولادونو په اړه د مور مسؤوليت لا درنيري.

د کور د ننه چارو بنه سنبالول، د اولادونو روزنه، د اخلاقې مفاسدو مخنيوی، د مېلمنو استقبال او د هغوي اکرام او درناوی، د خپل ځان، نجونو او هلکانو پت، عزت او اسلامي وقار او عفت ساتل او داسي نور.

ښڅه او خاوند د کور په ډېر مسؤوليتونو کې سره شريک دي. له دي امله سايي د دواړو ترمنځ د خپلو مسؤوليتونو د اداء کولو په هکله سلا مشوره پوره او بشپړ تعاعون موجود وي.

۴_د خادم مسؤوليتونه

په همدي توګه خادمان، کارګران، مزدوران او په عمومي توګه یو له بل سره کار کوونکي د بنه خدمت، امانت، ربنتينولي، متقابل احترام، خير غوبنتې او خواخوري

مسئولیتونه په غاړه لري، تر خو د ژوند عامې چارې د مينې، وروري او احترام په فضا کې روانې وي.

۵_ هيڅوک بې رعيته او بې مسئولیته نشته

په مکلفو انسانانو کې د رعيت لرل او مسئولیت لرل يو نسبی امر دي. کیدای شي يو خوک په يو وخت کې خپل رعيت او مسئولیت هم ولري او د بل چا تر رعيت او مسئولیت لاندې هم وي، خو دا نشي کېداي چې يو خوک دې هیڅ ډول رعيت او مسئولیت ونه لري. آن تر دي چې که يو خوک یوازې هم ژوند کوي، نه بنځه، نه خاوند، نه اولاد، نه خادم او نه بل خوک ورسه وي، بيا هم دی د خپل خان او د بدند د غرو او حواسو مسئولیت په غاړه لري. باید د هغو حفاظت او ساتنه وکړي. "إن لجسدك عليك حقا" بدن دي پر تا حق لري. په دي توګه چې د روغتیا او پاکوالی خیال بې باید وساتې، له عقیدې نیولې تر عبادتو او اخلاقو پورې شرعی اوامر پرخای کړي او په منهياتو او منکراتو کې بې ونه کاروی. د الله پاک او بنده ګانو حقوقه په کې پرخای کړي. له دي امله په یوازیتوب کې هم د رعيت خبستن دي، بدن، غږي او حواس پې رعيت دي او دي د هغو په هکله مسئول دي.

فعاليت:

که خوک خپل مسئولیت ادا نه کړي په ټولنه بې بدې اغیزې خه دي؟ خواب ووايast.




۱_ حدیث راوی معرفی کړئ.

۲_ حدیث شریف ترجمه کړئ.

۳_ د راعی، مسؤول او رعيت معنا ووايast.

۴_ د امام او پادشاه مسئولیتونه کوم دي او ولې د پادشاه یادونه په ځانګړې توګه شوې؟



پورتنې حدیث په خپلو کتابچو کې وليکې او په یادو بې زده کړئ.

اووه هلاکونکی گناهونه (۱)

عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ اجْتَبَوَا السَّبْعَ الْمُوبِقَاتِ قَبْلَ يَا رَسُولَ اللَّهِ وَمَا هُنَّ قَالَ الشَّرُكُ بِاللَّهِ وَالسَّحْرُ وَقَتْلُ النَّفْسِ الَّتِي حَرَّمَ اللَّهُ إِلَّا بِالْحَقِّ وَأَكْلُ مَالِ الْيَتَامَى وَأَكْلُ الرِّبَا وَالْتَّوَلَى يَوْمَ الزَّحْفِ وَقَدْفُ الْمُخْصِنَاتِ الْغَافِلَاتِ الْمُؤْمِنَاتِ رواه البخاري

د راوي پېژندنه

ابوهريره عبد الرحمن بن صخر الدوسی، د خيبر د غزا په کال ېي اسلام راوره او د خيبر په غزا کې شريک شو، مدیني ته ېي هجرت کړي او دنبوي مسجد په صفه کې اوسيده. خان ېي د رسول الله ﷺ صحبت ته وقف کړي وو، په همدي خاطر ېي له رسول الله ﷺ خخه تر ټولو زيات احاديث روایت کړي دي. یوه پيشکه ېي لره چې کله کله به ېي لستونی کې وړه چې له همدي کبله په ابوهريره (د پیشو خښتن) باندې مشهور شو. د عمر رضي الله تعالى عنه په خلافت کې د بحرین والي وو او په (۵۸) هجري کال د عقيق په سيمه کې د (۷۸) کالو په عمر وفات شو.

د ځينو کلماتو معنا

۱_ الْمُوبِقَاتِ: د موبقة جمع ده، موبقة د اسم فاعل لفظ دی، معنا ېي ده: هلاکونکی، تباہ کونکی.

۲_ التَّوَلَى: د مصدر لفظ دی، شا اپول، مخ ګرڅول، تېښته او فرار کول.

۳_ الزَّحْفُ: په ناسته خښيدو او تګ ته وايي، دلته د دوو لښکرو نژدي کیدل او یوځای کېدل ترې مراد دی.

۴_ قَدْفُ: د مصدر لفظ دی، ويشتلو او غورڅولو ته وايي، دلته ترې مراد په پاک لمنو بنخو پوري د زنا او ېي حیاېي تور ټپلولو ته وايي.

۵_ الْمُخْصِنَاتِ: د مخصنة جمع ده، معنا ېي ده: پاک لمنه او عفيفه بنخه.

۶_ الْغَافِلَاتِ: د غافلة جمع ده او غافلة د اسم فاعل صيغه ده معنا ېي ده: ناخبره.

د حديث ڦياپه

له ابو هریره ﷺ خخه روایت دی چې رسول الله ﷺ و فرمایل: له اوو هلاکونکو خخه ځانونه و ژغورئ! پوبنتنه وشوه: ای د الله رسوله، هغه خه شی دي؟ ﷺ و فرمایل: الله پاک سره شريک نیول، کوډي کول، په ناحقه سره انسان وژل، د یتیم مال خوړل، سود او ربا خوړل، د غزا او جګړي له ډګر خخه تیبنته او فرار او په مؤمنو او پاک لمنو ناخبرو بشو پوري د زنا او بې حیاپي تور ټول.

د حديث حکمت

گناه که هر خه وي، له الله تعالى خخه سرغرونه او نافرمانی ده، ظکه خو گناه که وړه وي او که ستړه، بد عمل دي.

څېپې گناهونه نسبتا واړه وي او که کله هم له چا خخه صادرې شي نو د ورپسې نیکو عملونو له امله له منځه خي، خو څېپې گناهونه دومره خطرناک او هلاکونکي وي چې خوک ترې په ربستيا توبه ونه باسي، نو په یقيني توګه انسان هلاکوي. په پورتنۍ مبارک حدیث کې د دغښې هلاکونکو گناهونو یادونه شوې ده.

فعاليت

په ګروپي شکل د کبیره گناهونو نورې پنځه نمونې ووايast.

د حديث شريف ګټې

۱_ له الله ﷺ سره شريک نیول ستر ظلم دي

- له الله پاک سره دهغه په ذات، صفاتو او اسماؤو کې بل خوک شريکول.
له الله سره شريک نیول ستر ظلم دي. شرک د انسان ټول نیک عملونه له منځه وږي، الله تعالى هيڅکله شرک نه بنې او نور گناهونه چې پې چاته خوبنې شي بنې يې.
په قرآن کريم او احاديثو کې لاندې عملونه له الله پاک سره شرک ګنيل شوي دي:
○ له الله پرته پر مخلوق باندې لوړه او قسم کول، لکه: په زیارت قسم، د زوی یا پلار په سر قسم، په شرافت قسم، په وجدان قسم او داسې نور.
○ کوچې او هغه دمونه او تعویذونه چې په کې شرکي الفاظ استعمال شوي وي.
○ بد فالې نیول
○ د ریاء لپاره لمونځ، روزه او زکاة ورکول

○ په دی عقیده د کونجکو، هلوکو، بنکرونو او داسې نورو شیانو په غاړه کې اچول،
چې دا د نظر لګیدو اونورو آفاتو مخیوی کوي.

۲_ د سحرحقیقت، دنیوی او اخروی زیانونه یې

د اسلام مبارک دین په اصلاح او خیر رسولو تېنگار کوي، په حقیقتونو ولاړ دین دی
چې له هر قسمه وهمونو، خیالونو، او بې خایه ویریدلو خڅه خلک منع کوي.
کوډې چې د وهمونو، خیالونو عقیدوی بي ثباتي، فتنو او فساد خپرولو، نورو ته د بدني،
روحی، اجتماعي زیان رسولو خڅه عبارت دي، د هغه زده کړه او نورو ته یې وربنیو
خورا حرام دي حتی په ځینو حالاتو کې انسان کفر ته پرې رسیري. دا هغه ناوره عمل
دي چې د امام ابوحنیفه رحمه الله په قول د کوډکر سزا یواځی قتل دي.

په حدیث شریف کې راغلي: چا، چې فال وکوت او چا ته چې فال وکتل شو، چا چې غیب
ویل کول او د چا لپاره چې غیب ویل کیدل، چا چې کوډې وکړې او د چا لپاره چې کوډې
وشي، خوک چې غوټې اچوی او بندونه جوړوی، یا کاهن ته ورشی او د هغه خبره ربنتیا
وکنې، نو پر محمد ﷺ باندې پر نازل شوي دین کافر شو.^(۱)

۳_ د یو انسان وژنه د ټول انسانیت وژل دي

انسان د الله تعالى مکرم مخلوق دي. د هغه سر، مال، پت او عزت ځانګړۍ حرمت لري
چې ساتل بې فرض او ماتول بې حرام دي.

په اسلام کې د انسان وژل چې غتې جرم دي، د قرآنکريم په ګنو آیتونو کې دغه جنایت
منع شوي، د یو انسان قتل او وژنه بې د ټول انسانیت قتل او وژنه ګنلې او د یو انسان
ژغورل بې د ټول انسانیت ژغورل ګنلې دي: **«مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَلَّمَاهُ قَتْلَ النَّاسَ جَمِيعًا....»** [المائدہ: ۳۲]

ژباړه: چاچې یو انسان دوینې دبدلي یا په خمکه کې له فساد دجوړولو پرته (په ناحقه)
ووازه، داسې وکنې چې هغه ټول انسانان ووژل...

۴_ د سلطاني غږي له منځه وړل

که چا خوک په ناحقه ووازه یا پې د چا عزت ولوټلو، یا پې په دین لوې وکړي او مرتد
شو او له هغو پولو واوبنت، چې هغه انسان او ټولنې ته ګواښ دي، نو بیا د دې انسان
چاره د بدنه د سلطاني غږي په خير په کار ده چې له منځه یووړل شي او پرې شي ترڅو
نور انسانان د ده له شر او ضرر خڅه په امن شي.

۱ - رواه البزار فی مسنده. په دی صورتونو کې ترڅو چې د شخص په عقیده کې خلل نه وي راغلي، په ستر کفر سره نه
کافرپرې، خکه د اهل سنت او جماعت په نزد، د یو چا ايمان په عملی ګناه سره نه نقض کړي، نو دله له کفر خڅه عملی
کفر مراد دي، نه اعتقادی.

شریعت دغسی انسانان په گوته کپری او د وژلو حکم پې ورکپری. رسول الله ﷺ فرمایي:

«لَا يَحِلُّ دَمُ امْرِئٍ مُسْلِمٍ يَشْهَدُ أَنْ لَا إِلَهَ إِلَّا اللَّهُ وَأَنَّبِي رَسُولُ اللَّهِ إِلَّا يَأْخُذَ ثَلَاثَ الْيَمِينِ وَالنَّفْسُ بِالنَّفْسِ وَالثَّارِثُ لِدِينِهِ الْمُفَارِقُ لِلْجَمَاعَةِ»^(۱) ڇباره: هغه مسلمان چې لا اله الا الله محمد رسول الله کلمه وايي وينه تویول پې روا نه ده، خو په درې صورتونو کې: بشخه لرونکي زنا کار، قاتل او مرتد چې اسلام پریوردي او له مسلمانانو نه جلا شي.

۵_ گپیده له اور خخه ډکول

يتيم هغه مظلوم انسان دی چې خپل مهربان او زړه خوردي پلار پې له لاسه ورکپری وي. د هر چا مرستې ته اړتیا لري په ځانګړې توګه چې د هغه د مال ساتنه او پالنه وکپری. الله پاک په قرآن کريم او رسول الله ﷺ په احاديثو کې یتيم ته په پاملنې او توجه باندې ټینګکار کپری دی. الله پاک ددې ګناه په هکله په قرآنکريم کې فرمایي: «إِنَّ الَّذِينَ يَأْكُلُونَ أَمْوَالَ الْيَتَامَى ظُلْمًا إِنَّمَا يَأْكُلُونَ فِي بُطُونِهِمْ نَارًا وَسَيَصْلُونَ سَعِيرًا» [النساء: ۱۰]

ڇباره: «بیشکه هغوي چې په زور زیاتی سره د یتیمانو مالونه خوري، هغوي په خپلو گپدو کې اور اچوي او د دوزخ اورته به ننوز» د یتیمانو مال خورل، ډیره بې همتی، ناخوانه عمل او غته ګناه ده، او له همدې امله اسلام پر ټولنې باندې د یتيم د وړاندې مسؤولیتونه ایښي چې یو له هغو خخه د یتيم د مال ساتنه او پالنه او د هغه له ضائع کيدو، په هغه کې له خیانت او د هغه له خورلو خخه په ټینګکه ډډه ګول دی.



۱_ حدیث شریف ترجمه کړئ؟

۲_ پورته کوم شیان دی چې په احاديثو کې شرک بلل شوي؟ نومونه پې واحلى.

۳_ د کوچو، فال ليدو، او غیر شرعی دمونو او تعویذونو ضررونه وبنیاست.

۴_ په کوم آيت کې د یوه بې ګناه انسان وزنه د ټول انسانیت وزنه او د هغه ژوند ژغورل د ټول انسانیت ژوند ژغورل، بنودل شوي دي؟

۵_ هغه څایونه، چې د یو مسلمان قتل په کې د اړتیا له مخې جواز لري کوم دي؟ دلیل بې وبنیاست.

۱ - متفق عليه

اتلس ملست

اووه هلاکونکي گناهونه (۲)

..... وَأَكْلُ الرِّبَا وَالْتَّوْلِي يَوْمَ الزَّحْفِ وَقَذْفُ الْمُحْصَنَاتِ الْغَافِلَاتِ الْمُؤْمِنَاتِ.

۵- سود يا له الله جگړه او پیغمبر ﷺ سره جګړه

سود (ربا) یو بل خطرناک رنځ دی چې نیغه د ټولنې غریب او بې وزله خلک کړوي. په ټولنې کې انسانی مفاهیم، لکه: زړه سوی، بنیگنه، خواخوری، قرض حسنې له منځه وړي او پرڅای بې بخل، زړه سخت توب، مصلحت غښتنه او مادی توب خوروی. ځکه الله تعالى سود خوړل له غریبو او اړمنو سره دېښمنی نه، بلکې له الله تعالى او د هغه له پیغمبر سره دېښمنی او د جنګ او جګړې اعلان ګڼلی دی: **﴿فَإِنْ لَمْ تَفْعِلُوا فَأَذَّنُوا بِحَرْبٍ مِّنَ اللَّهِ وَرَسُولِهِ﴾** [البقرة: ۲۷۹]

ڙیاره: نو که له دې کار(سود) خخه لاس نه اخلي. بیا د الله او د هغه د پیغمبر جنګ ته تیار شئ.

سود خوړونکو ته الله تعالى تر ټولو بدہ سزا ټاکلې ده. د خواشیني خای دی چې نن سبا په نړۍ واله کچه سود ډیر پراخه شوی، نړۍ بې له یو خطرناک اقتصادي بحران سره مخامنځ کړې او ورسره غږګ ېې د روحي او اخلاقي فساد په جال کې نښلولي ده.

فعاليت

په ډله یېزه توګه د سود بدې اغیزې جلا جلا بیان کړئ.

۶- د یوه تن تیښته لښکر ته ماته ورکوي

کافرانو، باطل پالو او مفسدینو سره د جهاد او مبارزې وروستي پپاوله هغوي سره مخامنځ جګړې ته دانګل او د وسله والې جګړې پريکړه ده. په داسې حساسو شېبو کې مقاومت فرض او تیښته لویه ګناه ده، ځکه د جګړې به ترڅ کې د یوه تن تیښته د جنګي مورال

په له منځه تلو سره ډېر خله یو ستر لښکر ته ماته ورکوي. په داسې حساس وخت کې تیښته یا هم ثبات او استقامت د جګړې پایلې بدلوی.

۷- په پاک لمنو بنخو تور لګول

بنخې په اسلام کې ډېر لور مقام لري. په خانګړې توګه د هغه وقار او پت په شريعه کې په پوره پاملنې سره مطرح دي، کوښن شوي خود دوي درناوی خوندي وساتل شي. د بنخو پر شخصیت ملنډې، توهین او تھقیر، بې ارزښته ګڼل او د نارینه وو د نفسی غوبښتو لپاره هغوي خخه کار اخیستل ستره ګناه ګڼل شوي، چې په آخرت کې د عذاب لامل جوړي.

پر دې سربېره هغه چا ته په دنيا کې هم درنه سزا ټاکل شوي چې د بنخې او یا نارینه د شخصیت درناوی ونه کړي، د هغوي عزت او حیا ته په بدہ سترګه وګوري، نو که چا کوم مسلمان سري او یا مسلماني بنخې ته د بد لمنی نسبت وکړ، په خپله دعوا به شاهدان راولي، که شاهدان بې تير نشو کړا، محکمه به ورته د عامو خلکو په وړاندې د اتیا (۸۰) درو وهلو سزا ورکري او شهادت او ګواهی به بې د خلکو ترمنځ د تل لپاره بې اعتباره اعلان شي.

فعالیت

هغه کوم سورت دی چې په پاک لمنو بنخو د تور لګونکي لپاره پکې سزا ټاکل شوي ده؟



- ۱_ په قرآن کريم او احاديثو کې ولې د یتیمانو پر پاملنې تینګکار شوي دي؟
- ۲_ کوم عمل له الله پاک او پېغبر سره جګړه بلل شوي دي؟
- ۳_ په جهاد کې تیښته ولې هلاکونکي ګناه ده؟
- ۴_ په اسلامي شريعه کې په پاک لمنې مسلماني بنخې باندې د بدلمنې د تور لګولوڅه سزا ټاکل شوي ده؟

نوسلم لوست

امر بالمعروف او نهى عن المنكر

(عَنْ حُذِيفَةَ بْنِ الْيَمَانِ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ وَالَّذِي تَفْسِي بِيَدِهِ لَتَأْمُرُنَّ بِالْمَعْرُوفِ وَلَا تَنْهَوْنَ عَنِ الْمُنْكَرِ أَوْ لَيُوشِكَنَ اللَّهُ أَنْ يَعْثَ عَلَيْكُمْ عِقَابًا مِنْهُ ثُمَّ تَدْعُونَهُ فَلَا يُسْتَجَابُ لَكُمْ). رواه الترمذی

د راوی پېژندە

حذيفة بن اليمان العبسي رض مشر صحابي وو. د خندق په غز او له هغه وروسته نورو غزواتو کې شريك خو د خندق په غزا کې رسول الله صلی الله علیه وسالم د کافرانو لښکر ته د احوال اخستو لپاره ليږلی وو. رسول الله صلی الله علیه وسالم ورته د منافقانو د پېژندګلوي په شمول چې اسرار ويلی وو چې د صحابه وو په منځ کې په صاحب سر رسول الله يادیده. عمر فاروق رض به هغې جنازې ته نه ورته چې حذيفة رض به پکې برخه نه اخيسته.

د چېرو غزواتو په شمول د عراق په فتوحاتو کې شريك وو. د نهاؤند په غزا کې پې کلپون درلود، همدان، رى، او دينور د ده په مشری کې فتح شوي. د ارمینيا له غزا وروسته پې د مسلمانانو دريم خليفه عثمان رض ته د فرقان کريم د ترتیب مساله مطرح کړه. زیات احاديث پې له رسول الله صلی الله علیه وسالم خخه روایت کړي دي. د عمر رض په خلافت کې د مدائن والي تاکل شوی او هماليه د والي په توګه وو چې د هجرت په (۳۶) کال کې وفات شو.

د څینو کلماتو معنا

۱_**وَالَّذِي:** (و) په دې خای کې د قسم توری دی، (الذی) هغه خوک، هغه ذات (قسم دی په هغه ذات).

۲_**لَتَأْمُرُنَّ:** هرو مرو (خامحا) به امر کوئ.

۳_**الْمَعْرُوفِ:** یوه چېره جامعه کلمه ده چې د خیر، ثواب او طاعت ټول کارونه پکې شاملوي، لکه بنیکنه او نیکي چې عام خلک پې بنه ګنني او بد پري نه وايي.

۴_**لَا تَنْهَوْنَ:** هرو مرو به نهی کوئ، (ایسارول به کوئ).

- ٥_الْمُنْكَرُ: د معروف ضد دی: بدی او ورانی، چې عام خلک پړی بد وايی او بشه بې نه ګنې.
- ٦_لَيْوِشْكَنْ: ډېر ژر، ډېر نژدي.
- ٧_عِقَابًا: عذاب
- ٨_تَدْعُونَهُ: له الله ﷺ خخه به دعاګانې غواړئ.

د حدیث ژیاړه

له حذیفه ﷺ خخه روایت دی چې رسول الله ﷺ وفرمایل: زما دې په هغه ذات قسم وي چې زما سا د هغه په لاس کې ده چې تاسو به هرو مرو امر بالمعروف او نهی عن المنكر کوئ او يا دا چې ډېر نژدي ده چې الله پاک در باندې له خپل لوري خخه عذاب راوليري چې بیا به له هغه خخه دعاګانې غواړئ او قبلیوی به نه.

د حدیث حکمت

اسلامي دعوت يا امر بالمعروف او نهی عن المنكر د اسلام له خورا مهمو مبادي او ارزښتاكو فرایضو خخه دي چې د اسلام د نورو احکامو قیام او بقاء ورپورې تړلې ده.

فعالیت

هر زده کونکی دې د امر بالمعروف او نهی عن المنكر اغیز د اسلام د نورو ارکانو او احکامو د برپا کولو په هکله له ئاخان سره یاد داشت کړي او په نوبت سره دې بې نورو ته واوروی.

د حدیث شریف ګتې

۱_د امر بالمعروف او نهی عن المنكر ارزښت

په هره ټولنه کې دوه ډوله و ګړي ژوند کوي: نیکان خلک، هغه چې د پاکو عقیدو، نیکو خویونو، خیر غوبښونکې او د غوره اخلاقو خبنتنان وي.
اوبله چله بدان، هغه چې د ناوړه سلوک، د بدوم عاداتو، د شر او فساد خویونو خاوندان وي.

د بدومالو له خاوندانو خخه هميشه په فردي او ټولنيز ژوند کې ناسمې مفکوري، د اسلام او انسانيت ضد کړنې، پر نورو ظلم، تيرى او ډول ډول فسادونه صادريوسي. که چيرى نيكان او صالحه وګري د دغسي اشخاصو مخنيوي ونه کړي او دوي حق طرف ته ونه هخوي، نو د ټولني هره برخه به د شر او فساد ډګر وګرخي او انساني ټولنه به په داسې ځنګل بدله شي چې د عدل، انصاف، د بنو او بدوم تمييز به پکې هيٺ نه وي.
امر بالمعروف او نهي عن المنكر د اسلامي امت هغه سڀتلۍ صفت دی چې له پيغمبرانو خخه زموږ امت ته په ميراث پاتې دی، دا هغه مهمه دنده ده چې د اسلامي ټولني سلامتي او نيمارغې ورپورې ټولې او د فساد د پراخېدو له منګولو پې ژغوري.

۲_ خلک نيكيو ته رابلل

د حدیث مفهوم د امر بالمعروف په هکله دا دی چې: تاسو به هرومو خلکو ته په نيكيو او بنېگنېو امر کوي. خلک به اسلامي عقیدې، اسلامي شريعت، اخلاق، عزت، درنښت، حیا، احترام، محبت، وروري، عدل او انصاف او د یوه الله بنده ګکي ته رابلئ، چې د دنيا او آخرت سعادت پکښې غښتنې، دعوتوي.

۳_ له بد یو خخه خلک منع کول

په ټولنه کې خلک له خرابو افکارو، بدومالو او ناوره اخلاقو خخه منع کول او ايسارول فردي او ټولنيزه دنده ده. د اسلام دستر پيغمبر ﷺ له خوا پر یوه کار باندي په دغسي مؤکدو الفاظو سره امر او ټينګكار کول د هغه کار فرضيت او لزوم افاده کوي، په همدي اساس د اسلام د دين غوبښته داده چې اسلام ته بلنه، امر بالمعروف او نهي عن المنكر د هر مسلمان په غاړه په فردي توګه او د ټول امت په غاړه په ټولنيزه توګه فرض دی، هغه هم په حکيمانه لارو چارو چې منکر له منځه ولاړ شي او د منکر له منځه وړل د ستر منکر (جنګ، نفرت او فساد) لامل ونه ګرخي.

۴_ د امر بالمعروف او نهي عن المنكر د پرېښودو خترونه او پايلې

امر بالمعروف او نهي عن المنكر هغه مهمه دنده ده چې په پرېښودلو ېږي رسول الله ﷺ د عذاب د نازيلدلو اخطار ورکړي. د دي معنا داده چې اسلامي دعوت، امر بالمعروف او نهي عن المنکر که کله هم په ټولنه کې پرېښودل کېږي نو خای ېږي د الله تعالى لخوا څانګړي عذاب نيسې، سرېره پردي په جامعه کې ظلم، پې انصافي، د زړونو سختوالی او چول چول فسادونه زياتيري او په پاي کې ټولنه دهلاکت په درشل درېږي.

۵_ بیا به مو دعاء نه قبلييري

که دعوت، امر بالمعروف او نهی عن المنکر ترک شي نو ډېر ژر به الله تعاليٰ له خپل لوري عذاب را نازلوی، که کله د دعوت (امر بالمعروف او نهی عن المنکر) په پريښدو سره عذاب راغي نو بیا که تاسی الله تعاليٰ ته خومره دعاګانې او زاري کوي نودعا به مو نه قبلييري، او عذاب به په دعاګانو باندي نه لري کيوري، حکم مسلمانانو به د دعوت په پريښدو دومره سترجرم او غته گناه کړي وي چې د دعا دقليدو تولې لارې به ې پر خان تړلې وي.

فعاليت:

ایا له بدیو خخه منع کول یوازې د علماءو دنده ده او که د ټولو مسلمانانو؟ زده کوونکي دې په خپل منځ پرې مباحثه وکړي.



۱_ لاندې کلمې معنا کړئ:

أ _ لَتَأْمُرُنَّ:

ب _ الْمَعْرُوفِ:

ج _ لَيُوشِكَنَّ:

۲_ د حدیث د راوي په هکله لنډ معلومات ورکړئ.

۳_ د حدیث ژباره ووایاست.

۴_ که د اسلامي دعوت فريضه ترک کړل شي، نو پايله به ې خه وي؟

په لگښت کې اقتصاد

عَنْ أَبْنَى عُمَرَ ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: الْإِقْتِصَادُ فِي النَّفَقَةِ نِصْفُ الْمَعِيشَةِ ، وَالْتَّوَدُّدُ إِلَى النَّاسِ نِصْفُ الْعِقْلِ ، وَحُسْنُ السُّؤَالِ نِصْفُ الْعِلْمِ .

رواه الطبراني في المعجم الكبير

د ئينو کلماتو معنا

۱_الْإِقْتِصَادُ: اقتصاد د (قصد) له کلمې خخه ده چې په چارو او ویناواو کې د افراط او تغريط ترمنځ وسط حد ته ويل کيري، په لگښت او نفقه کې اقتصاد د اسراف او تقدير (ممـک توپ) ترمنځ حد ته وايي.

۲_الْمَعِيشَةُ: ژوند، روزگار.

۳_الْتَّوَدُّدُ: مينه کول، محبت کول.

د حديث زيارة

له عبد الله بن عمر رضي الله عنهمما خخه روایت دی چې رسول الله ﷺ و فرمایل: اقتصاد (اعتدال په لگښت کې) نیم ژوند دی، او خلکو ته خان ګرانول او نژدې کول نیم عقل دی، او په بنه چول پوبنته کول نیم علم دی.

د حديث شريف حکمت

مال له خپل ارزښت او اهمیت سره یو خطرناک شي دی، هغې لوڅې توري ته ورته دی چې دواړه لوري پې تېره او غوڅوونکي وي، که انسان ورسره پوره پاملنې او احتیاط ونکړي نو اړومرو به خپل بدنه پرې غوڅوي.

څکه اسلام مال ته خانګړې پاملنې کړې، د هغه د ټکیلو او لگښت لپاره پې دقیق، جامع اصول او ضوابط ایسني دي. چې یو له دغوا اصولو او ضوابطا خخه د اقتصاد (اعتدال) اصل او ضابطه ده چې تر دیره حده په لگښت پورې اړه لري.

د اقتصاد اصطلاح او مفهوم د رسول الله ﷺ په گنو احاديثو او د قرآن کريم په چیرو آيتونو کې ذکر شوي، چې مونيو او تاسو پې د بېلګې په توګه د پورتني مبارک حديث په ترڅ کې لولو.

د حديث شریف ګټې

۱_ مال قیمتی زیرمه او د اقتصاد اصل دی

مال په یو وخت کې هم د خیر او بنیگنې غوره وسیله او هم د شر او بدی ناکاره وسیله ده. کور، اولاد او عیال، نفقه او لګښت چې د انسانی ژوند چیره برخه جوړوي، ډېر خله انسان د مال په اړه پې احتیاطی ته اړکړي چې په پای کې د بې وزلى او تنګلاسی له داسې جدي ستونزو سره مخ شي چې ژوند پرې تريخ او ورڅخه په تیښته شي، ستر ګې پېږي کړي او په ټولو انساني پولو او ارزښتونو پښې واړوي، په غلا، چور او تالان لاس پورې کړي، په ټولنه کې فساد، بد امنۍ، اړ او دویر رامنځته کړي. او یا هم د کار کولو همت بايلي، کچکول په غاره کړي او د سوال لاسونه او بردہ کړي او په ټولنه باندې یو دروند پېټې جوړ شي:

اسلام دغه ستونزه د یوه خراب او دردوونکي واقعيت په توګه درک کړي او د هغې د مخنيوي لپاره پې د اقتصاد اصل او قاعده ايسې ده.

پدې مبارک حديث کې رسول الله ﷺ اقتصاد نیم ژوند ګنډلی او بیا پې په ځانګړي تعیير سره د لګښت اقتصاد د تنګلاسی او له هغو نه د راولارو ستونزو د مخنيوي چاره بنودلې. پیغمبر ﷺ فرمایلې دی: (**مَاعَلَ مَنْ اقْتَصَدَ**). [احمد]

ژیاره: هیڅکله به فقیر او تنګلاسی نه شي هغه خوک چې په لګښت کې د اعتدال او میانه روی خخه کار اخلي.

له کومه خایه چې په مالي چاروکې اقتصاد او اعتدال ډیره اغیزه او خورا مهم رول لري ټولې مالي چارې او مالي نظام د (اقتصاد) په نوم یاد شوي دی، نن سبا چې د اقتصاد اصطلاح کارول کېږي مقصد ترې ټولې مالي چارې او مالي نظام او سیستم وي.

۲_ اسراف چې د اقتصاد ضد، او د فقر لامل ګرځي شرعا حرام دی
د اقتصاد ضد ته په شريعت کې (اسراف) وايي چې په لکښت کې د افراط، بي نظمي، بي
هدفي، بي پلانی مفاهيمو ته شامله ده.

د لکښت ډيره برخه خوراک او خبناک جوړوي، الله تعالى د خوراک او خبناک په اړه
فرمائي: **﴿وَكُلُوا وَاشْرِبُوا وَلَا تُسْرِفُوا إِنَّهُ لَا يُحِبُّ الْمُسْرِفِينَ﴾** [الأعراف: ۳۱]. خورئ او خښئ
خو اسراف او له حده تېرى مه کوي.

په خوراک او خبناک کې اسراف او له حده تېرېدل چې خومره د بدن روغتیا ته تاوان
اړوي، له هغه نه زيات بې مال ته اړوي او نن سبا چې خومره مالونه په خوراک او
خبناک کې له اسراف نه په راولارو نارو غوي او د هغو په علاج لکيږي له هيچا پتندې.

۳_ **في سبيل الله انفاق کې هم اقتصاد**
آن تر دي چې في سبيل الله انفاق، خيرات، صدقات، مرستې او عامه سخاوتمندي او
داسي نور د خير بنېګنې لکښتونه هم بايد د اقتصاد تر قاعدي لاندې وي او د ثواب ګټلو
جذبه او ولو له بايد انسان د اقتصاد پولو ماتولوته ونه هڅوي، الله تعالى فرمائي: **﴿وَلَا تَجْعَلْ**
يَدَكَ مَغْلُولَةً إِلَى عَنْقِكَ وَلَا تَبْسُطْهَا كُلَّ الْبُسْطِ فَتَقْعُدَ مَلُومًا مَحْسُورًا﴾. [الاسراء: ۲۹]

ژباره: لاس ترغاري تېلى بخیل مه اوسي او مه دومره په خلاص مت لکښت کوه چې سبا
تش لاس او د ټولو ملامت ناست يې!
نو چې کله الله پاک د خير بنېګنې لکښت کې د اقتصاد غوبښته کوي نو نور لکښتونه خو
باید ارومرو د اقتصاد په اصل ولاړ وي.

۴_ **دخلکو خوبني لاس ته راوري لویه عقل مندي ده**
که خوک د الله ﷺ د رضا په خاطر د انسانانو سره مرسته کوي، د هغوی درناوي کوي،
او ورسره نیک چلن کوي، د خلکو پر جفا ستر ګې پتوی داسي انسان الله ﷺ ته خوبن
وي، او خوک چې الله ﷺ ته خوبن وي الله ﷺ د هغه سره مينه د بندګانو په زیونو کې هم
اچوي د خلکو د خوبني له برکته تل انسان خوبن، هوسا، او په څيلو مقصدونو کې
سرلوړي وي. د الله ﷺ د بندګانو خوبني تر لاسه کول غټه کاميابي او لویه عقل مندي ده.

٥ _ گتوروه پونسته علم زیاتوی

پوهه او علم د زیونو پېچي خزانې دی چې په گتورو پونستو رابرسیره کیږي، که چیرې له معلم خخه په بنه طریقه پونسته وشي ممکنه ده چې معلم د زړه له کومي په څواب کې داسې معلومات وړاندې کېږي چې حاصلولو ته بې ډیره زیاته اړتیا وي.



۱_ لاندې کلمې معنا کړئ:

۱_ الْقِصَادُ:

ب_ الْمَعِيشَةُ:

ج_ التَّوْذُذُ:

۲_ مال ولې دومره ارزښت لري؟

۳_ د اقتصاد لغوي او اصطلاحي معنا خه ده؟

۴_ حدیث ترجمه کړئ!

۵_ اسراف ولې حرام دی؟ د هغه روغتیايو او مالي ضررونه بیان کړئ!



زمونږ په ټولنه کې هغه دودونه او رواجونه په ګوته کړئ چې د اقتصاد په خلاف پر حرام اسراف روان دي، او دهغه د مخنيوي پر لارو چارو باندې غور او فکرو کړئ ،او د مخنيوي په باره کې بې لنډه مقاله ولیکي.

يو ويشتم لوست

د الله ﷺ کتاب او د پیغمبر ﷺ سنت

عنْ مَالِكَ أَنَّهُ بَلَغَهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ تَرَكْتُ فِيْكُمْ أَمْرَيْنِ لَنْ
تَضِلُّوا مَا تَمَسَّكُمْ بِهِمَا كِتَابَ اللَّهِ وَسُنْنَةَ نَبِيِّهِ. [موطاً مالك]

د راوی پېژندنه

مالك بن انس بن مالك الأصحابي الحميري د دار الهجرت (مدینى منورى) امام او د اهل سنت له خلورو مشهورو مذهبونو خخه د مالکي مذهب امام دى. په ۹۳ هجري کال په مدینه منوره کې زیږپدلى. پر دين کلک و لاړ وو. له اميرانو او باچاھانو خخه لري اوسيده، آن تردې چې د واکمنانو له خوا رېبول شوی هم دی.

عباسي خليفه هارون الرشيد ترې وغوبنتل چې دربار ته ورشي او ده ته سبق ووايي، خو امام مالک انکار وکړ او ويي ويل چې: علم ته خلک ورځي، علم خلکو پې نه ورځي! هارون الرشيد بې کورته ورغى او د درس په مجلس کې بې دیوال ته تکيه وکړه، امام مالک وویل: دعلم درناوی د رسول الله ﷺ درناوی دی، تو تکيه بې پرېښوده او د امام په وړاندې کښیاست. د خليفه منصور عباسی په غوبنته بې د احاديثو مشهور کتاب موطاً ولیکه. په همدي توګه: الوعظ، المسائل، الرد على القدرية، النجوم او تفسیر غریب القرآن د نوموري له ليکنو خخه دي. امام مالک بن انس په ۱۷۹ هـ. ق کال په مدینه منوره کې وفات شو.

د څینو کلماتو معنا

۱_ تَرَكْتُ: له ترک خخه اخستل شوی: پرېښودل، ترک کول.

۲_ أَمْرَيْنِ: د (امر) تثنیه ده: چاره، کار.

۳_ لَنْ تَضِلُّوا: هیڅکله به بې لارې نه شی.

۴_ مَا تَمَسَّكُمْ: خوپورې مو چې منګولې پرې لکولې وي.

د حدیث شریف ڈیاره

امام مالک رحمه الله تعالى ته دا حدیث رسیدلی چې پیغمبر ﷺ فرما يلي دي: په تاسو کې پې دوه شيان پرېبني دي، خو پورې مو چې پر هغو منګولې بشخي کړې وي هیڅکله به بې لارې نه شی: د الله کتاب او زما سنت.

د حديث حكمت

قرآن د الله پاک وروستي کتاب دی چې د انسانيت د هدایت او لارښونې لپاره پې نازل کړي، خو انسانان له تيارو خخه رپا ته راوباسي او د ژوند په سمه لاره پې روان کړي. ترڅو چې انسانان پر قرآن کلک ولاره وي، هیڅکله به پې لاري نه شي.

د حديث شريف ګټې

۱_ قرآن کريم د اسماني کتابونو ناسخ

رسول الله ﷺ امت ته د اسلام دوه اصلی سره چینې په ګوته کړي خود هغو په رپا کې خپل ژوند تيرکړي. لوړۍ د الله کتاب (قرآن) او دوهم خپل سنت (حدیث او سیرت).

قرآن کريم د اسلامي شريعت د تحليل او تحريم لوړنۍ مرجع ده. قرآن د ژوند ټولې چاري د اصولو او بنستونو په توګه اجمالا بيان کړي دي: ﴿...مَا فَرَّطْنَا فِي الْكِتَابِ مِنْ شَيْءٍ...﴾ [الانعام: ۳۸]

ڇيابه: موږ په قرآن کې د هيچ شي کمی نه دي کړي (د اړتیا وړ شيان موټول ذکر کړي دي). الله تعالى خپل رسول محمد ﷺ ته دنده سپارلي خود ډغه اصولي لارښونې په تفصيل سره د ژوندانه په ټولو جزئياتو کې پلې کړي. د ډغه اصولو پر بنسته يوه ټولنه جوړه کړي او نړيوالو ته ډغه الهي لارښونې یوازې په نظری توګه نه، بلکې په عملی توګه وړاندې کړي. الله تعالى د پیغمبر دغه حیثیت داسې بيانوي: ﴿...وَأَنْزَلْنَا إِلَيْكَ الْذِكْرَ لِتُبَيِّنَ لِلنَّاسِ مَا نَزَّلَ إِلَيْهِمْ وَلَعَلَّهُمْ يَتَفَكَّرُونَ﴾ [آلہ: ۴]

ڇيابه: موږ تاته ذکر(قرآن) نازل کړ خو خلکو ته نازل شوی کتاب شرح او توضیح کړي او بنایي دوی پکې غور او فکر وکړي.

جابر رضي الله عنه وایبی یوچل عمر بن الخطاب په داسې حال کې چې د تورات يوه نسخه پې په لاس کې وه، راغي او ويې ويل: اى د الله رسوله، دا د تورات يوه نسخه ده. رسول الله ﷺ خه ونه ويل. عمر رضي الله عنه د هغه په لوستو پيل وکړ. د پیغمبر ﷺ پر مخ د غوسې او د خفگان نښې راغلې. په دې کې ابوبکر رضي الله عنه پر عمر رضي الله عنه غږ وکړ چې مور دې در باندې بوره شه عمره د پیغمبر مخ ته نه ګوري؟ کله چې عمر رضي الله عنه د پیغمبر ﷺ مخ ته وکتل، نو ژر پې وویل: د الله پاک او د هغه د پیغمبر له غوسې خخه پناه غواړم. د الله پاک په روښت، د اسلام په دین او د محمد ﷺ په نبوت خوبن او قانع یو. رسول الله ﷺ وفرمایل: زما دې په

هغه ذات قسم وي چې زما سا بې په واک کې ده، که موسى درته را خرگند شي او تاسو هغه پسې لارې شي او ما پريوردي نو د حق له لاري خخه به بې لاري شي، او که موسى ژوندي واي او زما پيغميري بې موندلې واي نو زما تابعداري به بې کوله. [سنن الدارمي] ۲_ د رسول الله صلی الله عليه وسلم سنت (حدیث اوسیرت)، د قرآن تر ټولو بنه شرحه د پيغمبر سنت د قرآن کريم تر ټولو بنه شرح او تفسير ده. د هغه سيرت او د صحابه وو ټولنيز ژوند د قرآنکريم عملی او تطبيقی اړخ ده.
له رسول الله ﷺ خخه چې کومه خبره ثابته شوي ده، هغه په حقیقت کې د وحی یوه برخه ده،

الله پاک فرمایي: ﴿وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَى﴾ [النجم: ۴-۳]
ترجمه: پيغمبرله ئانه نه غږيوري، هغه خو ورليل شوي وحې ده.
نو په خه شي چې امر کوي بايد پلې کړي شي او له خه شي چې منع کوي بايد اجتناب ترې وشي، الله پاک فرمایي: ﴿..وَمَا أَتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَاتَّهُوا...﴾ [الحشر: ۷]

ڇيابه: کوم دستور چې پيغمبر درکوي، عمل پري وکړئ او له خه شي مو چې منع کوي خان ترې وړغورئ.
په سنتو باندې منګولي لکول له ضلالت او بې لاري توب خخه د ژغورل کيدو او نجات یوازنی لاره ده.

۳_ د رسول الله ﷺ سنت يا دويمه وحې

له قرآن نه وروسته سنت د اسلامي شريعت د تحليل او تحريم دويمه مرجع ده.
په دي توګه له سنتو خخه د الهي وحې د یوې برخې په توګه هيڅکله استغنا نشي راتلاي او د قرآن په شرح او شرعی احکامو باندې په پوهیدلو کې له پامه نشي غور چېدلاي.
رسول الله ﷺ په یو مبارک حديث کې چې مقدمه ترې روایت کړي فرمایي: خبر اوسي! ماته قرآن او د هغه په خير نور خه (سنت) را کړل شوي دي).^(۱)

په بل روایت کې راخي: داسې خوک ونه مومن چې چه ې په وهلي وي او زما کوم امر يا نهی ورته ورسیوي او دی ووايي چې زه دا نه پېژنام، هغه خه منم چې په قرآن کې مې موندلی.^(۱)

د حدیشو او فقهې کتابونه په هغه مسائلو ډک دی چې په قرآن کې نشته، خو په حدیشو کې حلال يا حرام ټکنل شوي دي.

۴_د لاري مشال

د صحابه وو ټولنيز ژوند، په ځانګړې توګه د راشده خلافت دوره، د قرآن کريم د مقاصدو پر اساس جوړ او د بشري ژوند غوره بنه ده. ځکه خو رسول الله ﷺ په یوه مبارک حديث کې امت ته پر هې باندي د ګلک دريدو ټینګار کوي او وايي: زما سنت او له مانه وروسته زما د راشدينو او مهدیيونو خلیفه ټکانو سنت ګلک کړئ..^(۲) د راشده خلافت د دورې ټولنيزه تګلاره زموږ لپاره د فکري او عقیدوي خط مشالونه دی چې د ژوندانه په اوږدو لارو کې خپله لاره پرې رنا کړو.



۱_پورتنی حدیث شریف وژبائي.

۲_د حدیث راوي خوک دی؟ معرفي پې کړئ.

۳_لاندي کلمات معنا کړئ:

• تَرَكْتُ:

• أَمْرَيْنِ:

• لَنْ تَضْلُلُوا:

• مَا تَمَسَّكْتُمْ:

۴_(نبوي سنت اوسيرت د قرآنکريم بنه شرحه ده) دا مطلب واضح کړئ.



پورتنی حدیث شریف له معنا سره په يادو زده کړئ.

۱ - معرفة السنن والآثار للبيهقي

۲ - مشكل الآثار للطحاوي

دوه ويشتم لوست

په جهاد کې د سخو ونده

عَنْ الرُّبِيعِ بْنِ مُعَاذٍ قَالَتْ كُنَّا نَغْرُو مَعَ النَّبِيِّ صَلَّى اللَّهُ عَلَيْهِ وَسَلَّمَ فَنَسْقِي الْقَوْمَ وَنَخْدُمُهُمْ وَنَرْدُ الْجَرْحَى وَالْقَتْلَى إِلَى الْمَدِينَةِ. [صحيح البخاري]

دراوي پېژندنه

ربيع بنت معوذ بن عفراء رضي الله عنهم، د انصارو د بني نجار له قبيلي خخه وه، ربيع بي بي په بيعة الرضوان کې حاضره او له رسول الله ﷺ سره پې په ځینو غزواتو کې ګډون درلود. نوموري له یوې خوا زاهده، عابده او د خدای ﷺ د لاري مجاهده وه، له بلی خوا د علم او فضيلت خاونده هم وه. له دې بي خخه ټول یویشت (۲۱) احاديث روایت شوي دي. چير عمر ژوندي وه. په پاي کې د عبدالملاک بن مروان په خلافت کې د هجرت په خه د پاسه او یايم کال کې وفات شوه.

د ځینو کلماتو معنا

۱_ کُنَّا: موږ وو.

۲_ نَغْرُو: غزا مو کوله، جهاد مو کاوه.

۳_ نَسْقِي: او به مو ور رسولې، او به مو ور کولي.

۴_ نَرْدُ: وړل مو، لیږدول مو.

۵_ الْجَرْحَى: تپیان، زخمیان.

۶_ الْقَتْلَى: قتل کړا شوي، وژل شوي.

د حدیث ژباړه

له ربيع رضي الله عنها خخه روایت دی چې وايي: موږ به له پېغمبر ﷺ سره یو خای غزا کوله، په جهاد کې به ورسه شريک وو. مجاهدينو ته به مو او به رسولې، نور خدمتونه مو ورته تر سره کول او د هغوي تپیان او شهیدان به مو مدینې منوري ته انقالول.

د حديث حكمت

د خير نبيگنې خېرپدو، دعدالت او انصاف تامين، له انسان خخه د انسان آزادي، له مستکرینو خخه د مستضعفینو بوداکانو، بنخو او ماشومانو د ژغورلو، د انساني کرامت او ارزښتونو د خوندي ساتلو او د الله ﷺ د کلمې او دين د لوړوالي په خاطر سېیخلۍ او مقدس جهاد، له یوې خوا شرعی فريضه او مکلفيت دی او له بلې خوا د هر مؤمن او مسلمان وګړي د ژوندانه تر ټولو لوړه هيله او ستر ويایار دی. بنځه د نورو مسؤوليتونو، حقوقو او ويایار په خير په دغې مقدسې فريضې او سېیڅلې دندې کې د خپل بدني ځواک په اندازه له نارينه وو سره سمه او برابره ونډه لري.

د حديث شريف ګڼې

۱_ د اسلام په لاره کې د وسله وال جهاد ارزښت

وسله وال جهاد د اسلام د سېیڅلۍ دين دخپرولو او ورڅخه د دفاع غوره لاره ده. د الله ﷺ په لاره کې جهاد هغه غوره عبادت دی بل هيچ چول عبادت ورسره نه برابريري. د الله ﷺ په لاره کې یوساعت تګ د سهار له خوا او یا یيرته راستنيدل د ورځې په اخره برخه کې له دنيا او هغه خه چې په دنيا کې دي ورڅخه غوره دي.^(۱) په اسلام کې جهاد تر ټولو د لوړ مقام او تر ټولو نېکو کارونو غوره کار دي، الله تعالى د دي لپاره روا کړي تر خو د توحید کلمه لوړه او د الله تعالى ددين برم زيات شي. چېر زيات شمېر آياتونه او احاديث د جهاد د فضيلت په اړه راغلي. الله تعالى فرمایي: ﴿وَمَنْ يُقَاتِلُ فِي سَبِيلِ اللَّهِ فَيُقْتَلُ أَوْ يَعْلَمْ فَسَوْفَ تُؤْتَىهِ أَجْرًا عَظِيمًا﴾ [النساء: ۷۴] ڇباره: او خوک چې د الله په لار کې وجنګيوري او ووژل شي یا برلاسي شي هغه ته به موږ هرومرو ستر ثواب ور په برخه کړو.

او فرمایي: ﴿وَفَصَلَّ اللَّهُ الْمُجَاهِدِينَ عَلَى الْقَاعِدِينَ أَجْرًا عَظِيمًا﴾ [النساء: ۹۵]

ڇباره: او الله تعالى مجاهدين په ناستو خلکو په ستر اجر سره غوره ګرڅولي دي. د اسلام ستر لارښود، رسول الله ﷺ د جهاد په اړه داسې فرمایي: «مَثُلُ الْمُجَاهِدِ فِي سَبِيلِ اللَّهِ كَمَثَلِ الصَّائِمِ الْقَائِمِ الْقَائِمِ بِآيَاتِ اللَّهِ لَا يَفْتَرُ مِنْ صَيَامٍ وَلَا صَلَاةً حَتَّىٰ يَرْجِعَ الْمُجَاهِدُ فِي سَبِيلِ اللَّهِ تَعَالَى»^(۲)

۱ - مسلم

۲ - صحيح مسلم.

ڇيابه: د الله تعالى په لار کې د مجاهد مثال د هغه روژه نيوونکي په خير دی چې توله شپه لمونخ کوي او د الله تعالى په آياتونو باندي دعاء کوونکي وي، نه له خپلې روژې ستپري کپوري او نه له خپل لمانځه خخه ستپري کپوري تر هغه وخته چې دغه د الله تعالى د لاري مجاهد بېرته خپل کورته را ستون شي.

د الله تعالى په لار کې وتل او ستونزې گالل لوی اجر او ثواب لري. رسول الله ﷺ فرماليي دي: عَنْ أَبِي هُرَيْرَةَ -رَضِيَ اللَّهُ عَنْهُ- قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «إِنَّ الدَّجَاهَدَ فِي سَبِيلِهِ لَا يُخْرِجُهُ إِلَّا إِيمَانُهُ وَتَصْدِيقُ بِرَسُولِي فَهُوَ عَلَىٰ ضَامِنٍ أَنْ أَدْخِلَهُ الْجَنَّةَ أَوْ أَرْجِعَهُ إِلَىٰ نَيْتِهِ الَّذِي خَرَجَ مِنْهُ نَائِلًا مَا تَأَلَّ مِنْ أَجْرٍ وَغَيْرِهِ».^(۱)

ڇيابه: خوک چې د مجاهد په توګه د الله په لار کې له کوره ووخي، الله ﷺ (د مهرباني له مخې) فرمایي: چې کله بې دا وتل پر ما د ايمان او زما د رسول د تصدقې پر بنا وي نو زه یې ضامن یم چې هغه جنت ته داخل کرم او يا یې بېرته خپل کور ته په داسې شان وروستون کرم چې ثواب او غنيمت ورپه برخه وي. د یادونې وړ ده چې د جهاد د مشروعیت لپاره د خانګړو حالاتو او شرایطو تحقق ضروري دي.

۲ - په وسله وال جهاد کې د سبھو ونډه

له رسول الله ﷺ سره په غزاکانو کې، لکه د سړو په خير سبھو هم، پوره ونډه اخیستي ده دا په دې معنا چې سبھي هم له نارينه وو سره په ټولو عبادتونو، ويابونو او افتخاراتو کې سمې شريکې دي. له دې کبله ويلاي شو، سبھي حق لري چې د مسلمانانو له امير خخه د اجازې تر لاسه کولو د حق د لاري د سپیخلي جهاد وياب تر لاسه کپري.

اسلامي شريعت د خپلې عامې مهرباني، هغه خانګړي سهولت له مخې، چې له سبھو سره ېې په هر خه کې په پام کې نیولي، سبھي ېې جګړي ته له حاضريدو خخه معاف کړي دي. دغه معافي یوازې یوه استثناء لري چې کله د مسلمانانو مشر د اړتیا له مخې فوق العاده حالت کې نفیر عام (جهاد ته عمومي وتل) اعلان کپري، یيا به سبھه هم د ميره له اجازې پرته د جهاد ډکر ته وئي. په عامو او عادي جهادونو کې سبھه مکلفه نه ده چې د جهاد ډکر ته ولاړه شي. له دې سره سره سبھي حق لري چې د جهاد په ويابونو کې د

۱ - سنن کبری، بیهقی

شريکيدو په خاطر د مسلمانانو د مشر او خپل سرپرست په اجازه له مجاهدينو سره ووخي او هلتنه د دوي له طبیعت سره مناسب يو شمير خدمتونه تر سره کړي.

حقیقت دادی چې د اسلامي دعوت له پیل خخه نیولې د دعوت په ټولو پراونو کې بنځۍ په ټولو ويایرونو کې له نارینه وو سره يو شان شريکې دي. الله الحمد په ټول اسلامي تاريخ کې يوه پیښه هم داسې نشهه چې هلتنه بنخو د محرومیت او کموالي احساس کړي وي او یا هم نارینه وو خان پرې لور او پورته ګنډلی وي، بلکې ددې پر خلاف بنځۍ تل د نارینه وو له خوا له خانګړي قدر، احترام او درناوي خخه برخمنې وي.

د اسلامي تاريخ په اوږدو کې د نارینه اتلانو په کتار کې خديجه، سمیه، اسماء، ام سليم، ام عطیه، ام حرام، خوله، عائشه، فاطمه، زینب رضی الله عنهن او داسې نوري په زړگونو اتلانې دي چې يادونه بې په زرینو کربنو کې پاتې دي.

ام عماره نسيبه رضی الله عنها يوه له هغو اتلو بیبيانو خخه ده چې د احد په تاريخي غزا کې بې له پیغمبر خخه په سخت وخت په دفاع کې د میرانې او سربنندنې بېلګه وړاندې کړي او د تل لپاره به تاريخ ورباندې ويایري.

حفصه رضی الله عنها له ام عطیې رضی الله عنها خخه روایت کړي چې هغې ويبل: زه له پیغمبر ﷺ سره په اوو(۷) غزائګانو کې شريکه وم، زه د جګړې پر وخت له بارونو او سامانونو سره پاتې شوم. مجاهدينو ته به مې ډوچې برابروله او د هغوى د تپیانو درملنه مې کوله.

انس ﷺ وايې: ام سليم رضی الله عنها (دده مور) چې ژوندۍ وو نو تل به له یوې ډلي انصارو بنخو سره له رسول الله ﷺ سره په غزا کې ملګري وو.

حشرج له خپلې پلنۍ نيا خخه نقلوي چې هغې رضی الله عنها ويبل: زه له شپرو تنو نورو بنخو سره د خير غزا کې له پیغمبر ﷺ سره ووتم. خه وخت چې پیغمبر ﷺ پوه شو بنځې هم ورسره غزا ته راغلي، نو مور پسې بې خوک را وليره او ويې غوبنتو! مور د پیغمبر ﷺ خدمت ته حاضري شوو نو د پیغمبر ﷺ په خيره کې د قهر او غوسې نښې وي. مور ته بې ووبل: تاسو د خه لپاره او د چا په اجازه راغلي یئ؟ مونږ ورته ووبل: يا رسول الله! مور تاسره راووتو، مجاهدينو ته به غشي ورکوو او به او ستوان به ورکوو، د تپیانو درملنه به کوو او حماسي سندري به وايو. پدې توګه به د الله ﷺ د لاري په جهاد کې خپله مرسته او

کمک کوو. رسول الله ﷺ راته وویل: پاخئ او خپلو خیمو ته ولا پې شئ. هغه وايی: بیا کله چې الله تعالی خیر فتح کړ نو رسول الله ﷺ له غنیمت خخه مور ته د نارینه مجاهدینو سره سمې برابرې برخې راکړې. حشرج صاحب وايی، ما ترې پوبنتنه وکړه چې خه شی په برخه کې درورسیدل؟ هغې وویل: میوې.^(۱)

فعالیت

د اسلامي تاریخ په اوږدو کې د هغو مجاهدو بنځو نومونه واخلی چې په خپلو تورو او غیرونو بې په جهادی معركو کې حماسې زیرولي دي.

۳- د جګړې پر مهال د بنځو رول

بنځې په جهاد کې عموما په وروستیو لیکو کې په لوژستیکي او روغتیایي چارو کې، لکه د تپیانو درملنه او د شهیدانو په انتقال او لیرودونه، پخلي او اوبو رسولو کې له مجاهدینو سره مرسته کوي.

په وسله وال جهاد کې د بنځو دونډه اخیستلو شرط دادی چې په عملی جګړه کې به برخه نه اخلي، ابرو به بې له خطر خخه مصئونه وي، پرده به مراعاتوي، او له سړو سره به اختلاط نه کوي که چېږي پورتښو شرطونو تحقق نه موند، نو بیا بنځو ته په وسله وال جهاد کې ونده اخیستل جواز نه لري.



۱_ د حدیث ژباره ووایاست.

۲_ د جګړۍ پر مهال د بنځو رول خه دی؟

۳_ په مسلحانه جهاد کې د بنځو د ونډې اخیستلو شرطونه ووایاست.

کورني دنده:

له معتبر سیرت کتاب خخه د احد په غزا کې د نسيې رضى الله عنها دریئونه او موافق ولولئ او په خپلو کتابچو کې بې ولیکۍ.

۱ - السنن الکبری للنسائی

ربنېنولى

عَنْ عَبْدِ اللَّهِ قَالَ قَالَ رَسُولُ اللَّهِ ﷺ «عَلَيْكُمْ بِالصَّدْقِ فَإِنَّ الصَّدْقَ يَهْدِي إِلَى الْبِرِّ وَإِنَّ الْبِرَّ
يَهْدِي إِلَى الْجَنَّةِ وَمَا يَرَالُ الرَّجُلُ يَصْدُقُ وَيَتَحَرَّى الصَّدْقَ حَتَّى يُكْتَبَ عِنْدَ اللَّهِ صِدِيقًا
وَإِيَّاكمُ وَالْكَذِبَ فَإِنَّ الْكَذِبَ يَهْدِي إِلَى الْفُجُورِ وَإِنَّ الْفُجُورَ يَهْدِي إِلَى النَّارِ وَمَا يَرَالُ
الرَّجُلُ يَكْذِبُ وَيَتَحَرَّى الْكَذِبَ حَتَّى يُكْتَبَ عِنْدَ اللَّهِ كَذَابًا». [صحیح مسلم]

د راوی پېژندنه

د دغه جليل القدر صحابي نوم عبدالله د پلاں نوم بې مسعود او د بنو هذيل قبيلې ته منسوب دی. شپرم شخص وو چې د اسلام په مبارک دين مشرف شو. دوه خله بې حبشي ته هجرت کړي دی دريم خل بې له حبشي خخه مدینې منوري ته هجرت وکړ. له رسول الله ﷺ سره به تل يو خای او ملګرۍ وو. له دې امله د اصحابو ترمنځ په صاحب العصا، صاحب الوسادة او صاحب المطهرة^(۱) مشهور وو. تل به بې په چېره خوره لهجه د قرآنکريم تلاوت کاواو، د علم او پوهې سمندر وو، د علمي مقام ترڅنګ د حق د سنگر یو غښتلی مجاهد هم وو. په بدر، احد، خندق او نورو توپو غزاکانو کې بې برخه اخیستې ده، د هجرت په دوه دېرشم^(۲) کال د حضرت عثمان پئې له شهادت خخه وروسته بې له نیمګړې نړۍ خخه رحلت وکړ.

د څینو کلمو معنا:

- ۱- عَلَيْكُمْ بِالصَّدْقِ: پر تاسو ربنتیا ویل لازم دي
- ۲- يَهْدِي: لارښونه کوي
- ۳- الْبِرَّ: هر ډول بې اوغوره کړنې او خصلتونه
- ۴- مَا يَرَالُ الرَّجُلُ: سړی تل او هميشه
- ۵- يَتَحَرَّى الصَّدْقَ: کوښښ او هڅه کوي د ربنتیا ویلو
- ۶- يُكْتَبَ: ولیکل شي

۱- یعنې رسول اکرم ﷺ ته بې امسا په لاس کې ورکوله، تکيه او بالبست به بې ورته اینښود او د او dalle او به به بې ورکولې.

٦- وَإِيَّاكُمْ وَالْكَذِبَ:

او له درواغ ويلو خخه خانونه وساتي

٧- الْفُجُورِ:

هردول ناروا، ناوريه کار او خوي

د حديث ڙياوه

له عبد الله بن مسعود ﷺ خخه روایت دی چې رسول الله ﷺ فرمایلی دي: پر تاسو ربنتيا ويبل لازم دي، ئکه چې ربنتيا انسان ته د نیکيو لارښونه کوي او نیکي انسان ته د جنت لارښونه کوي. بيشکه انسان، چې تل ربنتيا وايي او د ربنتيا ويلو هڅه کوي، نو د الله ﷺ په نزد به ربنتيني وليکل شي او له درواغو ويلو خخه خانونه وژغورئ، ئکه چې درواغ ويبل سپري ته د نارواوو په لور لارښونه کوي او ناروا د دوزخ په لور لارښونه کوي. ئينېي وخت تل سپري درواغ وايي او د درواغو ويلو هڅه کوي، نو له دي امله د الله ﷺ په نزد درواغجن وليکل شي.

د حديث حکمت

د ټولو فضailو، غوره کړنو او خويونو بنسټ ربنتيا ويبل دي. ربنتيا ويبل د ټولنیز اخلاقي نظام سرهچينه ده او د ټولنې په وکړو کې يو په بل اعتماد راټو کوي. په درواغ ويلو سره په انساني ټولنه کې د بې باوری فضاء رامنځ ته کيږي چې دا کار د ټولنې د هر چوں فساد لامل ګرځې. له دي امله پيغمبر ﷺ پر انسانانو ربنتيا ويبل لازم کړي او له درواغو خخه ېي منع کړي دي.

د حديث شريف گتې

۱- د ربنتيا وو حقیقت

ربنتيا د حقايقو سره مطابقت ته ويبل کېږي او مختلف ډولونه لري، لوړۍ يې په وينا کې ربنتيا ويبل دي، او هغه داسې چې وينا له هغه خه سره چې اخبار ورڅخه کېږي مطابقت ولري. بل د نيت او ارادې ربنتينولي ده چې د دې ډول ربنتينولي خای زده دي، نو پر مسلمان لازم دي چې خپل زده تل ربنتيني او د هر ډول ريا، بدګمانيو، او ناوريه نيتونو خخه پاک وساتي. بل په کړنو کې ربنتينولي: انسان به مشروع چاري ترسره کوي، چې د عقیدي او وينا سره ېي مطابقت ولري، او هغه کارونه چې د عقیدې او شعار په خلاف وي دروغ ګنډل کېږي.

۲- د ربنتیا ویلو کوبنېن

انسان باید د ژوند په ټولو حالاتو کې تل ربنتی واوسی او هڅه وکړي چې ربنتینولی د خان عادت و ګرځوی، تر خو الله جل جلاله ورڅخه خوبن شي او هم پې نوم د صدیقینو په ډله کې ولیکي اوجنت ته پې داخل کړي.

۳- د ربنتیا ویلو ګټې

ربنتیا ویل چیرې دنیوی او اخروی ګټې لري چې څینې پې په لاندې چول دي

- ربنتیا ویل انسان د نیکيو لور ته وړي او له هر چول بدیو خخه پې ژغوري.
- ربنتیا ویل زړه ته ډاډېنه او آرامي وربښي.
- ربنتیا ویل مؤمن له منافق خخه جلا کوي.
- ربنتیا ویل په دنیا او آخرت کې انسان ته نجات ورکوي.
- ربنتیا ویل د الله جل جلاله د خوبنۍ لامل ګرځي.
- ربنتیا ویل جنت ته د داخلیدو لویه ذریعه ده.
- ربنتیا ویل انسان ته د خیر او برکت دروازې پرانیزی، او رزق پې پراخوی.

۴- د درواغو حقیقت

درواغ د ربنتیا ضد او د حقیقت پر خلاف د معلوماتو وړاندې کولو ته ویل کېږي.

درواغ لکه خرنګه، چې په ژبه وړاندې کېږي، همداراز د کړنې، نیت او ارادې له لارې هم تر سره کیدای شي. لکه یوڅوک د بدکار د انجامولو اراده ولري او په ژبه د هغې پر خلاف وينا وړاندې کړي، په دې صورت کې ده خپل عمل او اراده پر ژبه دروغجنه وړاندې کړه.

۵- د درواغ ویل لویه ګناه ده

درواغ ویل داسې عمل دی چې د اسلام د سېخلي دین خخه سرېرې په ټولومذہبونو او اديانو کې یوه ناوړه پدیده ګڼل شوې ده. د اسلام مبارک دین د درواغو ټول ډولونه حرام کړي دي او درواغجن انسان ته پې درنده سزا تاکلې ده. نولازمه ده چې د هر چول درواغو خخه ئانونه وژغورو، خوک چې درواغ وايې او يا د درواغ ویل هڅه کوي الله

جل جلاله پې بد گنې په درواغ ويلو د بنده خوي گرخې او د الله جل جلاله په نزد د درواغجنو په ډله کې شميرل کيوري.

٦- درواغو بدې اغیزې

درواغ ويل چيرې بدې پايلې لري چې ځینې پې په لاندي ډول دي

- درواغ ويل د تولو بديو اصلې عامل او د منافقت یوه برخه ده.

- درواغ ويل د نورو حقوق له منځه وړي.

- درواغ د انسان شخصیت پې ارزښته کوي.

- درواغ په ټولنه کې بې اعتمادي رامنځ ته کوي او د باور ټغر تولوي.

- درواغ د بلې هري ګناه تکيه ګاه ده.

- د درواغو له کبله انسان د جهنم کندې ته لوپوري.



۱- لاندې کلمې معنا کړئ:

الْبَرُّ:

مَا يَنَالُ الرَّجُلُ:

يَتَحَرَّى الصَّدْقَةَ:

يُكْتَبَ:

۲- د حدیث ژباره وواياست.

۳- ربستیاویل خه ګتې لري؟

۴- دروغ خه بدې پايلې لري؟

خلورویشم لوست

د مجلس آداب

عَنْ عَبْدِ اللَّهِ بْنِ عُمَرَ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ نَهَى أَنْ يُقَامَ الرَّجُلُ مِنْ مَجْلِسِهِ وَيَجْلِسَ فِيهِ آخَرُ وَلَكِنْ تَفَسَّحُوا وَتَوَسَّعُوا). [صحيح البخاري]

د څینو عبارتونو معنا

- ۱- أَنْ يُقَامَ الرَّجُلُ مِنْ مَجْلِسِهِ: چې یو خوک د ناستې له ځای خخه پاخول شي.
- ۲- وَيَجْلِسَ فِيهِ آخَرُ: او بل خوک په هغه ځای کې کښيني.
- ۳- وَلَكِنْ تَفَسَّحُوا: مګر په خپلو منځوکې پراخې راولې.
- ۴- وَتَوَسَّعُوا: او د ځای پراخې راولې.

د حديث ژیاره

له حضرت عبد الله بن عمر رضي الله تعالى عنهمما خخه روایت دي، پیغمبر صلی الله عليه وسلم له دي خخه منعه کړي ده چې یو خوک له خپل ځای خخه پاخول شي او یا پر ځای بې بل خوک کښيني، بلکې په خپلو منځوکې فاصله راولې او خپل مجلسونه پراخه کړئ.

د حديث حکمت

د اسلام مقدس دین د ژوند هر اړخیز نظام ویداندي کړي. ستر او واړه ټول موضوعات بې پوښلي، آن د مجلس د آدابو وړه برخه بې هم پته پريښې نه ده، بلکې د هنې لپاره بې هم لارښيونې بیان کړي، په اسلام کې ټولو انسانانو ته د احترام په نظر کتل کېږي، ټول مساوی حقوق لري، هر راز توپیرونه ردوي، یوازې تقوی د توپیر او لوړ تیا معیار دي. له دي کبله امر شوی چې خوک له خپل ځای خخه اوچت نه کړاي شي او ناست خلک یا حلقة سره پراخه کړي او یاسره نژدي شي او نویو راغلو خلکو ته ځای ورکړي، خو ټول مسلمانان په مجالسو کې با وقاره وسائل شي. هيڅوک د کمی احساس ونه کړي او له دي سره سره خوک د مجلس له ګټه خخه هم بې برخې نه شي او په مجلس کې ځای ورکړ شي.

فعاليت

زده کوونکي دې دښونکي په مرسته د مجلس نور آداب ووایبي.

د حدیث شریف ګتې

۱- د مجالسو ډولونه

انسان دې ته اړ دی چې له نورو سره ناسته ولاړه ولري، په مجالسو کې برخه واخلي.
مجالس به له لاندې ډولونو خخه خالي نه وي

آ- نیک مجلسونه: لکه د پوهانو او علماوو سره ناسته، د علم د زده کړې حلقي او د وعظ
او نصیحت مجلسونه چې د انسان په ژوند کې خورا ارزښت لري باید داسې مجلسونه
غニمت و ګنډل شي او پکې وندې واخیستل شي.

ب - بد مجلسونه: دا هغه مجلسونه دې چې په کې ناکاره خلک راټول شوي وي یا په
کې غیبت کیري یا په کې دروغ ویل کیري او یا نور د فساد تصمیمونه په کې نیول
کیري له داسې مجلسونو خخه ډډه کول لازم او که خوک پکې ناست وي باید ورڅه
پاڅیري.

ج - مباح مجلسونه: دا هغه مجلسونه دې چې د پورتنېو منکراتو خخه خالي وي، خو کوم
دنوي یا اخروي خير هم په کې نه تر ستړکو کیري په دغه ډول مجالسو کې اشتراك
کول کوم باک نه لري، خو غوره دا ده چې پکې ګډون ونه شي، ځکه چې وخت په
کې ضایع کیري.

۲- په مجلس کې ناست کس له خپل ځای خخه پاڅول ناروا کار دی
که خوک مجلس ته داخل شي، ده ته دا جائز نه دې چې بل خوک پاڅوي او دی د
هغه پر ځای کښیني، ځکه داد متکبرينو عادت دی، او اسلام منعه کړي دی. له بل پلوه په
دې کرنه کې د نورو سپکاوی او پر حقوقو پې تیری کول دي. د اسلام ستري پېغمبر صلى
الله عليه وسلم فرمایلي دی: "مَنْ أَحَبَّ أَنْ يَتَمَثَّلَ لَهُ الرِّجَالُ بَيْنَ يَدَيْهِ قِيمًا فَلْيَتَبَوَأْ مَقْعَدَهُ مِنَ
النَّارِ". ^(۱)

۱ - سنن ترمذی.

ڇيابه: خوک چې دا خونبوي چې خلک پې په مخ کې ولاړ وي، نو دی دې په جهنم کې د خان لپاره څای تيار کړي.

۳- د مجلس پراخوں

که خوک له بهر څخه مجلس ته ورداخلي شي او په مجلس کې دده د کيناستو څای نه وي، نو مجلس کې په ناستو کسانو لازم دي چې په مجلس کې پراخني راولي او ده ته د کښي ناستو څای ور کړي. الله جل جلاله فرمائي: **﴿يَا أَيُّهَا الَّذِينَ آمَنُوا إِذَا قِيلَ لَكُمْ تَفَسَّحُوا فِي الْمَجَالِسِ فَافْسَحُوا يَفْسَحَ اللَّهُ لَكُمْ...﴾** [المجادلة: ۱۱]

ڇيابه: اي مؤمنانو کله تاسې ته وویل شي چې پراخه کړئ مجلسونه، نو بیا پراخني په کې راولي. الله جل جلاله به پرتاسي پراخني راولي.

۴- مجلس ته د سلام په اچولو سره داخلي دل

مجلس نور آداب هم لري او په مختلفو احاديثو کي ذکر شوي دي چې د هغې له جملې څخه مجلس ته د داخلي دو پر وخت د سلام اچول دي. پیغمبر صلی الله علیه وسلم فرمائي دی: **«إِذَا أَتَيْتَ أَحَدًا كُمْ إِلَى الْمَجَالِسِ فَلْيَسْتَأْتِمْ»**^(۱)

ڇيابه: کله چې له تاسې څخه خوک مجلس ته داخلي دی باید سلام واقوي.

۵- د مجلس په آخر کې کيناستل

که خوک مجلس ته راشي نو باید هلتہ کښېني چيرې چې د ناستو خلکو پای وي او د مجلس منځ او يا سرته د تيريدو کوبښن دي ونه کړي. حضرت جابر بن سمرة (رضي الله تعالى عنه) فرمائي: **«كُنَّا إِذَا أَتَيْنَا النَّبِيَّ ﷺ جَلَسَ أَحَدُنَا حَيْثُ يَتَّهِي»**^(۲).

ڇيابه: کله به چې مورد د پیغمبر صلی الله علیه وسلم مجلس ته راغلو، نو زمورد هريو به هلتہ کيناسته چيرې به چې د مجلس آخری برخه وه.

۶- د دوو خبرو اترو کوونکو تر منځ کيناستل نه دي په کار

که خوک په مجلس کې د ناستې اراده لري، نو باید د دوو داسې کسانو تر منځ څان څای نه کړي چې هغوي په خپلو کې خبرې اترې سره کوي، تر خود هغوي خبره او

^۱- سنن أبي داود.

^۲- سنن أبي داود.

رابطه غوشه نه شي. خكه دا کار د نفترت او کرکي لامل گرخي. پيغمبر (صلی الله علیه وسلم) فرمالي دي: «**لَا يَحِلُّ لِرَجُلٍ أَنْ يُفَرِّقَ بَيْنَ النِّسَاءِ إِلَّا يَأْذِنُهُمَا**». ^(۱)

ڇياوه: چا ته دا جاييز نه ده چې د دوو کسانو تر منځ بيلتون راولي، مګر دا چې د هغوي په اجازه وي.

۷- که خوک د کوم حاجت له مخې له خپله څایه پاخيري د بيا راتلو په صورت کې په خپل څای کې د کيناستو حق لري

پيغمبر ﷺ فرمالي دي: «**مَنْ قَامَ مِنْ مَجْلِسِهِ ثُمَّ رَجَعَ إِلَيْهِ فَهُوَ أَحَقُّ بِهِ**». ^(۲)

ڇياوه: خوک چې له خپل څای خخه پاخиде او بيا خپل څای ته راغي، نو هغه په خپل څای د لوړيتوب حق لري.



۱- لاندي عبارتونه معنا کړئ:

أ— **أَنْ يُقَامَ الرَّجُلُ مِنْ مَجْلِسِهِ**

ب— **وَيَجْلِسَ فِيهِ آخَرُ**

ج— **وَلَكِنْ تَفَسَّحُوا:**

۲- د حدیث مفهوم په يادو زده کړئ.

۳- د مجلس هغه آداب و واياست چې د حدیث الفاظ پري دلالت ګوي.

^۱- سنن ترمذی.

^۲- صحيح مسلم.

د فقهی

د اصولو برخه



د فقهی د اصولو پېژندنه

منل شوي علمي مېټودونه غوبښته کوي مخکې له دي چې د یو علم جزئيات زده کړو؛ په کار ده چې د هغه موضوع، موخته او له نورو علومو سره بې تړاو و پېژنو؛ په دي لوست کې تاسې ته همدا مطالب په تفصیل سره وراندي کړو.

د فقهی د اصولو پېژندنه

د «فقه د اصولو» پېژندنه په دوه چوله سره وراندي کېږي، «د فقهی اصول» د دوو کلمو خڅه د مرکب لفظ په توګه او «د فقهی اصول» د ځانګړۍ علم د نوم په توګه «د فقهی اصول» د دوو کلمو خڅه د مرکب لفظ په توګه د فقهی اصول له دوو کلمو خڅه جوړ شوي ترکیب دي یو بې "فقه" او بل بې "اصول" دي.

(اصول) د عربي ژې له مخې د اصل جمع دي چې بنسټ او بنیاد ته وايي. (فقه) په لغت کې د پوهې او خيرکتیا په معنا ده او په اصطلاح کې په شرعی احکامو باندي داسې پوهې ته ويل کېږي چې له دلایلو خڅه راوتلي وي، لکه چې یو خوک و پوهېږي چې د لمانځه لپاره او دس شرط دي، خکه چې الله تعالي فرمایلي: ﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيْكُمْ إِلَى الْمَرَافِقِ وَامْسَحُوا بِرُءُوسَكُمْ وَأَرْجُلَكُمْ إِلَى الْكَعْبَيْنِ﴾ [المایدہ: ۶]. په دي آیت کې د درې اندامونو په وینځلوا او د یو اندام په مسح امر شوي او امر د فرض توب غوبښته کوي، نو او دس د لمانځه لپاره فرض او شرط دي. داسې پوهه فقه ده، خو که یو خوک یوازې د خپل کلې له امام خڅه واوري چې او دس فرض دي او بې او دسه لمونځ نه کېږي، نور بې په دليل پوه نه شي داسې پوهې ته فقه نه ويل کېږي.

له علم خڅه په دي خای کې مراد راجح باور دي چې ظن او یقین دواړو ته ورشاملېږي. شرعی احکام: د مکلفینو د شرعی افعالو صفتونو ته شرعی احکام ويل کېږي، لکه فرض، واجب، مستحب، مباح، مکروه او حرام.

لکه چې ويل کېږي: رښتیا په وينا کې واجب او دروغ حرام دي.

د فقهې د اصولو پېژندنه دخانګوی علم په توګه له هغه علم خخه عبارت دی چې په اجمالي توګه د فقهې دلایل، له هغو خخه د استفادې لارې چاري او د مجتهد صفات خرگنديو^(۱) .

كله چې مورد دې تعريف ته شنه خير شو درې لوپې معناوي پکې پرتې دي.

۱- د فقهې اصول په اجمالي توګه د فقهې دلائل (قرآن، سنت، اجماع او قیاس) بیانوي، په تفصیلی توګه له هر آيت، حدیث ... خخه بحث نه کوي.

۲- د فقهې د اصولو علم له همدي دلایلو خخه د شرعی احکامو د راوېستلو خرنګوالی رابنيي، هغه قواعد بیانوي چې په زده کړه پې، له دلایلو خخه د احکامو استنباط آسانه کېږي.

۳- د فقهې د اصولو علم د مجتهد صفات او وړتیاوې بیانوي.

د فقهې د اصولو موضوع

د فقهې د اصولو موضوع شرعی دلایل، اصولی قواعد او شرعی احکام دي.
شرعی دلائل په دوه ډوله دي

۱- متفق عليها دلایل چې هغه قرآن، سنت، اجماع او قیاس دي.

۲- اختلافی دلایل چې ډېر ډولونه لري. مهم پې په لاندې ډول دي:

- استحسان

- د صحابي مذهب

- مرسله مصالح

- استصحاب

- عرف(دود)

د فقهې د اصولو عالمان له دې دلایلو خخه په اجمالي توګه بحث کوي، د هغوي پېژندنه کوي، حجت، د طلب ډولونه او ورڅخه د استنباط لارې چاري اصول بیانوي او د دوى په خپل مینځ کې مراتب او د تعارض په صورت کې د څینو په نورو د ترجیح قواعد خیری.

(۱) المنهاج : للبيضاوي

د فقهې د اصولو د علم د لوستلو موخه

د دې علم د زده کړې موخه له شرعی مصادرو (قرآن، سنت، اجماع او قیاس) خخه د احکامو د راوېستلو لارې چارې پېژندل دي، په داسې بنه چې شرعی احکام د علمي اصولو او ضوابطو پر اساس راوایستل شي، د بشري هوا هوس او مزاجونو خخه اغیزمن نه شي، خکه هر شرعی حکم قرآن، سنتو، اجماع او قیاس ته تکیه کوي، یا به په صراحة په هنو کې راغلې وي او یا به ورڅخه استنباط شوي وي. دا استنباط هر خوک سر ته نشي رسولۍ او نه په دې هکله د هر چا سليقوی تفسير او پوهه اعتبار لري، بلکې د شرعی احکامو استنباط خانګړي اصول لري چې په همدې علم کې بیان شوي.

همدا ډول د دې علم په زده کړه شخص کولای شي چې د فقهاءو د مذاهبو له دلایلو خخه خبر شي، د هغوي د استدلال لیاري وپېژني، او د مختلفو مذاهبو په لاملونو باندي خان پوه کړي چې ولې بې داسې نظریات وړاندې کړي.

همدارنګه د احکامو بدلون د حالاتو او وخت په بدلون باندي د دې علم په وسیله پېژندل کېږي، همدا علم دی چې فقهې او قانوني ستونزو ته د حل مناسبې لارې راپیدا کوي او نویو پېښیدونکو مسایلو ته (هغه چې بخوانه دي پېښې شوي) احکام راویاسي.

د دې علم په واسطه شخص د قرآن او سنتو په پوهه کې ثبت او پوخوالی تر لاسه کوي.

د فقهې د اصولو تراو د فقهې له علم سره

د فقهې په علم کې مسلمان خپل مکلفیتونه او مسؤولیتونه د خپل پروردگار، ټولنې او چاپېریال په وړاندې پېژني، چې خه شي د ده لپاره دي او خه پړي لازم دي، په دې توګه د اصولو د علم تراو د فقهې له علم سره داسې دي لکه د ونې د بېخ تراو له بناخونو سره يا د بنسټ (تهداد) تراو له ودانې سره. د فقهې اصول په شرعی دلائلو باندي د پوهې لپاره اساسی ضوابط او قواعد بیانوی، شخص ته د فقهې احکامو د استنباط لار پرانیزې او د دې ویدې ګرځوي چې د وضع شویو قواعدو په رزا کې د شرعی دلائلو خخه احکام راو کابوړي.

کله چې مور غواړو د لمانځه حکم له دليل خخه وپېژنو، د خو مقدمو پېژندلو ته اړتیا لرو:

۱- د شرعی احکامو پېژندل.

۲- د شرعی دلایلو (قرآن، سنت، اجماع او قیاس) اجمالي پېژندنه.

۳- له دې دلایلو خخه د حکم د راوېستلو لارو چارو پېژندنه.

- ٤- د دې پېژندنې چې د يو خه غوبنتل د امر په صيغې (وکړه) سره ترسره کېږي.
- ٥- مطلق امر چې د اباحت نښه پکې نه وي، د وجوه لپاره دی.
دا ټولې مقدمې د فقهې د اصولو د علم موضوعات دي.
له دې مقدمو وروسته قرآن ته ورگرخو، په قرآن کريم کې د لمانځه موضوع لټهوو، د پلتېنې وروسته دا آیت پیدا کړو چې الله تعالى فرمایلی: «اقيموا الصلاة» يعني لمونځونه سم اداء کړئ دا هغه مطلق امر دی چې له موږ نه د لمانځه کولو غوبنته کوي او موږ په دې پوهېرو چې لمونځ فرض دی. دا وروستي پوهه فقه ده، نو ویلای شو چې د فقهې اصول د فقهې د علم اساس دی او هغه فورمولونه دی چې په واسطه ېې له قرآن، سنتو، اجماع او قیاس خخه فقه راویستلاي شو.

فعاليت:

بيا همه ذکر شوي محسوس مثال ته رجوع وکړئ.
شرعی مصادر = ټوټه.
د اصول فقه علم = د درزی توب پوهه.
او د نجاري سره هم اصول فقه پر تله کړئ.



- ١- د فقهې اصول له دوو کلمو خخه د مرکب لفظ او د څانګړي علم د نوم په توګه راوېژنې.
- ٢- د فقهې د اصولو د علم موضوع خه شی ده؟ د خلورو اتفاقی او ځینو اختلافی دلایلو نومونه واخلی.
- ٣- د اصولو د علم له لوستلو خخه موخه خه ده؟
- ٤- د فقهې د اصولو د علم اړیکې د فقهې له علم سره د مثال په ترڅ کې بيان کړئ.

د فقهی د اصولو د علم پیدایښت او پراختیا

په تېر لوست کې مو د اصول فقه تعريف ، موضوع، موخه او له فقهی سره د دې علم اړیکه وېړنده، په دې لوست کې مور د دې علم له پیدایښت او پراختیا خخه بحث کوو او دې علم ته زمورو اړتیا لولو. له هر خه مخکې اړینه ده چې د اسلام د لومړي پراو د مسلمانانو وضعیت د دینی مکلفیتونو د پېژندلو په هکله معلومات ترلاسه کړو او په دې خان پوه کړو چې دوى د قرآن او سنتو په معنی او غوبښتو خنګه پوهیدل؟ او اجماع او قیاس په خه ډول مینځ ته راغل؟
له قرآن کريم او سنتو خخه د صحابه کرامو فهم

د شرعی احکامو لومړي مصدر قرآن کريم دی. مسلمانان د قرآن کريم په واسطه د خپلې عقیدې او شرعی مکلفیتونو ستره برخه پېژنۍ، چې د خه لپاره پیدا شوی او خه باید وکړي. رسول اکرم ﷺ قرآن کريم په خپلو اقوالو افعالو او تقریراتو سره تفسیر کړي.

قرآن کريم د عربو په ژبه نازل شوی، نو هغه چا چې د قرآن کريم د نزول په زمانه کې ژوند کاوه، د قرآن کريم په مفهوم پوهېدل، همدا راز پې د نبی کريم ﷺ په خبرو داسې پوهېدل، لکه خنګه چې مور او تاسو د خپلو ملګرو په خبرو پوهېږو، پرته له دې چې د ژې او اصولو قواعد په کتابونو کې ورته وګورو.

کله چې له مور خخه بنوونکي يا پلار د کوم کار د کولو يا نه کولو غوبښته وکړي، د دوى د غوبښټې په ډول پوهېرو چې ایا ټینګه غوبښته کوي او که سطحي، ایا په نه کولو يا کولو پې راته جزا راکوي او که نه؟ دا پرته له دې تشخيصه چې د دې غوبښټې ډول وېړنزو چې واجب ده که مستحب، مکروه ده که حرام. د لومړني نسل مسلمانان هم همدا راز وو. دوى د قرآن کريم په معنا پوهېدل د رسول الله ﷺ د خبرو خخه پې مطلب اخیسته پرته له دې چې د ژې او اصولو په قواعدو پوه شي.

کله به چې کومه پېښه رامنځ ته کېدہ رسول الله ﷺ د دوى په منځ کې موجود وو. د الله په حکم پې ورته حکم کاوه، دوى به د حکم د ټینګکار درجه له وينا او د موجودو نښو نښانو خخه پېژنله. په ځینو چارو به پې امر ورته کاوه، له ځینو خخه به پې منع کول، د ځینو چارو لور ته به پې ترغیبیول. داسې څېر لېر پېښېدل چې د کړو ویرو په شرعی صفاتو باندې تصریح وشي او وویل شی چې دا خیزونه فرض، سنت، مباح، مکروه يا حرام دي.

د اسلامي قلمرو له پراختيا خخه وروسته د احکامو استنباط

خه موده وروسته، کله چې د مسلمانانو د فتوحاتو لمن وغځډه او دېر عجمي ملکونه په اسلامي قلمرو کې راغل، دوى په عربي ژبه نه پوهېدل، نو دي ته اړتیا پیدا شوه خود عربي ژبې د زده کړې لپاره هغه قواعد کېږدي، چې د عقل او دود خخه اخیستل شوي وو، ترڅو خلک د خدای او رسول په مراد پوه شي. په همدي وخت کې د فقهې د اصولو علم وټوکېده.

د اجماع پیداينست

کله چې رسول الله ﷺ رحلت وکړ، د ده امت په ئينو مسائلو اجماع وکړه. د رسول الله ﷺ د وينا مطابق د ده امت په خطا نه سره یو خای کېږي. په دي مهال اجماع د شرعې د مصادر د دريم مصدر په توګه رامنځ ته شوه.

په قیاس کې پراخوالی

کله چې د اسلامي قلمرو دايره پراخه شوه، داسي نوي مسایل پیدا شول چې د رسول الله ﷺ په زمانه کې نه وو پېښ شوي. په قرآن او سنتو کې بې په صريح ډول حکم نه موندل کېده، نو د امت فقهاؤ له قرآن، سنت او اجماع خخه د احکامو په راویستلو کې اجتهاد وکړ. په داسي توګه چې نوي مسایل بې په مثال شويو ثابتو مسایلو قیاس کړل او په دي توګه د قیاس په نوم د شرعې احکامو خلورم مصدر رامنځ ته شو.

د اصولو د علم پیداينست

له قرآن او سنتو خخه په استنباط د اجماع په حقیقت او د قیاس په خرنګوالی کې د صحابه وو له پېږي خخه اختلاف راشروع او د وخت په تېريدو او د نويو مسایلو په زیاتېدو دي اختلاف علمي بنه غوره کړه. د هجرت په دویمه پېږي کې علاماو د احکامو د استنباط اصول وضع کړل او د فقهې د اصولو نوم بې ورباندي کېښود.

د فقهې اصولو علم ته اړتیا

کېدای شي خوک ووایي د اصولو علم ته د دي لپاره اړتیا نشته چې د اجتهاد دروازه تړې ده او د فقهې اصول په اجتهاد کې کارول کېږي، خو خپرونکي عالمان وايسي: د اجتهاد دروازه به د قیامت تر ورځې پوري د خه شرایطو لاندې خلاصه وي. اجتهاد د اصولو علم ته اړتیا لري نو د امت د ئينو علاماو لپاره د دي علم زده کړه لازمي ده، تر خو خلکو ته د هغوي مکلفيونه په ګوته شي.

كله چې علماوو د اجتهاد د دروازې د بندېدو فتوا ورکړي، په شرعی مسایلو کې ېې د ئینو جاهلانو جرأت ته کتلې. پرته له دې چې هغوي د اجتهاد ځانګړتياوي ولري، د اجتهاد دعواوې به ېې کولې.

هغه خوک چې د اجتهاد مرتبې ته نه وي رسپدلى، د هغوي لپاره هم د دې علم پېژندل ڪټور دي، څکه د امامانو د اقوالو ماخذونه او د دوى د مذهبونو بنسټونه پېژنۍ، د اصولو دعلم په زده کړه د هغوي د اقوالو تر مینځ پرتله او د دوى په منهجونو او لارو نوي مسایل تخریج کولای شي.

په دې توګه ويلاي شوله دې علم خخه د اسلامي شريعت په هکله په دريو عمده برخو کې ګټه اخيستل کېډاиш شي.

۱- هغه احکام چې د وخت او خای په بدلون بدليږي، که خه هم د پخوانيو فقهاءو و نظریات پکې موجود وي، خود وخت په تېرېدو نويو احکامو ته هم اړتیا ليدل کېږي.

۲- هغه نوي مسایل چې پخوا مطرح نه وو، لکه بانكونه، د شرکتونو ځینې ډولونه، ځینې طبی پوشتنې او نور، داسې مسایل هم نويو احکامو ته اړتیا لري.

۳- د مخکينيو فقهاءو د نظریاتو ترمنځ پرتله او په هغه کې حق ته نزدي نظر پیدا کول هم د فقهې د اصولو په علم ترسره کېږي.

د وضعی قوانینو پوهان هم د اصولو علم ته اړتیا لري

لكه خنګه چې د شرعی احکامو پوهان د اصولو علم ته اړتیا لري همدا ډول د وضعی قوانینو پوهان هم د اصولو علم ته اړتیا لري. هغه اصول او قواعد چې په دې علم کې لوستل کېږي، لکه قیاس او د هغه اصول، د نصوصو د تفسیر قواعد، په معانیوو باندې د الفاظو د دلالت لارې چارې او د مختلفو دلایلو ترمینځ د تعارض په صورت کې د هغوي تر مینځ ترجیح دا ټول د وضعی قوانینو دپوهانو په کاريږي. تر خو چې ورباندې پوهنه شي په خپل مسلک کې بریالی کیداиш شي.

له همدي امله د شرعیاتو او حقوقو په پوهنځيو کې د اصول فقهې مضمون لوستل کېږي. که قاضي، وکيل او یا د قانون استاد اصول فقهه ولولي، په خپله دنده کې به برالسې وي.

فالیت

آيا داسې پېښه مو يادیري چې کومه منازعه، جنجال د دوو معامله دارانو تر مینځ د عقد د الفاظو له تفسير خخه را توکېدلى وي؟

که نه درياديريو، نو کوشېن و کړئ چې په خپل خيال کې داسې يو جنجال راجور کړئ، بیا ېې په خپله کتابچه کې ولیکۍ او نورو ته ېې واوروئ. له لاندې مثال خخه ګټه واخلي. مثال: اشرف کريم ته وویل: زه دا موټر په سل زره افغانی درباندي پلورم، کريم وویل: زه ېې قبلووم، کله چې کريم د هغه د تسلیمولو غوبښته وکړه، اشرف وویل: زما مقصد په راتلونکي وخت کې وعده کول وو، خکه مې د مضارع لفظ کارولي. زه عقد پوره نه ګنم، په راتلونکې کې مې که زره شو موټر به درباندي پلورم او که نه، نه ېې درباندي پلورم.

د اصول فقه د علم د پراختیا مرحلې

د فقهې د اصولو علم د خپلې پراختیا په جريان کې له مختلفو مرحلو خخه تير شوي، چې په لاندې توګه بیانيري:

اصول فقه د اسلام په لومړي دور کې

کله چې موږ د رسول الله ﷺ زوند مطالعه کوو، داسې خه پکې پیدا کېږي چې هغه ﷺ د صحابه کرامو رضوان الله عليهم اجمعين اجتهاد تایید کړئ. په یو حدیث شریف کې راخي چې کله رسول الله ﷺ معاذ بن جبل یمن ته استاوه، ورته ېې وفرمایل: کله چې له کومې قضایي پېښې سره مخامنځ شی خه به کوی؟ معاذ ﷺ ورته وویل: زما پرېکړه به په قرآن کريم وي، پېغمبر ﷺ ورته وفرمایل: که پر قرآن کريم کې ونه موندل شي. وي ې وویل: د رسول الله ﷺ په ستون به فيصله کووم، بیا ېې ورته وفرمایل: که په ستون کې دې ونه موندله، څواب ېې ورکړ: بیا به اجتهاد کووم او کمی به پکې نه کووم، معاذ رضی الله تعالى عنه وي: رسول الله ﷺ زما سینه وټپوله او بیا ېې وفرمایل:

«ټوله ستاینه هغه الله لره ده، چې د رسول الله استازی ېې پر هغه خه بریالي کړ چې رسول الله ېې خوبنوی»^(۱)

۱ دا حدیث د خلکو په ژیو مشهور دی، امام ابن القیم په خپل کتاب (اعلام الموقعين) تحقیق پکې کړئ او د شهرت له کبله او همدار راز د خلکو د منلو له امله ېې اعتباری ګټلی او ویلی ېې دي: په خینو طرفو کې ېې سند متصل دي. (اعلام الموقعين ج ۱ ص ۲۰۲).

د مسلمانانو دويم خليفه عمر رض ابو موسى الاشعري ته يو ليک استولی چې په هغې کې د خلکو ترمنځ د پربکړي بنیادونه ذکر شوي، چې د تل لپاره د قضاء د اصولو لپاره اساسی مرجع ده. په دې کې لیکي: په هغو مسایلو کې چې ورکې زړه نازره شې او په قرآن او سنتو کې نه وي، خان بهنه ورباندي پوهه هغو ته ورته مثالونه پېژنه، بیا چاري يو پر بل قیاس کوه، چې الله ته خوبنې او حق ته نژدې درته بنکاره شي هغه پلې کوه. دا دواړه اثره په بنکاره د اجتہاد قواعد بیانوی او تائید بې کوي، حال دا چې اجتہاد د اصول فقهه مغز دی او دا علم په اجتہاد را خېږي.

د فقهې د اصولو علم د تابعینو په زمانه کې دې دور کې د پېښو او واقعاتو د ډېروالی له امله اجتہاد هم ډېر شو، داسې خلک پیدا شول چې یوازې په علم او فتوا بوخت وو. لکه سعید ابن المسبیب، ابراهیم النخعی، عطاء بن ابی رباح او داسې نور رحمهم الله تعالی، دوى ټولو په یوه مسأله کې د بنکاره نص دنه موجودیت په صورت کې خانګړې لارې چارې درلودلې، له قیاس، مصالحو او داسې نورو وسايلو خخه بې کار اخيست.

د فقهې د اصولو علم د مجتهدینو امامانو په زمانه کې د دویمي پېړۍ له پیل خخه وروسته د اجتہاد میتودونه، په بنکاره بنه یو تر بله ګوښي شول، د هر امام د استنباط قواعد د هغه په ذهن کې واضح وو چې د هغو په رنما کې به بې اجتہاد کاوو، لکه امام ابوحنیفه رحمه الله (۸۰ - ۱۵۰ هـ) چې په اجتہاد کې به بې لومړۍ په قرآن، بیا په سنتو تکیه کوله. که حکم به بې په هغو کې ونه موند، د صحابه وو فتاواوو ته به بې رجوع کوله، د هغوي تر مینځ اتفاقی مسایلو خخه نه تېرپدہ او که د دوى ترمینځ به اختلاف وو، نو په هغو کې به بې یو نظر غوره کاوو. د دوى له ویناواو پرته بې د تا بعینو په نظریو خان پابند نه ګانه. خکه هغه بې هم د خان په خیر بلل. که د کوم یوو نظر به بې خوبش شو، نو هغه به بې اخیسته او که نه، د قرآن او سنتو په رنما کې به بې په خپل نظر عمل کاوه.

همدا راز امام مالک رحمه الله تعالی (۹۳ - ۱۷۹ هـ) د شرعی احکامو په استنباط کې خپل اصول او ضوابط درلودل، چې له قرآن او احادیثو خخه بې وروسته د مدنی منورې خلکو عمل ته اعتبار ورکاوو. د مدنی کې د خلکو عمل د ده په نظر حجت وو او له هغې

خخه مخالفت ته بې جواز نه ورکاواو. همدا راز مرسله مصالح هم د نورو علمماوو په نسبت د امام مالک رحمه الله تعالى په نزد زیات معتر گړل شوي.

په دې توګه په دې پېړي کې ډیر فقهاء کرام موجود وو چې په اجتهاد کې بې ځانګړي تګلارې او اصول درلودل او په هغه روان وو، خود دوى د تګلارو معیارونه په ځانګړي کتاب کې نه وو راټهول شوي.

دا لپی همداشان روانه وو چې بیا امام شافعی رحمه الله تعالى (۱۵۰ - ۲۰۴هـ) راغي. ده د فقهې په اصولو کې لومړي کتاب د (الرسالة) په نوم ولیکه. په دې کتاب کې د دې علم اړونده دقیقې قضیې په سنه توګه بیان شوي چې د اصولو د علم تر ټولو پخوانی کتاب شمېرل کېږي او پر نورو اصولي موضوعاتو سرېږه اوامر، نواهي، بیان، خبر، نسخه او د قیاس د منصوصی علت حکم پکې خېړل شوي.^(۱)

فعالیت:

يو زده کوونکي دې د امام ابوحنیفه، بل دې د امام مالک او دریم دې د امام شافعی رحمه الله تعالى په هکله لنډ معلومات ورکړي.



- ۱- صحابه په قرآن او سنتو خنګه پوهېدل؟ آيا د فقهې د اصولو د علم په واسطه بې احکام ورڅخه راویستل او که په خپل ذوق او سلیقه؟
- ۲- د اسلامي قلمرو له پراخېدو وروسته د احکامو په استنباط کې خه بدلون راغي؟
- ۳- اجماع خه مهال رامنځته ته شوه؟ او قیاس خنګه پراخه شو؟
- ۴- د اصولو علم خنګه راپیدا شو؟
- ۵- د اصولو علم ته په کومو برخو کې اړتیا ده او خه ګټه لري؟
- ۶- داسې یو حدیث ووایاست چې د اجتهاد په اصولو او روا والي دلالت کوي.
- ۷- د عمر رض د هغه لیک لنډیز ولیکئ چې ابو موسی الاعشري ته بې استولی وو.
- ۸- د مجتهدینو امامانو د اجتهاد د اصولو په هکله خپل لنډ معلومات ولیکئ.
- ۹- د فقهې د اصولو لوړمنی کتاب خه نومیري، چا لیکلی او خه شی پکې خېړل شوي؟

(۱) مقدمة ابن خلدون ص ۴۵۵.

اوویشتم لوست

د فقهی د اصولو مدارس

د فقهی د اصولو له مدارسو خخه هغه میتودونه او تګلارې مراد دي چې زمور د اصولو علماءو کارولی او زمور د اصولو کتابونه ورباندې مشتمل دي. دا تګلارې درپو ډولو ته وېشلای شو:

- ۱- د فقهاوو مدرسه.
- ۲- د اصولیانو مدرسه.
- ۳- د پورتنيو دواړو تګلارو یوځای کوونکې مدرسه.

لومړۍ: د فقهاوو مدرسه

ددې مدرسې پیروانو د فقهی فرعی مسایل راټول کړل، یو بل ته ورته مسألو ته ېې کله اصول جوړ کړل. داسې ېې وپتله چې دا اصول د مجتهاهینو امامانو په ذهن کې وو او د هغو پر بنسټ ېې دا فرعی احکام استنباط کړي. نو په دې مدرسه کې فقهی فروع له اصولو خخه مخکې منځ ته راغلي. یا د فروعو د استقراء په نتیجه کې د هغو لپاره اصول استنباط شوي.

دې تګلارې ته حنفي فقهاوو ډپر خدمتونه کړي، چې اوس ېې د حنفي تګلارې په نوم شهرت موندلی.

ددې تګلارې تعقیبونکې حینې مشهور کتابونه دادي:

- ۱- اصول الجصاص، د امام ابوبکر احمد بن علي رازی جصاص (متوفی: ۳۷۰ هـ) لیکنه.
- ۲- کنز الوصول الی معرفة الأصول، د امام فخرالاسلام علي بن محمد بزدوي (متوفی: ۴۸۲ هـ) لیکنه.
- ۳- اصول السرخسي، د امام ابوبکر محمد بن احمد بن سهل سرخسي (متوفی: ۴۸۳ هـ) لیکنه.

دویم: د اصولیانو مدرسه

دې مدرسې - چې د متکلمینو مدرسه هم ورته وايېي - د فقهی له فروعاتو پرته یوازي د اصولی قاعدو پیاوړتیا ته پام اړولي. که خه هم ددې مدرسې زیاتره پیروان د شافعی مذهب علماء دی، خو په دې مدرسه کې د مذهبی تراو اغېز ډپر کم لیدل کېږي. خرنګه چې د فقهی فرعی مسایل د اصولی قاعدو پر بنسټ راویستل کېږي، نو غوره داده چې دا قاعدي خپلواکه او مستقلې وي.

ددي مدرسي خيني مشهور كتابونه په لاندي چول دي:

- ١- الممع، د امام ابواسحاق شيرازي (متوفي: ٤٧٦ هـ) ليکنه.
- ٢- المستصفى، د امام حجة الاسلام ابوحامد محمد غزالى (متوفي: ٥٠٥ هـ) ليکنه.
- ٣- الاحكام في أصول الأحكام، د امام سيف الدين آمدي (متوفي: ٦٣١ هـ) ليکنه.
- ٤- المحصول، د امام فخرالدين رازى (متوفي: ٦٠٦ هـ) ليکنه.

درېم: د فقهاءو او اصوليانو د تګلارو یوځای کوونکې مدرسه

پدې کې شک نشته چې لوړنې دواړه مدرسي یو لړښېنې او مثبت ټکي لري. هرې یوه ېې دا سې خانګړ تیاوې لري چې په بله کې نه لېدل کېږي. پر همدي بنسته خينو علماءو د اصولو دا سې كتابونه ولیکل چې د دواړو مدرسونه نظریات ېې پکې راټول او یوه تګلاره ېې تري جوړه کړه.

ددي مدرسي مهم كتابونه دادي:

- ١- بديع النظم الجامع بين كتابي البزدوي والإحكام، د امام مظفرالدين احمد بن علي ساعاتي حنفي (متوفي: ٦٤٩ هـ) ليکنه.
- ٢- التنقیح و شرح التوضیح، د صدرالشريعة عبدالله بن مسعود حنفي (متوفي: ٧٤٧ هـ) ليکنه.
- ٣- شرح التوضیح، د شيخ سعد الدين عمر تفتازاني شافعی (متوفي: ٧٩٢ هـ) ليکنه.
- ٤- التحریر، د ابن الهمام حنفي (متوفي: ٨٦١ هـ) ليکنه او التقریر شرح التحریر، د ليکوال د شاگرد، محمد بن امير الحاج (متوفي: ٨٧٩ هـ) ليکنه.
- ٥- مسلم الثبوت، د محب الله بن عبد الشكور بهاري (متوفي: ١١١٩ هـ) ليکنه.



- ١- د فقهې د اصولو مدارس خو دي؟ نومونه ېې واخلي.
- ٢- د هري مدرسي خانګړ تیاوې بيان کړئ.
- ٣- د اصولي مسایلو په خپرنه کې د فقهاءو او متکلمينو میتودونه پرتله کړئ او هم د متکلمينو خانګړ تیاوې بيان کړئ. همدا راز د دواړو ډلو د خينو كتابونو نومونه هم واخلي.
- ٤- ولې خينو اصوليانو د فقهاءو او متکلمين د تګلارو د یو کولو په اړه كتابونه ولیکل؟ په دې اړه د درې كتابونو نومونه واخلي.

کورني دنده:

په لوست کې د یادو شویو كتابونو پرته د اصولو د علم د نورو شپرو كتابونو نومونه ولیکي.

اٹھ ویشتم لوست

د اسلامی شریعت مصادر (ماخذ)

د اسلامي شريعت خلور مصادر دي چې قرآن کريم او سنت نبوی یې اصلی او لوړمنې مصادر دي او اجماع او قیاس په دویم مرحله کې څای لري. په دې لوست کې به د قرآن کريم په اړه معلومات درکړو.

الله جل جلاله پر خپل پیغمبر قرآن کریم را نازل کری او وہ قرآن کبی یہی دژوندانہ لاری چاری ٹاکلی۔ اللہ ﷺ پر خپل کتاب کبی د انسانانو لپاره عقیدہ، عبادت، دژوندانہ نظام او نور یوں هغہ شیان روشنانہ کری چی انسانان ورتہ د دنیا او آخرت پہ هکله اپریا لری۔ کہ چیری انسانان ایمان راویری، د قرآن کریم پر لاربیوونو خان پوہ کری او ورباندی عمل و کری نو له شکه پر ته به د انسانیت لورو درجو ته ورسیری۔

قرآن کریم د شریعت لومبری مصادر دی

الله جل جلاله فرمایی: «وَأَنْ احْكُمْ بِيَّنَهُمْ بِمَا أَنْزَلَ اللَّهُ وَلَا تَتَّبِعْ أَهْوَاءِهِمْ وَاحْذَرُهُمْ أَنْ يَقْتُلُوكُمْ عَنْ بَعْضِ مَا أَنْزَلَ اللَّهُ إِلَيْكُمْ فَإِنْ تَوَلُّوْا فَاعْلَمْ أَنَّمَا يُرِيدُ اللَّهُ أَنْ يُصِيبَهُمْ بِبَعْضِ ذُنُوبِهِمْ وَإِنْ كَثِيرًا مِنَ النَّاسِ لَفَاسِقُونَ أَفَحُكْمُ الْجَاهِلِيَّةِ يَعْغُونَ وَمَنْ أَحْسَنْ مِنَ اللَّهِ حُكْمًا لِقَوْمٍ يُوقَنُونَ» [المائدة: ٤٩-٥٠]

زیاره: نو ای محمده ﷺ، ته د الله له نازل کپي قانون سره سم ددې خلکو د چارو فيصله وکړه او د هغو د خواهشاتو پیروي مه کوه. پام کوه چې دا خلک تا په فتنه کې وانه چوي. دیوې ذرې په اندازه هم له هغه هدایت نه وانه وري چې الله تاته درلېږلی دي. که دوى ورڅخه مخ واپروي نو وپوهېره چې الله ﷺ ددوی د خینو ګناهونو په مجازات کې په غم کې ددوی د لتاپولو اراده کپې ده او دا حقیقت دی چې دا خلک زیاتره فاسقان دي. (که دوى د خدای له قانون خخه مخ اپروي) نو آيا بیا د جاهلیت فيصله غواړي؟ په داسې حال کې کوم خلک چې پر الله ﷺ باور لري د هغو په نزد له الله نه بل غوره فيصله کوونکي هیڅ نشته.

قرآن کريم د شريعت د دلائلو بنسته دي. د شريعت نور دلائل لکه سنت، اجماع او قياس له قرآن خخه اخيستل شوي او د حججت ثبوت يبي پر قرآن کريم ولاپ دي.

قرآنکریم د فقهی احکامو لومړی مصدر دی.

قرآنکریم د بشريت لارښود دي، د انسانیت د اصلاح لپاره زرينې لارښوونې لري ترڅو انسانان له هلاکت خخه وړغوري، دغه لارښوونې هر اړخیز دي. د عقیدي اصلاح، د

اخلاقو اصلاح او همدا راز د عبرت په موخه د پخوانیو امتونوکیسې په قرآنکریم کې راغلي دي. خو د فقهی احکامو آیتونه يې پنځه سوو ته رسیری چې له هغو خخه فقهی احکام استباط کيوري.
د قرآن کریم تعريف

که خه هم قرآن کریم د زیات شهرت له امله تعريف ته اړتیا نه لري، خو بیا هم اصولیانو د قرآن تعريف ته پام اړولی او په دې هکله يې داسې ویلي: «هو القرآن المنزل على رسول الله ﷺ المكتوب في المصاحف المنقول عن النبي ﷺ نقلًا متواترًا بلا شبهة» قرآن کریم پر رسول الله ﷺ هغه نازل شوي کتاب دی چې په سپارو کې ليکل شوي او له کومې شبې پرته په متواتر ډول له رسول الله ﷺ خخه نقل شوي.

د قرآن کریم په اړه باید په لاندې ټکو وپوهیرو
لومړۍ: قرآن کریم یوازې همغه کتاب ته ویل کیږي چې پر محمد ﷺ نازل شوي. په دې بنستې نورو اسماني کتابونو، لکه تورات او انجليل ته چې پر محمد ﷺ نه دی نازل شوي، قرآن کریم نشو ويلاي.

دویم: د لفظ او معنا دواړو مجموعې ته قرآن ویل کيوري. په تعريف کې د المکتوب ټکي د (ثابت) په معنا دی. دا ځکه چې په پاڼو کې مور ته یوازې ټکي بنکاري. نه لفظ اورو او نه معنا وينو، بلکې لفظ او معنا پدې ټکو کې پراته او غښتي دي. نو ويلاي شو چې د قرآن کریم لفظ په حقيقې ډول ثابت دی او معنا يې په تقدیري توګه په ټکو کې پرته ده.
درېم: قرآن کریم مور ته په متواتر ډول رارسېدلی، یعنې داسې یوه ټولی تر موره رارسولي چې په درواغو باندې د هغوی توافق او یووالی ناشونی دی. دا ځکه چې د شمېر پر څېروالی سربېره هغوی له یوې سيمې او یو قوم خخه هم نه دي. دا توواتر د قرآن کریم د نقلولو په ټولو پړاوونو کې موجود دي. لومړۍ، وروستۍ او منځنۍ پړاو د توواتر له نظره هیڅ توپیر سره نه لري او ټول سره یو برابر دي.

پدې بنستې هغه قراءتونه چې په متواتر ډول ندي رانقل شوي، له قرآن کریم خخه نه شمېرل کيوري، لکه د عبدالله بن مسعود خخه په روایت شوي قراءت کې چې د **﴿فَمَنْ لَمْ يَجِدْ فَصَيَّامُ ثَلَاثَةِ أَيَّامٍ﴾** [البقرة: ۱۹۶، المائدۃ: ۸۹] په پای کې د (متتابعات) ټکي ورزیات شوي. علما وايې چې پدې قراءت کې د (متتابعات) ټکي د عبدالله بن مسعود له پلوه د (ثلاثة أيام) تفسیر دي او د قرآن له الفاظو خخه نه شمېرل کيوري.

خلورم: قرآن کريم د الله تعالى له ژمنې سره سم له زياتونې او کمونې خخه محفوظ دی.
الله ﷺ فرمایي: «إِنَّا نَحْنُ نَزَّلْنَا الْذِكْرَ وَإِنَّا لَهُ لَحَافِظُونَ» [الحجر: ۹] ژياړه: موږ پر تا قرآن
نازل کړي او موږ پېچله د هغې ساتونکي يو.

په قرآن کريم کې د خلکو له خوا، نه کومه زياتونه او کمونه رامنځته شوې او نه خوک
ددې توان لري چې په قرآن کريم کې زياتوالی او نقصان راولي. دا ځکه چې الله ﷺ
پېچله د قرآن کريم د ساتې او حفاظت ژمنه کړي.

پنځم: قرآن کريم معجز کتاب دی او هېڅ بشر نشي کولای چې د قرآن په خبر کتاب
وليکي. الله ﷺ فرمایي: «فَلَمَنِ اجْتَمَعَتِ الْأَئْمَنُ وَالْجِنُ عَلَى أَنْ يَأْتُوا بِمِثْلٍ هَذَا الْقُرْآنُ لَا يَأْتُونَ
بِمِثْلِهِ وَلَوْ كَانَ بَعْضُهُمْ لِيَعْضِلُ ظَهِيرًا» [الإسراء: ۸۸].

ژياړه: ووایه (ای محمده) که انسانان او پېړيان ټول لاسونه يو کړي او ددغه قرآن غونډي
د کوم شي د راړولو هڅه وکړي، نو رابه یې نشي وړلای، که ټول يو له بل سره مرسته
وکړي هم.

فعالیت

په قرآن کريم کې د بقره سورت درويشتم او د هود سورت ديارلسم آيت ولولئ او د
قرآن کريم د هغې تحدي او ننګونې په اړه معلومات ورکړئ چې قرآن کريم عربو ته د
قرآن کريم په خبر کتاب جوړولو په اړه اعلان کړي وه.

د قرآن د اعجاز اړخونه

د قرآن کريم لوړۍ اعجاز دا وو چې په خپل بلاغت سره یې ټول عرب حیران کړل،
ځکه هغوي پخوا هیڅکله دومره له بلاغته ډک کلام نه وو اورېدلې.

سره له دې چې قرآن په یوه نالوستي شخص نازل شوی، خو د ژوند لپاره یې داسي نظام
وړاندې کړ چې تل پر بل هر نظام لوړ او پورته دی. دا نظام په هغو اعتقادی اصولو،
عملی احکامو او لوړو اخلاقی ارزښتونو مشتمل دی چې بشر ورته ټینګه اړتیا لري او په
ټولنه کې امن، پراخي، نېکمرغې او ډاډ رامنځته کولی شي. که چېږي قرآن د الله ﷺ
کلام نه واي او پیغمبر ﷺ له خانه جوړ کړي واي، نو هرو مرو به پکې نکر او اختلاف
موجود وو.

دا هم د قران کريم اعجاز دی چې عرب یې د پخوانیو امتونو له هغو پېښو خبر کړل چې
دوی یې په اړه هیڅ معلومات نه درلودل. الله ﷺ په دې اړه فرمایي: «تِلْكَ مِنْ أَنْبَاءِ الْغَيْبِ

لُوْحِيَّهَا إِلَيْكَ مَا كُنْتَ تَعْلَمُهَا أَنْتَ وَلَا قَوْمُكَ مِنْ قَبْلِ هَذَا فَاصْسِرْ إِنَّ الْعَاقِبَةَ لِلْمُتَّقِينَ》 [هود: ٤٩].

ڇياوه: (اي محمده ﷺ) دا غيري خبرونه دي چي مور ڀي تاته وحى کوو. له دي نه مخکي نه ته ورباندي پوهبدلي، نه ستا قوم، نو صبر وکړه، راتلونکي د پرهپز ګارانو (په ګټه) دي. د قرآن کريم بل اعجاز دا دي چي په راتلونکي کي د پېښېدونکو واقعاتو په اړه ڀي خلکو ته خبر ورکړ. دا پېښې وروسته د قرآن له وينا سره سمې رامنځته شوي. د الله ﷺ دا وينا له همي جملې خخه ده چي فرمائي: «إِنَّمَا غُلَيْتِ الرُّؤْمَ فِي أَدْنَى الْأَرْضِ وَهُمْ مِنْ بَعْدِ غَلَبِهِمْ سَيَعْلَمُونَ فِي بِصْعِ سِينِ لِلَّهِ الْأَمْرِ مِنْ قَبْلُ وَمِنْ بَعْدُ وَيَوْمَئِذٍ يَفْرَحُ الْمُؤْمِنُونَ» [الروم: ١ - ٤].

ڇياوه: ا-ل-م. روميان مغلوب شوي دي. په نوردي هيواډ کي او له خپل دغه مغلوبويالي نه وروسته به هغوي برلاسي شي. په خو ګلونو کي دنه، يوازي د الله واک دی مخکي هم او په وروسته کي هم او دا به هغه ورڅ وي چي خوشحاله به شي مسلمانان.

همدا راز قرآن کريم څينو داسي علمي حقايو تو اشاره کړي چي ساينس اوس ثابت کړل، الله ﷺ فرمائي: «أَوْلُمْ يَرَ الَّذِينَ كَفَرُوا أَنَّ السَّمَاوَاتِ وَالْأَرْضَ كَائِنَاتٌ رَّتِيقًا فَعَتَقْنَا هُمَا وَجَعَلْنَا مِنَ الْمَاءِ كُلًّا شَيْءٌ حَيٌّ أَفَلَا يُؤْمِنُونَ» [الأنبياء: ٣٠].

ڇياوه: آيا هغه کسان چي کافران دي، غور نه کوي چي دغه ټول اسمانونه او خمکه یو له بل سره نشيتي وو، بيا مور دوى دواړه بيل کړل او له اوړو نه مو هر ژوندي شي پيدا کړ. آيا هغوي (زمور دغه خلاقيت) نه مني؟

فعالیت

لاندي آيتونه په قرآن کريم کي پيدا او پر معنا ڀي خانونه پوه کړئ:

- «وَالسَّمَاءَ بَثَّيْنَاهَا بِأَيْدٍ وَإِنَّا لَمُوسِعُونَ وَالْأَرْضَ فَرَشَنَاهَا فَنِعْمَ الْمَاهِدُونَ وَمَنْ كُلَّ شَيْءٍ خَلَقْنَا زَوْجَيْنِ لَعَلَّكُمْ تَذَكَّرُونَ» [الذاريات: ٤٧ - ٤٩]

- «وَلَقَدْ خَلَقْنَا الْإِنْسَانَ مِنْ سُلَالَةٍ مِنْ طِينٍ ثُمَّ جَعَلْنَاهُ نُطْفَةً فِي قَرَارٍ مَكِينٍ ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظَامًا فَكَسَوْنَا الْعِظَامَ لَحْمًا ثُمَّ أَنْشَأْنَاهُ خَلْقًا آخَرَ فَتَبَارَكَ اللَّهُ أَحْسَنُ الْخَالِقِينَ» [المؤمنون: ١٢ - ١٤]

په پورتنيو آيتونو کي د اعجاز په اړه وغږيرئ.

د قرآن کريم ثبوت قطعي دي

الله ﷺ فرمایي: «إِنَّا لَحْنُ نَزَّلْنَا الَّذِكْرَ وَإِنَّا لَهُ لَحَافِظُونَ» [الحجر: ۹] ژباره: مورد پر تا قرآن نازل کري او مور پخچله د هغې ساتونکي يو.

په دي کې هيچ شک نشته چې الله پاک د قرآن د ساتني ژمنه پوره کړي. قرآن کريم له يو نسل خخه بل نسل ته په توادر سره تر موره رارسېدلی. رسول الله ﷺ قرآن کريم په يادو زده کړ او له وفاته وړاندې بې جبريل عليه السلام ته واورولو. اصحابو له رسول الله ﷺ خخه قرآن زده کړ او تابعینو بيا له اصحابو د قرآن زده کړه کوله. د قرآن کريم د زده کړي دا لپي تر نن ورځي روانه ده^(۱).

محمد بن نظام الدين انصاري وايي: اهل سنت والجماعت په دي اتفاق کړي چې په سورتونو کې په ترتیب سره د آيتونو کېښو دل د پیغمبر ﷺ په امر تر سره شوي او په دي خبره هم اجماع شوې چې قرآن کريم له شکه پرته په متواتر ډول له رسول الله ﷺ خخه رانقل شوي^(۲).

په متواتر ډول د قرآن کريم رانقلېدلو معنا دا ده چې قرآن قطعي السندي دی. په متواترو او قطعي اسنادو کې د شک خای نشته. د قرآن کريم معتبر قراءتونه ټهول متواتر دی. د غیرمتواترو يا شادو قراءتونو موجودیت کومه ستونه نه ده. پر دي سربېره د متواترو قراءتونو سره د شادو قراءتونو اختلاف د قراءت په متن کې نه، بلکې د قراءت په شکل کې دی. الله پاک د قرآن کريم ثبوت له شک خخه خوندي کړي. قرآن د فقهې بنست او هغه تله ده چې د فقهې احکام پرې تلل کيري. نو کله چې د یوه حکم دليل د قرآن آيت وي، د دليل د ثبوت او سند په اړه خپنې ته اړتیا نشته، حکه چې قرآن قطعي الثبوت دی. په دي توګه که د قرآن کريم په دليلونو کې خپنې کيري نو هغه به د دلالت له پلوه وي نه د ثبوت او سند له پلوه.



- ۱- قرآن تعريف کړئ او هم روښانه کړئ چې آیا قرآن د الفاظو نوم دی، که د معنا، او که د دواړو؟
- ۲- متواتر روایت خه ته وايي او په آحادو روایتونو نقل شوي قراءتونه قرآن بلل کيري که نه؟
- ۳- د قرآن د اعجاز په اړخونو ریا واچوئ.

(۱) په دي هکله وګوره: د غزالی کتاب: المستصنفی ۱۰۱/۱ او د علامة عبد العلی محمد بن نظام الدين الأنصاري کتاب:

فواتح الرحموت شرح مسلم الثبوت في أصول الفقه ۱۳ دار الفكر، بيروت - لبنان.

(۲) فواتح الرحموت ۱۳-۱۲/۲.

نهه ويشتم لوست

د قرآن کريم حکمونه

په قرآن کريم کې بېلا بېل حکمونه موجود دي چې کولای شو په درېبو چولو يې ووبشو.
لومړۍ: هغه احکام دي چې له عقیدې سره تراو لري، لکه پر الله ﷺ ايمان، پر ملايکو
ايمان، پر کتابونو، رسولانو او د آخرت پر ورڅ ايمان چې د توحید په کتابونو کې
ورباندي خبرې کيږي.

دويم: هغه احکام چې د نفسونو په پاکولو پوري اړه لري، د دوى خويونه د کمال لور ته
بيايني، دا ډول د اخلاقې احکامو په نوم ياديرې او د خيړنې خای يې د اخلاقو علم دي.
دریم: هغه حکمونه چې د مکلفو انسانو په عملونو او ویناوو پوري اړه لري او د فقهې
په نامه ياديرې. دا حکمونه ډېر ډولونه لري چې په لاندې توګه دي:
أ- عبادتونه: لکه لمونځ، روزه او نور چې د ادا کولو موخته يې له الله ﷺ سره اړيکې
تینګول دي.

ب- د کورنۍ احکام: لکه نکاح، طلاق، نسب، میراث، تفقه او داسې نور.
ج- د معلماتو احکام: لکه د اخیستلو او خرڅولو بېلا بېل ډولونه او د هغې اړونده مسایل.
د- د جنایتونو او سزاګانو احکام: لکه د حدودو، قصاص او تعزیرونو جرمونه او د هغوي
سزاګانې. دي ډول احکامو ته په شريعت کې د جنایاتو فقه وايې چې موخته يې د دین،
خان، ناموس، عقل او شتمنيو ساتنه ده.
ه- د قضا، ګواهی او سوګند احکام: ددي فقهې موخته د خلکو تر منځ په عدالت
پرېکړه کول دي.

و- د دولت اړونده احکام: د فقهې په دي خانګه کې د حکومت او اتباعو په حقوقو او
مسئلېتونو خبرې کيږي او د اساسې قانون موضوعات پکې بیانېږي.

ز- له نورو دولتونو سره د اسلامي دولت اړيکې: د فقهې دا حکمونه د سولې او جګړې
پر مهال له نورو دولتونو سره د اسلامي حکومت اړيکې بیانوی. همدا راز د اسلامي دولت
دننه له پرديو سره، چې د مستأمنینو په نامه ياديرې، اړيکې روښانوی.

ح- اقتصادي حکمونه: دا حکمونه د دولت د مالي سرچینو، لګښتونو او د بدایانو په مالونو
کې د بې وزلو د حقوقو اړونده چارې تنظيموي.

په قرآن کريم کې د احکامو بیان الله ﷺ فرمایي: **﴿وَنَزَّلْنَا عَلَيْكَ الْكِتَابَ تِبْيَانًا لِكُلِّ شَيْءٍ وَهُدًى وَرَحْمَةً وَبُشْرَى لِلْمُسْلِمِينَ﴾** [النحل: ٨٩] ژیاره: مورد غه کتاب پر تا نازل کړي دی چې په بشکاره د هر شي خرګندوونکی دی او د هغو خلکو لپاره هدایت، رحمت او زېرى دی چې امر منلو ته یې غاړه ایښې.

همدا راز په بل خای کې فرمایي: **﴿مَا فَرَّطْنَا فِي الْكِتَابِ مِنْ شَيْءٍ﴾** [الأنعام: ٣٨]. ژیاره: مورد په دې کتاب کې خه نیمگړ تیا نه ده پرېښې.

په قرآن کې د احکامو د بیان طریقې

په قرآن کريم کې د ټولو احکامو بیان شوی دی خو دا احکام په درې طریقو بیان شوي:

لومړۍ: د شریعت د عمومي قاعدو او بنسټونو بیانول.

دویم: په مجمله توګه د احکامو بیانول.

درېم: په تفصیلي توګه د احکامو بیانول.

لومړۍ ډول: د شریعت د هغو عمومي قاعدو او اصولو یادونه چې د احکامو د راویستلو او تشریع بنسټ بلل کېږي. د دې اصولو یو خو بېلګې په لاندې ډول دي:

د شورا قاعده: الله ﷺ فرمایي: **﴿وَأَمْرُهُمْ شُورَىٰ يَنِئُهُمْ﴾** [الشورى: ٣٨]، په بل خای کې فرمایي: **﴿وَشَارِذُهُمْ فِي الْأَمْرِ﴾** [آل عمران: ١٥٩]

د عدالت لزوم: الله ﷺ فرمایي: **﴿إِنَّ اللَّهَ يَأْمُرُ بِالْعَدْلِ﴾** [النحل: ٩٠]، الله تعالى په عدل امر کوي.

په همدي توګه په بل خای کې فرمایي: **﴿إِنَّ اللَّهَ يَأْمُرُ كُمْ أَنْ تُؤْدُوا الْأُمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ﴾** [النساء: ٥٨]، الله تعالى تاسو ته د امانتونو(په هکله)، خاوندانو ته د سپارلو امر کوي، او د دې چې کله د خلکو تر مینځ پريکړه کوئ نو په عدل به ې کوي.

د بل چا په گناه خوک نه نیول کیری: په دې اړه الله ﷺ فرمایي: **﴿وَلَا تَكْسِبُ كُلُّ نَفْسٍ إِلَّا عَلَيْهَا وَلَا تَرُدُّ وَازِرَةً وَرُزْ أُخْرَى﴾** [الأنعام: ۱۶۴]، د هیڅ نفس کسب (لاس ته راوړنې) له ده پرته په بل چا نه حسابیري، او هیڅ پیتني پورته کوونکي د بل چا پیتني نه پورته کوي. سزا به د گناه په کچه وي: د الله پاک وينا ده: **﴿وَجَزَاءُ سَيِّئَةٍ مِثْلُهَا﴾** [الشورى: ۴۰]، د بدی جزا د هغه په چول بدی ده.

د خلکو د مالونو حرمت او د اخیستلو خرڅولو رووالی: **﴿يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً عَنْ تَرَاضٍ مِنْكُمْ﴾** [النساء: ۲۹]، اى مؤمنانو په خپل منځ کې يو د بل مالونه په باطله سره مه خورئ، مګر که ستاسو په رضا تجارت وي. د سود او قمار حراموالی او د هر هغه خبناک او خوراک حراموالی چې د انسان بدن ته زیان رسوي. په دې اړه د الله پاک وينا ده چې: **﴿وَأَحَلَ اللَّهُ الْبَيْعَ وَحَرَمَ الرِّبَا﴾** [البقرة: ۲۷۵]، او الله تعالى بيعه روا او سود ېې حرام کړي.

همدا راز فرمایي: **﴿يَا أَيُّهَا الَّذِينَ آمَنُوا إِنَّمَا الْحَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِنْ عَمَلِ الشَّيْطَانِ فَاجْتَنِبُوهُ لَعِلَّكُمْ تُفْلِحُونَ﴾** [المائدة: ۹۰]، اى مؤمنانو شراب، قمار، بتان او غشي اچول پليتي ده له شیطاني چارو خخه دي، نو ځان ورڅخه وساتي، خو بریالي شي. د بنیگړي په کارونو کې له يو بل سره مرسته: د تولو هغو کارونو ترسره کول چې د امت بنیکړه پکې وي. همدا راز د بدیو او ظلم په کارونو کې له مرستې کولو خخه ځان ژغورل. الله پاک فرمایي: **﴿وَتَعَاوَنُوا عَلَى الْبِرِّ وَالْتَّقْوَى وَلَا تَعَاوَنُوا عَلَى الْإِلَاثِ وَالْعُدُونَ﴾** [المائدة: ۲]، او يو له بل سره په نېکۍ او پرهیز ګاري کې مرسته وکړئ او په گناه او تېري کې يو له بل سره مرسته مه کړئ.

د ژمنو پوره کول: په دې اړه الله تعالى فرمایي: **﴿يَا أَيُّهَا الَّذِينَ آمَنُوا أُوفُوا بِالْعُقُودِ﴾** [المائدة: ۱]، اى مؤمنانو په تړونونو وفا وکړئ.

د تګي او خیانت حراموالی: الله پاک فرمایي: **﴿وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتَدْلُوا بِهَا إِلَى الْحُكَمِ لِتَأْكُلُوا فَرِيقًا مِنْ أَمْوَالِ النَّاسِ بِالْإِثْمِ وَأَثْمُمْ تَعْلَمُونَ﴾** [البقرة: ۱۸۸]، په خپلو منځونو کې يو د بل مال په باطله مه سره خورئ، او حاکمانو ته ېې د دې پاره مه ور وړاندې کوئ چې د خلکو یوه برخه مال په گناه و خورئ، سره له دې چې پوهېږي.

له گناه پرته آسانی غوره کول: په دې هکله په قرآن کريم کې داسې راغلي: **﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾** [البقرة: ۱۸۵]، الله تعالى په تاسو د اسانۍ اراده لري، او په تاسو د سختي اراده نه لري.

بل خای فرمایي: **﴿يُرِيدُ اللَّهُ أَنْ يُخَفِّفَ عَنْكُمْ وَحْلَقَ الْإِنْسَانُ ضَعِيفًا﴾** [النساء: ۲۸]، الله تعالى اراده لري چې په تاسو اسانۍ راولي او انسان ضعيف پیدا شوي.

همدا راز فرمایي: **﴿وَمَا جَعَلَ عَلَيْكُمْ فِي الدِّينِ مِنْ حَرَجٍ﴾** [الحج: ۷۸]، او په دین کې پې په تاسو سختي نه ده لازمه کړي.

د اړتیا پر مهال د حرامو رووالۍ: په دې هکله د الله پاک وینا ده چې: **﴿فَمَنِ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ إِنَّ اللَّهَ غَفُورٌ رَّحِيمٌ﴾** [البقرة: ۱۷۳]، خوک چې (د حرامو خورلو ته) اړ شي او سرکشي او تپري کوونکي نه وي نو هیڅ گناه ورباندي نشته (چې د ضرورت په اندازه ورڅخه ګټه واخلي) پې شکه الله بنبونکي او مهربان دي.

د عمومي اصولو او قاعدو په توګه د خينو احکامو بیانول د شریعت د پراخواли لامل شوي او اسلامي شریعت ته دا وړتیا ورپه برخه کوي چې د نویو پېښیدونکو مسایلو لپاره د حل مناسبې لاري په ګوته کړي.

فعاليت

د الله پاک ددي وینا له مخې: **﴿إِنَّ اللَّهَ يَأْمُرُ بِالْعَدْلِ﴾** [النحل: ۹۰] قرآن کريم د عدالت بنسبت دي. کورني، ټکاونډيانو او ټولګيکيالو سره په تعامل او د ژوند په ټولو چارو کې د عدالت د تطبيق په اړه وغږيږي.

هر زده کوونکي دې د عدالت د تطبيقولو په اړه یو ژوندی مثال پخپله کتابچه کې وليکي او ملګرو ته دې یې وړاندې کړي.

دویم ډول: په مجمله توګه د احکامو بیانول.
قرآن خینې احکام مجمل بیان کړي، په داسې توګه چې بیان ته اړتیا لري، لکه د لمانځ، زکات، حج او سود احکام.

دا احکام په مجلمل او لنډ چول په قرآن کریم کې راغلي خو پیغمبر ﷺ د خپلو ویناوو او عملونو په وسیله هغه روښانه کړي. ددوی ارکان، شرطونه او اړونده ټول آداب او مسایل ېې بیان کړي.

درېم چول: په تفصیلی توګه د احکامو بیانول.
تفصیلی احکام په قرآن کریم کې لږ دي، چې بېلګې ېې د میراث اندازې، د طلاق او لعان خرنګوالی، د محرومو بشو بیان او داسې نور دي.



- ۱- د قرآن کریم احکام په درې چوله دي. هر چول ېې له مثال سره بیان کړئ.
- ۲- په قرآن کریم کې د پنځو عملی حکمونو په اړه هراړخیزه رنځوا چوئ.
- ۳- احکامو لره د قرآن بیان په درې چوله دي، شرحه ېې کړئ او بېلګې ېې هم ولیکۍ.

نبوی سنت

د اسلامي شريعت له مصادرو خخه دويم مصدر نبوی سنت دی. سنت خه ته ويل کيوي؟ په قرآن کې د سنتو د حجيت دليلونه کوم دي؟ او سنت خو ډولونه لري؟ دا ټولې هغه پوښتنې دی چې په دې لوست کې به ورته ځواب ووايو.

د سنت تعريف

سنت په لغت کې لاري او کړو وړو ته ويل کيوري.

د اصوليانو په اصطلاح کې د رسول الله ﷺ ويناوو، کړنو او تقرير ته سنت ويل کيوري.

د رسول الله ﷺ د ويناوو مثالونه ډېر زيات دي. د بېلکې په ډول د رسول الله ﷺ دا وينا چې فرمائي: **صلوا كما رأيتمني أصلبي**^(۱). همدا راز د پیغمبر ﷺ دا وينا: «مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ فَإِنْ لَمْ يَسْتَطِعْ فَلِسَانَهُ فَإِنْ لَمْ يَسْتَطِعْ فَبِقَلْبِهِ وَذَلِكَ أَضْعَافُ الْإِيمَانِ»^(۲) د سنت مثالونه دي.

د سنت په تعريف کې د کړنو خخه مقصد د رسول الله ﷺ هغه اعمال دي چې د اسلامي شريعت د تطبيقولو پر مهال یې تر سره کړي، لکه د لمانځه، حج او غزاګانو پر مهال.

د تقرير معنا داده چې د رسول الله ﷺ په وړاندي یو کار تر سره شي، یا د اصحابو د کومې کړنې په اړه ورته خبر ورکړل شي او رسول الله ﷺ ورباندي سکوت (چوپتیا) غوره کړي.

د داسې کارونو په وړاندي د رسول الله ﷺ چوپتیا د هغه کار د رووالۍ معنا ورکوي. د تقرير یوه بېلکه د تیمم د آیتونو له نازلېدو مخکې د رسول الله ﷺ په وړاندي د اوږدو نشتوالي پر مهال د اصحابو تیمم وهل دي. همدا راز د اصحابو په پړکړو او اجتهاد باندي د رسول الله ﷺ سکوت او چوپتیا د تقرير مثال دي. په همدي توګه د رسول الله ﷺ په وړاندي د اصحابو له خوا د خنګلې خرو او سمسارو غوبنه خوړل او د پیغمبر ﷺ چوپتیا د تقرير بله بېلګه ده. تقرير یا په کارونو باندي چوپتیا څکه د رووالۍ دليل شمېرل کېږي چې رسول الله ﷺ د ناروا کارونو د کولو پر مهال چې بیان ته به اړتیا وه، چوپ نه پاتې کېډه.

(۱) رواه البخاري او أبو داود او أحمد.

(۲) رواه مسلم.

فعالیت

د خپل ذهن خخه د قولی سنت درې مثالونه، د فعلی سنت دوه مثالونه او د تقریري سنت یو مثال وړاندې کړئ.

د سنتو حجیت

فقهاوو په دې خبرې اتفاق کړی چې سنت د اسلامي شریعت یو مهم اصل دی. قرآن کریم زیاتره شرعی احکام په لنډ او مجمل ډول بیان کړی چې رسول الله ﷺ په خپلو ویناوو او افعالو سره د هغو احکامو تشریح کړی لکه د لمانځه، زکات او حج احکام. د سنتو د حجیت په هکله قرآنې دلایل په دې ډول دي.

۱- الله تعالی فرمایي: «مَنْ يُطِعِ الرَّسُولَ فَقَدْ أطَاعَ اللَّهَ وَمَنْ تَوَلََّ فَمَا أَرْسَلْنَاكَ عَلَيْهِمْ حَفِظًا» (النساء: ۸۰). ژیاړه: چا، چې د پیغمبر اطاعت وکړ هغه په اصل کې د خدای اطاعت وکړ او چا، چې مخ واپروه، نو په هر صورت مور پر دی خلکو د خارونکي او ساتونکي په توګه نه یې لېږي.

د رسول الله ﷺ اطاعت په حقیقت کې د الله پاک اطاعت دی، دا خکه چې رسول الله ﷺ د الله پاک له حکمونو پرته په بل خه امر نه کوي. نو د الله ﷺ د حکمونو په خبر د رسول الله ﷺ د حکمونو منل هم واجب دي.

۲- د سنتو د حجیت بل دلیل د الله پاک دا وینا ده: «فَلْ أَطِيعُوا اللَّهَ وَالرَّسُولَ فَإِنْ تَوَلُّوْا فَإِنَّ اللَّهَ لَا يُحِبُّ الْكَافِرِينَ» [آل عمران: ۳۲]. ژیاړه: (دوی ته) ووایه چې: د الله او رسول اطاعت ومنئ. که هغوي مخ واپراوو نو الله پاک له کافرانو سره مینه نه کوي.

په دې آیت کې الله د خپل خان او پیغمبر ﷺ په اطاعت کولو امر کړی او خبر یې ورکړی چې د الله ﷺ او پیغمبر ﷺ د امر خخه سرغرونه د کفر لامل کېږي.

۳- دا هم د سنتو د حجیت دلیل دی چې فرمایي: «وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخَيْرَةُ مِنْ أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ حَسَلًا مُّبِينًا» [الأحزاب: ۳۶] ژیاړه: هیڅ یوه مؤمن او هیڅ یوه مؤمنه دا حق نه لري چې کله الله او د هغه رسول د کومې معاملې فیصله وکړی چې هغه ته پېڅله د خپلې معاملې د فیصله کولو اختيار حاصل اوسي. او خوک چې له الله او د هغه له رسول نه سرغراوی وکړی نو هغه په خرکنده گمراهی کې وغور خېډه.

دا آیت خرگندوي چې الله ﷺ د خپل حکم او د پیغمبر د پربکړي د منلو په وړاندې د مومنانو خخه واک اخیستي او مومن نشي کولای چې د رسول الله ﷺ امر رد کړي او ويې نه مني بلکې مومنان د رسول الله ﷺ د امر په منلو مکلف دي.

۴- د سنتو د حجیت بل دلیل د قرآن کريم دا آیت دي: **﴿وَمَا أَنَا كُمُّ الرَّسُولِ فَخَذُوهُ وَمَا نَهَا كُمُّ عَنْهُ فَاتَّهُوا﴾** [الحشر: ۷] او خه چې رسول درته راوړه نو وې منئ او عمل پري وکړي، او له کوم خه خخه مو چې منعه کړي، نو ورڅخه منعه شی.
په قرآن کريم کې د سنتو پر حجیت دلیلونه ډېر زیات دي. قرآن د سنتو درجه بیان کړي، د رسول الله ﷺ د امر په منلو یې حکم کړي او د هغه له مخالفت خخه یې خلک ډارولي.

د سنتو په ساتنه کې د علماءو زیار

سنت د الله ﷺ له خوا پیغمبر ﷺ ته د وحی یو ډول دي. د رسول الله ﷺ هره وینا او عمل حق دي. د قرآن د عملی بېلګې په توګه د رسول الله ﷺ په سنتو کې د ټولنې حالات او د چاپېریاں ظروف په پام کې نیول شوي چې دا حالات او ظروف وخت په وخت بدلون مومي. د بېلګې په ډول رسول الله ﷺ اصحابو ته د قرآن د لیکلوا په خېر د حدیثو د لیکلوا امر نه وو کړي، خکه نو د حدیثو یا سنتو لیکل د لومړۍ پېږي راوروسته رواج شول. خو د پیغمبر اصحابو د رسول الله ﷺ احادیث په یادو زده کړي وو او یا یې تابعینو ته ورزدہ کړل چې تابعینو بیا ورپسې نسلونو ته وښودل او دا لپې تر نه روانه ده.

په وروسته وختونو کې چې د حدیثو علم ته پاملننه زیاته شوه، یو شمېر خلکو له خپله خانه د حدیثو جو ډول پیل کړل او دغه له خانه جوړې شوې خبرې د حدیثو سره ګلې شوې. دغه مهال د حدیثو د سوچه ساتني او د حدیثو په روایت کې د درواغو د مخنیوی لپاره یو زیات شمېر مخلص علما رامخې ته شول او خپل ژوند یې دې چارې ته وقف کړ. کله چې سېری د حدیثو د علم مطالعه کوي، نو ددې سترو علماء پراخه کوبښونو او بې ساري زیار ته ګوته پر غائب پاتې شي. په ربنتیا چې د حدیثو علماءو په دې لار کې ستر خدمتونه تر سره کړي.

دې علماءو د حدیثو د راویانو لپاره خانګړي شرطونه کېښودل. د عقل، قوي حافظې او عدالت له درلودلو پرته د چا حدیث نه منل ګډه. دوى د حدیثو د ساتني لپاره یو نوی علم رامنځته کړ چې د جرحي او تعدیل په نامه یادیوی او د اسلامي امت لپاره یو نه

هېر پدونكى وياپ دى. علماوو، د جرح او تعديل پر اساس ټول راويان چان کړل او هر چا ته يې خپل خای وټاکه. په دې کار کې له هيچا ونه وېرېدل، خوک چې د باور وړ نه وو هغه يې بې باوره وګنل او خوک چې مردود وو، هغه يې رد کړل. د یوو راوي لپاره یوازې عدالت او اهليت بس نه وو، بلکې پر عدالت او اهليت سربېره ذهنې ويښتیا، غښتلې حافظه، له غفلته لري والي او د راويانو پېژندل اړينه خبره وه. پر همدي بنست ددي علماوو تر منځ دا خبره ډپر مشهوره وه، چې: د حدیثو علم دین دی، نوله چا خخه چې دین زده کوي، لوړۍ د هغه شخصيت وپېژني.

د اصوليانو په وړاندې د ستونه او د هغو درجې

اصوليانيو مبارڪ سنت په دوو ډولو وېشلي:

لومړۍ: هغه سنت چې سند يې رسول الله ﷺ ته رسپدلى وي.

دويم: هغه سنت چې سند يې رسول الله ﷺ ته نه وي رسپدلى.

لومړۍ: هغه سنت چې سند يې رسول الله ﷺ ته رسپدلى وي.

دا سنت په درې ډوله دی چې درېواړه ډولونه يې د منلو وړ دي.

۱- متواتر: هغه روایت ته ویل کېږي چې دومره زیاتو کسانو له یو بل خخه روایت کړي او رسول الله ﷺ ته رسپدلى وي، چې په درواغو د دومره زیاتو کسانو د راټولېدلو وېره نه وي.

پنځه وخته لمونځونه، د هغوي رکعتونه او د ادا کولو خرنګوالی او د زکات اندازې د متواتر روایت مثالونه دي.

د متواتر حکم: متواتر روایت د انسان علم او یقین راولی او په دليل نیولو کې د قرآن کريم په څېر قوي دي.

۲- مشهور: هغه روایت ته ویل کېږي چې له رسول الله ﷺ خخه یوه يا دوه کسانو روایت کړي وي خو په وروسته پراوونو کې پې راويان دومره زیات وي چې په درواغو بې د راټولېدلو وېره نه وي.

د مشهور حکم: مشهور حدیث په آحداو حدیثونو کې تر ټولو لوړه درجه لري او له متواتره رابنکته دی. د جمهورو علماوو په وړاندې ګومان(ظن) مینځ ته راوړي او د حنفيانو په نزد اطمینان رامینځ ته کوي. له متواتر رابنکته دی او منکر يې کافر نه ګنل کېږي.

۳- آحاد حديثونه: هغه چې يو يا دوه کسانو روایت کړي وي او د مشهور درجې ته نه وي رسپدلي.

د آحادو حکم: د جمهور علماء په وړاندې دا ډول حديثونه ګومان (ظن) رامنځ ته کوي نه یقین. په دې ډول حديثونو عمل کول د ټولو امامانو په نظر واجب دي، خو حنفیانو پرې یو بل شرط هم ورزیات کړي او هغه دا چې د آحاد حديث راوي باید په عمل کې د څل روایت مخالفت نه وي کړي.

دویم: هغه سنت چې سند یې رسول الله ﷺ ته نه وي رسپدلي
کوم حدیث چې سند یې رسول الله ﷺ ته نه وي رسپدلي، هغه به یا مرسل وي یا منقطع.
مرسل هغه حدیث ته ویل کیری چې تابعی نېغه په نېغه له رسول الله ﷺ خخه روایت وکړي او صحابي له سند خخه وغورخوی. مرسل حدیث د حنفیانو او مالکیانو په وړاندې داسې حجت دی لکه موصول حدیث (موصول هغه حدیث ته ویل کیری چې له سند خخه یې کوم راوي نه وي غورخول شوي). نورو امامانو یا د مرسل حدیث د منلو لپاره یو لم شرطونه ايسني چې تفصیلات یې د اصولو په کتابونو کې بیان شوي.
منقطع هغه حدیث ته ویل کیری چې له صحابي پرته کوم بل راوي له سند خخه غورخول شوي وي. دا ډول حدیث په اتفاق سره د کوم حکم دلیل کېدای نشي.



- ۱- د سنت لغوی او اصطلاحی تعریف وکړئ او د قولی، فعلی او تقریری سنتو لپاره یو یو مثال وړاندې کړئ.
- ۲- د سنتو د حجت لپاره له قرآن خخه دلیلونه ووایه.
- ۳- د سنتو په ساتنه کې د علماء په کوبښنو رڼا واچوئ.
- ۴- د متصل السند حديثونو ډولونه او حکم بیان کړئ.
- ۵- مرسل حدیث تعریف کړئ او حکم یې بیان کړئ.

يو دېرشم لوست

اجماع

اجماع د اسلامي شريعت درېيم مصدر دی. په دي لوست کې به د اجماع د تعريف، حجيت، مراتبو، د کېدو امكان او اړونده موضوعاتو په اړه رنځوا چوو.

د اجماع تعريف

اجماع په لغت کې کلک هود او اتفاق ته وايي.

د اصولو د علم په اصطلاح کې د اجماع تعريف داسې دی: په یوه زمانه کې په کوم شرعی امر باندي د امت د مجتهدینو اتفاق ته اجماع ویل کيوري .^(۱)

د اجماع حجيت

اسلامي فقها په دي متفق دي چې د اجماع حجيت له قرآن او سنت خخه ثابت دی. د قرآن کريم خخه پري دا آيت دليل دی: **﴿وَمَنْ يُشَاءِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَتَسْتَعِيغُ غَيْرَ سَيِّلِ الْمُؤْمِنِينَ تُؤْلَئِكَ وَئُنْصَلِهِ جَهَنَّمَ وَسَاءَتْ مَصِيرًا﴾** [النساء: ۱۱۵] ڇباره: چا چې د پيغمبر د بنمني ته ملاتړې وي او د مومنانو له طريقي نه پرته په کومه بله لاره لار شي، په داسې حال کې چې سمه لاره ورته خرگنده شوي وي؛ نو هغه به مور په همامنه لوري و خوځوو چې هغه په خپله ورگرځدلې او دوزخ ته به پې نباسو چې خورا بد استوګنځي دي.

الله په دي آيت کې د مسلمانانو د لاري مخالفت کوونکو ته د وعيد یادونه کړي، نو خرگنده شوه چې د مسلمانانو د لاري پيري کول واجب دي او هغه چاره چې مسلمانانو پري اتفاق کړي وي د مسلمانانو لار بلل کيوري.

له احاديثو خخه د رسول الله ﷺ دا وينا د اجماع د حجيت دليل دی: **«لَا تَجْمِعُ أُمَّةً عَلَىٰ ضَلَالٍ»** ^(۲) ڇباره: زما امت په ګمراهي نه راټولیږي.

(۱) مسلم الشبوت ج ۲ ص ۲۱۱، وفتح الغفار ص ۲۵۰.

(۲) رواه ابن ماجة في كتاب الفتن رقم الباب ۸ رقم الحديث ۳۹۵۰ عن أنس بن مالك يقول: سمعت رسول الله ﷺ يقول: «إِنْ أَمْتَنِي لَا تَجْمِعُ عَلَىٰ ضَلَالٍ، إِنَّا إِذَا رَأَيْتُمُ الْخَلَافَ فَعَلِيهِمْ بِالسَّوَادِ الْأَعْظَمِ».

له دې حديث خخه معلومه شوه چې مسلمانان په کوم کار اتفاق وکړي، هغه به حق وي او پیروي یې واجب ده. همدا راز رسول الله ﷺ فرمایلی: «**ما رأى المسلمين حسناً فهو عند الله حسن».**^(۱) کوم کار چې مسلمانانو بنه وکنلو هغه د الله په وړاندې هم بنه دی.

رسول الله ﷺ دا هم فرمایلی چې: «**من أراد بحجة الجنة فليلزم الجماعة، فإن الشيطان مع الواحد وهو من الإثنين أبعد».**^(۲) ژړاره: خوک چې غواړي د جنت په منځ کې واوسیري نو د مسلمانانو د ټولني نه دې خان نه بېلوي، ې په شکه شیطان د یوه تن سره ملګرتیا کوي او له دوو خخه لري ګرځي.

د اسلام فقهاوو د اجماع په حجیت اتفاق کړي،^(۳) خود اجماع کوونکو په اړه یو خه اختلاف شته چې وروسته به تشریح شي.

په منصوصي مسایلو کې د اجماع ګته
کله کله په داسې یوه مسأله باندې د علماءو اجماع کېږي چې هغه په قران يا سنت ثابته وي، نو کله چې نص ینې د قرآن يا سنت دليل موجود وي، اجماع ته خه اړتیا ده؟
ددې پوبنتې څواب دادی چې کله کله د یوو حکم دليل ظني ینې خبر واحد وي. خو خه وخت چې په دې حکم باندې د فقهاوو اجماع وشي نو همدا حکم قطعی وکړئي او بیا هیڅ مجتهد نشي کولای چې ددې حکم مخالفت وکړي.

د اجماع کولو وړ اشخاص

د اجماع وړ اشخاص د رسول الله ﷺ د امت هغه مجتهدین دی چې د شریعت د احکامو پوهه ولري او د پېښې شوې موضوع په اړه کافي تجربه ولري، تر خود حالاتو له غوبنتې سره سم شرعی احکام راوباسي. په هغو چارو کې چې اجتہاد ته پکې اړتیا نشته د عامو مسلمانانو په اتفاق هم د اجماع ملاتېر کېږي او همدا د جمهورو علماءو نظر دی.

(۱) رواه أحمد ج ۱ ص ۳۷۹.

(۲) رواه الترمذی فی حديث عن عمر رضي الله عنه فی كتاب الفتنه بباب ما جاء في لزوم الجمعة رقم الحديث ۲۱۶۵ ورواه أَحْمَد ج ۱ ص ۲۶.

(۳) په دې هکله وګوره: المستصفى للغزالی ۱۸۹/۱ ومسلم الثبوت للبهاري ۲۱۱/۲ وأصول الفقه لأبي زهرة ۱۵۶.

خینو ویلی یوازی د اصحابو د زمانی اجماع د منلو ور ده او بس. خینو دا هم ویلی چې یوازی د مدینې د خلکو اجماع د اعتبار ور ده^(۱).

د اجماع درجې

اجماع خو درجې لري، خو تر ټولو قوي اجماع د اصحابو ده. داسې چې ټول اصحاب په یوه مسائله کې د یوو تاکلي نظر د منلو خرگندونه وکړي. امت ددې ډول اجماع په قطعیت او منلو اتفاق کړي او هیڅوک د اصحابو له صریحې اجماع خخه مخ نشي اړولی. په دوهمه درجه کې هغه اجماع رائۍ چې خینو اصحابو یې د ملاتېر خرگندونه کړي وي او نورو یا سکوت او چوب والي غوره کړي وي. دي ته سکوتی اجماع وايې، په دې ډول چې خنې اصحاب په یوه موضوع کې د فتوا ورکولو په ترڅ کې خپل نظر خرگند کړي او نور چوب پاتې شي. دا ډول اجماع دويمه درجه لري ځکه چې چوبه خوله د وینا په ځای نه ده. همدا راز کله کله ددې لپاره هم خلک چوب پاتې کیږي چې د نظر په سموالي باور نه لري او یا دا چې په اختلافې مسائلو کې د شخړې راپارولو خخه ځان ساتې. دا ډول اجماع که خه هم د حفنيانو په وړاندې قطعي دليل دی، خو منکر یې کافر نه ګڼل کيږي.

له دې وروسته په درجه کې هغه اجماع ده چې له اصحابو راوروسته علماءو په داسې یوې مسائلې اجماع کړي وي چې پخوا پکې اختلاف نه وي شوی. خرنګه چې ددې ډول اجماع په حجت کې د فقهاوو تر منځ اختلاف دی، نو په درېمه درجه کې رائۍ. خینو ویلی چې دا اجماع د سکوتی اجماع سره په درجه کې برابره ده، ځکه چې د دواړو په حجت کې اختلاف دی.

څلورمه درجه په هغو مسائلو اجماع ده چې مخکې پکې اختلاف شوی وي. د درجې پر بنست دا تر ټولو بنکته اجماع ده، ځکه چې اختلاف پکې ژور دی.

مرکبه اجماع: یو بل ډول اجماع هم شته چې مرکبه یې بولې. هغه داسې چې په یوه زمانه کې د یوې تاکلي مسائلې په اړه علما په خو ډلو ووپشل شي خو له اختلاف سره سره پر یوو اصل باندې اتفاق ولري. بيا له دوې وروسته خوک داسې نظر وړاندې کړي چې

(۱) فتح الغفار بشرح المنار د ابن نجيم حنفي لیکه، (دار الكتب العلمية، بيروت) ص ۳۵۱.

ددوی له نظر سره مخالف او له هغه اصل سره هم تکر ولري چې د پخوانیو علماءو تر منځ پري اتفاق وو.

ددې بېلگه د میراث هغه مسأله ده چې نیکه پکي د ورور سره میراث وړي. چې په میراث کې د نیکه په پوره برخې او یا له ورور سره په ويش اتفاق شوي. ددې معنا داده چې دواړه ډلي د نیکه په لېر یا چېر میراث اتفاق لري. اوسل که خوک راخي او داسې نوي نظر وړاندې کوي چې نیکه په دې صورت کې د هیڅ میراث مستحق نه دی نو دا له اجماع ^(۱) خخه وتل دي.

که چېري د علماء د اختلاف په ترڅ کې د اتفاق کوم اصل موجود نه وي نو سمه خبره داده چې دې ته بیا اجماع نه ویل کېږي.^(۲)

د اجماع نقلول

کله چې په یوه زمانه کې اجماع رامنځته شي، نو دغه اجماع یو قطعي دليل، د دین اصل او د احکامو سرچينه ګنل کېږي، خو دا اجماع د راتلونکو خلکو لپاره هلته قطعي دليل کېدای شي چې هغوي ته په متواتر ډول ورسیوري. دا هم اړینه ده چې د ټولو مجتهدینو نظر په متواتر ډول نقل شي، که داسې ونه شول نو اجماع قطعي نه ګنل کېږي. اجماع هم د حدیث په خېر ده. کله چې خوک له رسول الله ﷺ خخه حدیث واوري نو دا حدیث د هغه لپاره د قرآن په خېر قطعي دليل دی. همدا راز هغه چا ته چې حدیث په متواتر ډول ورسیوري، یقین ېې ورباندې راشي او د دروغو هیڅ احتمال پکي نه وي، نو دا هم قطعي دليل دی. خو که حدیث د آحادو په توګه نقل شي نو غالب ګومان رامنځ ته کوي.^(۳)

اجماع هم همداسي ده او د نقل او سند پر بنست قطعي او ظني ګنل کېدای شي د اجماع مثالونه

۱- علماءو اجماع کړې چې پنځه وخته لمونځونه ادا کول فرض دي. همدا راز د علماءو په دې اجماع ده چې د خوف او امن په دواړو حالتونو کې د سهار لمونځ په سفر او حضر کې دوه دوه رکعته دي.

(۱) په دې هکله وګوره: فتح الغفار ۳۵۰ مخ، الأحكام في أصول الأحكام للآمدي ج ۳۳۱/۱ مخ.

(۲) أصول الفقه د محمد أبي زهرة لیکنہ ۱۶۷ مخ.

(۳) فتح الغفار ۳۵۵ مخ، أصول الفقه د محمد أبي زهرة لیکنہ ۱۶۷ مخ.



۲- د درېیم خلیفه عثمان بن عفان په امر قرآن کریم را ټول شو چې او س مهال زموږ سره هم همدا مصحف دی. ټول اصحاب د خلیفه له دي کار خبر شوي او پر همدي مصحف باندي بي اتفاق کړي او هیڅ مخالفت بي نه دي کړي. علماوو د اجماع د اثبات او اړوندو مسایلو په اړه کتابونه لیکلې چې د ابن المنذر (كتاب الإجماع) او د ابن حزم (مراتب الإجماع) کتابونه د پېگې په چول یادولای شو.

- ۱- د اجماع لغوي او اصطلاحي تعریف بیان کړئ.
- ۲- د قرآن او سنت په رنا کې د اجماع حجیت روښانه کړئ.
- ۳- په منصوصي امورو کې اجماع خه ته وايي او د اجماع کولو وړ خوک دي؟
- ۴- د اجماع درجې ذکر او حکم بي بیان کړئ.
- ۵- مرکبه اجماع خه ته وايي او حکم بي خه دي؟
- ۶- که اجماع په متواتر یا آحاد ډول نقل شي، خه توپیر سره لري؟

قياس

د قیاس تعريف

قیاس په لغت کې اندازې او برابری ته وايي.
د اصولو په اصطلاح کې د مشترک علت له مخې غیر منصوصي واقعې ته د منصوصي
واقعې حکم ورکول قیاس بلل کېري.

د قیاس مثالونه

۱- د جمعې د لمانځه له دويم اذان خڅه وروسته د خرڅولو او اخیستلو خڅه د الله ﷺ د
دې وینا له مخې منعه شوي، چې فرمایي: ﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ
الْجُمُعَةِ فَاسْعُوا إِلَى ذِكْرِ اللَّهِ وَذَرُوا الْبَيْعَ﴾ [الجمعة: ۹]

دا آیت خرګندوي چې د جمعې په ورڅ له اذان خڅه وروسته اخیستل او خرڅول ناروا
دي. د نهی علت دادی چې خوک د لمانځه په خای په اخیستلو او خرڅولو بوخت نشي.
اجاره هم په بیعې قیاس کېري او د دوهم اذان نه وروسته داسي ناروا ګنډ کېري، لکه بیع
چې ناروا ده. دا ئکه چې په مقیس (اجاره) او مقیس عليه (بیع) دواړو کې یو ډول علت
پروت دی او هغه له لمانځه پرته په بل کار بوختېدل دي.

۲- د رسول الله ﷺ ددې وینا پر بنست چې فرمایي: «لَا يَرِثُ الْقَاتِلُ شَيْئًا»^(۱) قاتل وارت له
څل مورث خڅه میراث نشي ودلای. موصى هم په قاتل وارت قیاس کېري. د بېلکې په
چول که یو خوک د بېلکې په توګه د چا لپاره وصیت وکړي چې له مړینې وروسته به
ېې د مال یوه برخه هغه ته ورکول کېري، یا هغه خوک چې وصیت ورته شوی رامخکې
شي او وصیت کوونکۍ ووژني، نو په دې کار سره د وصیت شوي مال له اخیستلو بې
برخې کېري. دا ئکه چې وارت او موصى، دواړه د مورث په مال کې د برخې څښتنان
دي او دواړه د مورث د مړینې لامل شوي دي، نو دواړه له میراث خڅه بې برخې کېري.

(۱) أخرجه أبوداود في كتاب الديات، باب ديات الأعضاء برقم(۴۵۶۴)، والبيهقي في السنن الكبرى بنحوه في كتاب الجنایات، باب الرجل يقتل ابنه ج ۸ ص ۳۸.

د ټیاس حجیت

د خلورو امامانو په شمول جمهورو فقهاوو قیاس شرعی حجت بللي او د هغې منل يې
واجب ګڼلي. ددوی دلایل په دې چول دي:
لومړۍ: قرآنی دلایل

الله حَكَمَ فِي مَا يَعْلَمُ فَرَأَى أَنَّ الظَّنِّ يُفْسِدُ الْحَسْنَاتِ فَجَعَلَ الْكِتَابَ مِنْ دِيَارِهِ لِأَوَّلِ الْحَشْرِ مَا ظَنَّتِهِ
أَنْ يَخْرُجُوا وَظَنَّوا أَنَّهُمْ مَانعُهُمْ حُصُونُهُمْ مِنَ اللَّهِ فَأَنَّهُمُ اللَّهُ مِنْ حَيْثُ لَمْ يَحْتَسِبُوا وَقَدَّ فِي
قُلُوبِهِمُ الرُّغْبَةُ يُخْرِبُونَ بُيُوتَهُمْ بِأَيْدِيهِمْ وَأَيْدِي الْمُؤْمِنِينَ فَاعْتَبِرُوا يَا أُولَئِي الْأَبْصَارِ》 [الحشر: ٢]

زبارة: الله تعالى هغه ذات دی چې د اهل کتابو کافران پې د لومړي خل راټولولو لپاره له کورونو خخه راویستل، تاسو ګمان نه کاوو چې دوى به ووزی، او دوى ګمان کاوو چې له الله تعالى خخه د دوى منع کوونکي به ددوى قلاګانې وي، نو (د) الله (عذاب) له داسي لوري ورته راغي چې دوى پې فکر نه کاوو، او په زیرونو کې پې وېره ورواقوله، خپل کورونه پې په خپلو لاسونو او د مسلمانانو په لاسونو ورانول، نو اى د پوهې خاوندانو تاسو هم پند واخلئ.

په دې آیت داسې استدلال شوي

کله چې الله تعالی د یهودو بني نصیر قبلې ته د پېښو شویو حالاتو او شرمبدلي ماتې یادوونه وکړه بیا یې مسلمانان مخاطب کړل او ورته یې وویل، چې که تاسو هم د یهودو په خبر ناوړه عملونه ترسره کړي، نو هرومره به د هغوي په خبر د ناوړه پایلو او سختو ماتو سره مخ شي. دلته په اعتبار امر شوی، او له اعتبار خڅه دلته د دوو حالاتو تر منځ مقاییسه او برابر والی مقصد دی چې د ورته والي په صورت کې یو ډول حکم ورکړي شي او په قیاس کې هم همدا خیز موجود دی. په قیاس کې هم مجتهد د اصل او فرعې تر منځ ورته والي (ګډه علت) پیدا کوي او د اصل حکم فرعې ته ورکړي.

لہ سنتو ٹھخہ دلا یا

عبدالله بن عباس رضي الله عنهمما يو حدیث روایت کړی چې په دې چول دی: يو چا له رسول الله ﷺ خخه پوبنتنه وکړه: مور مې حج نه وو کړی او مړه شوه، آیا که زه له هغې خخه حج وکړم قبول به شي؟ هغه مبارڪ ورته وویل: که په مور دې پور واي او تا پري کړي واي، نو آيآ نه به قلیده؟ حج دې ورخخه وکړي.^(۱)

(١) آخر جه النساء، في كتاب مناسك الحج، باب: الحج عن المست الذي لم يحج برقم (٢٦٣٤).

په دې حديث د قیاس د حجیت لپاره داسپی استدلال کیوی: رسول الله ﷺ د الله تعالی پور د بندہ په پور قیاس کپری. نو قیاس د رسول الله ﷺ په عمل مشروع شو.
له آثارو خخه دلایل

عمر بن الخطاب ﷺ په خپل لیک کپی ابو موسی اشعری رضی الله عنه ته داسپی لیکلی: «... ثم الفهم الفهم فيما تلجلج في صدرك مما ليس في كتاب ولا سنة واعرف الأمثال والأشباء ثم قس الأمور عند ذلك، فاعمد إلى أحبها إلى الله تعالى وأشبها بالحق فيما ترى...»^(١) ژیاوه: که د هغه خه په اړه ستا په زړه کپی شک پیدا شو چې حکم یې په کتاب او سنت کپی نشته نوله خپلې پوهې نه کار اخله، ورته مسالې ولټو او سره پرتله یې کړه. هر نظر چې درته د الله په ورباندي غوره او حق ته نزدې بنکاره شو پر هغې عمل وکړه.

له اجماع خخه دلایل

بنکاره ده چې اصحابو رضی الله عنهم قیاس منلي او په ډېرو مسایلو کپی یې ورباندي عمل کپری. پر قیاس د عمل کولو موضوع د هغوي تر منځ مشهوره وه او هیچا یې مخالفت ندي کپری چې دا د قیاس پر حجیت د هغوي اجماع بلل کیوی.
مثالونه یې په دې ډول دي:

اصحابو رضی الله عنهم د مسلمانانو د خلافت لپاره څکه ابوبکر زیات مستحق و ګنډلو چې د پیغمبر عليه السلام په ژوند کپی د لمانځه د امامت لپاره تر نورو زیات مستحق ګنډل شوی وو، نو د دولت د چارو امامت د لمانځه پر امامت قیاس شو.

عمر بن الخطاب ﷺ ابو موسی اشعری ﷺ ته په قیاس کولو امر کپری.
علی کرم الله وجهه په قتل کپی د شریک ټولی قصاصوں په غلا کپی د شریک ټولی په لاس غوشولو قیاس کپری^(٢).

د قیاس ارکان

قیاس خلور رکنه لري او په دې ډول دي: اصل، فرع، حکم او علت.

(١) أخرجه الدارقطني في كتاب الأقضية والأحكام، برقم (١٥)، والبيهقي في السنن الكبرى (١٥٠/١٠).

(٢) أخرجه عبد الرزاق في الصنف في كتاب العقول ، برقم (١٨٠٧٧).

اصل

د اصولو په اصطلاح کې هغې پېښې ته، چې په حکم کې يې نص يا اجماع راغلي وي، د قیاس «اصل» ويل کيوري چې "مقيس عليه" هم ورته وايسي. ینعې هغه مسأله چې نور ورباندي قیاس کيوري، حکم يې باید په نص يا اجماع او يا هم په دواړو ثابت وي.

فرع

فرع هغې پېښې ته وايي چې د حکم په اړه يې په نص او اجماع کې خه نه وي راغلي او د حکم د معلومولو لپاره په بله پېښه قیاس کيوري. فرعې ته "مقيس" هم ويل کيوري. د پلګکې په توګه مونږ د یوې نوې پېښې د حکم په اړه په نصوصو ینعې قرآن او سنت کې پلېنې وکړه خو د نومورې پېښې حکم مو ونه موند. البه همدې پېښې ته ورته یوه بله پېښه مو پیدا کړه چې حکم يې په نص يا اجماع کې موجود وو. دغه مهال مورد نوې پېښه چې حکم يې په نص او اجماع کې نشته پر هغې پېښې قیاس کړه چې حکم يې په نص کې موجود وو. نوې پېښې ته فرع ويل کيوري او پخوانې پېښه چې په نص کې حکم لري "اصل" بلل کيوري.

حکم

حکم د الله تعالى هغه خطاب ته ويل کيوري چې له مکلفو وګرو خخه د کوم کار کول يا نه کول غواړي يا پې مباح کوي يا کوم خیز د بل کار لپاره شرط، سبب، مانع او... ګرڅوی.

وجوب، ندب، اباحت، کراحت، تحریم، صحت، فساد او داسې نور د حکم ډولونه دي. ینعې د وجوب، حرمت، کراحت او بل هغه حکم، چې په نص يا اجماع سره په اصل کې ثابت شوي هغې فرعې ته هم ورکول کيوري چې د نص حکم پکې موجود نه دي.

علت

علت هغه بنکاره او معلوم صفت ته ويل کيوري چې د همدې صفت د شتون له امله شارع حکم کړي وي.

په مقیس کې هغه علت چې شارع يې له امله حکم کړي وي، که په فرع کې موجود شي نو دواړه یو حکم لري، ئکه چې علت د حکم معیار دي او په دواړو کې یو شان موجود د دي.

د علت مثال

عبداده بن صامت رضى الله عنه روایت کوي: قالَ رَسُولُ اللَّهِ ﷺ «اللَّهُمَّ بِالذَّهْبِ وَالْفِضَّةِ وَالْبَرِّ وَالشَّعِيرِ وَالثَّمُرِ وَالْمَلْحِ مِثْلًا بِمَثْلٍ سَوَاءً بِسَوَاءٍ يَدًا بِيَدٍ فَإِذَا اخْتَلَفَتْ هَذِهِ الْأَصْنَافُ فَيُبَعِّرُ كَيْفَ شِئْتُمْ إِذَا كَانَ يَدًا بِيَدٍ».^(۱)

رسول الله ﷺ فرمایی: سره زر په سرو زرو، سپین زر په سپینو زرو، غنم په غنمو، وربشی په وربشو، خرما په خرما او مالگه په مالگه یو برابر او لاس په لاس پلورل کېري، او کله چې جنسونه مختلف شي، نو بیا مو چې خنګه خوبنه وي هغسى بې پلورئ، خو چې لاس په لاس وي.

دې مبارڪ حديث دا خرگنده کړي چې په دې بيان شویو شیانو کې سود کیري، پونسته داده چې آيا په جوارو او وریجو کې سود کیوي که نه؟

که وروستيو خلورو شیانو ته خير شو نو وینو چې پیمانه او د جنس یووالی علت دی او دا علت په غنمو او وریجو کې هم شته، نو د غنمو او وریجو حکم هم د نوموړو خلورو شیانو په خېر دی. د نوموړو خلورو شیانو حکم دا وو چې یو پر بل بې بدلوں په نېټه او زیاتوالی حرام وو.

په دې مساله کې غنم، وربشی، جوار او مالگه اصل دي او نوموږي هر توکي د اصل کېدو وړتیا لري.

همدا راز جوار او ورېچې فرع ۵۵.

حکم بې په نېټې او زیاتوالی سره ددې شیانو د خرڅولو حراموالی او علت بې پیمانه او د جنس یووالی دی.



- ۱- د قیاس لغوی او اصطلاحی تعریف و کړئ او دوه مثالونه بې بیان کړئ.
- ۲- د قیاس د حجیت په اړه د دلایلو په رنځای کې وغږیږئ.
- ۳- د قیاس اړکان تعریف کړئ او یو مثال بې هم ووایاست.

(۱) أخرجه مسلم ، باب الصرف و بيع الذهب بالورق نقدا ، الرقم (۴۱۴۷).

درې دېشم لوست:

اختلافی دلایل^(۱)

اختلافی هغو دلایلو ته ويل کيږي چې فقهاءو د هغې په حجيت او دلیل ګډلو کې اختلاف کړي وي. اختلافی دلایل په لنډ ډول داسې یادوو:

۱- استحسان

۲- د صحابي مذهب

۳- مرسله مصالح

۴- استصحاب

۵- عرف

لومړۍ- استحسان

استحسان په لغت کې بنه ګډلو ته وايي.

د استحسان د اصطلاحې تعريف په اړه د فقهاءو تر منځ اختلاف دی. حنفيانو استحسان په دوو جلا معناګانو استعمال کړي:

۱- خفي قیاس چې د جلي قیاس په مقابل کې وکارول شي.

۲- هغه خانګړي دلیل چې د بنکاره قیاس په مقابل کې واقع شي او له عمومي قاعدي خخه کوم شي استثناء کړي. دا خانګړي دلیل کله نص، کله اجماع او کله هم یو ضرورت وي.

د استحسان مثالونه

۱- حنفي فقهاءو ويلی: که وقف کونکی یوه کرنیزه څمکه وقف کړي نو د اوپو خور او تګ راتګ حق هم له یادولو پرته د استحسان پر بنسټ په وقف کې داخليري. د قیاس غوبښته داده چې د یعنې په خېر دله هم له یادولو پرته دا شیان په وقف کې داخل نشي. څکه چې څمکه او د تګ راتګ حق دواړه جلا شیان دي.

استحسان غوبښته کوي: د څمکې د وقف کولو موخره داده چې له هغې ګټه واحیستل شي او د تګ راتګ له حق پرته له څمکې ګټه نشي اخیستل کېداي، نو د تګ راتګ حق له یادولو پرته په وقف کې داسې شامليري، خنګه چې په اجاره کې له یادولو پرته شامل ګډل کېږي.

په دې چول په بیعې باندې د وقف قیاس کول بنکاره او جلي قیاس دی او پر اجارې يې قیاس کول خفي قیاس دی، خو دلته خفي قیاس په جلي قیاس ئىكە غوره و گنل شو چې د خفي قیاس دليل قوي دی.

۲- په معاملاتو کې يوه عامه قاعده د چې د معدوم يا ناپیدا شوي خیز پلورل په دې بنست ناروا دي چې رسول الله ﷺ فرمایي: «**وَلَا تَبْعَثُ مَا لَيْسَ عِنْدَكَ**»^(۱). خو ددې سره سره د سلم بیع روا ده، ئىكە چې رسول الله ﷺ د سلم بیع روا گنلپي^(۲).

په فقهه کې يوه منل شوي قاعده د چې امانت ساتونکى ضامن نه گنل كىري، خو مشترک اجير سره له دې، چې د امانت ساتونکى دي، له دې قاعدي خخه مستثنى دي. دا ئىكە چې د امانت په ساتلو کې خلک كمى كوي او خلک امانت ساتلو ته اپتىا لري. نو له دې كبله مستاجر ضامن گنل كىري. البته كه مال د كوم اسماني آفت په واسطه لكه د اورلەكپىدى يازلىپي په واسطه له منئه ولاپشي نو مستاجر ضامن نه گنل كىري. شافعى فقهاء استحسان داسې تعریفوی: استحسان د مجتهد هغه نظر ته وايى چې پر نص، اجماع او قیاس د استدلال کولو پرتە يې د خپل عقل پر بنست ورکوي. ددوی په ورلاندې په استحسان عمل کول ناروا دي.

فعاليت

د استحسان په اپه د حنفي او شافعى فقهاءو تعریفونه سره پرتله كېئ او دا روښانه كېئ چې ددوی تر منع اختلاف حقيقي دي كه لفظي؟

دويم- د صحابي مذهب

د اصوليانو په ورلاندې صحابي هغه چا ته ويل كىري چې له رسول الله ﷺ سره مخامن شوي وي، پر هغه يې ايمان راوړي وي، له هغه خخه يې زده كېرې وي او دومره اوږده ملګرتيا يې ورسره كېرې وي چې د عرف له مخې د ملګري نوم ورته ورکړي شي. د محدثينو له نظره صحابي هغه چا ته ويل كىري چې د پيغمبر عليه السلام سره مسلمان مخامن شوي وي او مسلمان مړ شوي وي.

(۱) أخرجه أبو داود في سننه، باب في الرجل بيع ما ليس عنده رقم الحديث : (۳۵۰۵).

(۲) أخرج البخاري في صحيحه، باب السلم في وزن معلوم، رقم الحديث (۲۱۲۵)، عن ابن عباس رضي الله عنهما قال: قدم النبي صلى الله عليه وسلم المدينة وهم يسلفون بالتمر الستين والثلاث فقل (من أسلف في شيء ففي كيل معلوم إلى أجل معلوم).

په دې بحث کې له صحابي خخه د اصوليانو صحابي مقصد دي.
د صحابي مذهب خه معنا؟

له دې تکي خخه مقصد د صحابي هغه فتوا او يا هغه شرعی حکم دی چې په کومه قضيه کې يې د نص او اجماع د نه شتون په صورت کې ورکړي وي.

د صحابي د مذهب حجت

اصوليانو پر دې اتفاق کړي چې د یوو صحابي مذهب پر بل صحابي حجت نه ګټل کيږي. همدا راز اصوليانو په دې هم اتفاق کړي چې که صحابي له اهل کتابو خخه په روایت کولو مشهور نه وو نو په غير اجتهادي مسایلو کې يې نظر حجت او دليل دی. په همدي توګه په هغه مساله کې هم د صحابي قول حجت دی چې نورو اصحابو ورسه اختلاف نه وي کړي، خو که اصحابو په کومه اجتهادي مساله کې سره اختلاف کړي وي نو علما پدې اړه بیا جلا نظرونه لري چې مهم يې دوه نظره دي:

لومړۍ: امام ابوحنیفه، امام مالک او په یوو روایت کې امام احمد او نور پدې نظر دی چې د صحابي مذهب په مطلق ډول حجت دی.

دویم: امام شافعی، په یوو روایت کې احمد، له حنفى فقهاوو خخه کرخی او نور په دې نظر دی چې د صحابي مذهب حجت نه دی. ځکه حجت یوو قوي دليل ته اړتیا لري او دلته قوي دليل نشيته.



- ۱- د حنفيانو او شافعيانو له نظره د یوو مثال په ترڅ کې استحسان تعريف کړئ.
- ۲- د اصوليانو او محدثينو له نظره صحابي چا ته ويل کيږي؟
- ۳- د صحابي د مذهب په اړه د علماءو نظریات په هراړخیز ډول بیان کړئ.

خلور دېشم لوست

اختلافی دلایل^(۱)

دریم: مرسله مصالح

د مرسله مصالحو تعریف

«المصلحة» په لغت کې ګټې او سم ته وايی او د فساد ضد دی. «المرسلة» پرپنودل شوي ته وايی.

د اصوليانو په اصطلاح کې مرسله مصالح هغو ګټو او مصلحتونو ته وايی چې شریعت نه معتر ګنډلی وي او نه یې رد کړي وي.

دوی ته مرسله یا پرپنودل شوي، خکه وايی چې په کولو یا نه کولو یې شرعی دلیل وجود نه لري.

د مرسله مصلحت مثال:

د زندان جوړول، د پیسو چاپول او د قرآن کريم راټولول د مرسله مصالحو مثالونه دي.

د مصالحو ډولونه

مصالح په درې ډوله دي.

أ. معتر مصلحتونه: هغه مصلحتونه دي چې کوم شرعی دلیل معتر ګنډلی وي، لکه په قصاص سره د انسانانو د ژوند ساتنه. دا مصلحت د قرآن کريم دي آيت معتر ګنډلی دي:
﴿وَلَكُمْ فِي الْقِصَاصِ حَيَاةٌ يَا أُولَئِنَا الْأَلْبَابِ لَعَلَّكُمْ تَتَفَقَّنُ﴾ [البقرة: ۱۷۹]

ب. مردود مصلحت: دا هغه ګټې او مصلحتونه دي چې کوم شرعی دلیل پې اعتباره ګنډلی وي، لکه د شرابو او قمار ګټې چې د قرآن کريم دي آيت پې اعتباره ګنډلی: **﴿يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَبِبُوهُ لَعَلَّكُمْ تُفْلِحُونَ﴾** [المائدۃ: ۹۰]

ج. پرپنودل شوي یا مرسله مصالح: ددي مصلحتونو په اړه مو لږ مخکې رڼا واچوله.

خلورم: استصحاب

استصحاب په لغت کې ملګرتیا او یوځای والی ته وايی.

د اصوليانو په اصطلاح کې د یوو شي تر هغې پرپخواني حالت پرپنودلو ته وايی خو یې د بدلون لپاره دلیل پیدا شي.

د استصحاب مثال

څوک چې اودس وکړي او بیا وروسته د اودس په ماتېدلو کې شکې وي نو دا شخص اودس لرونکی شمېرل کېږي. همدا راز که له یوو مجتهد نه د یوو عمل په اړه پوښته

وشي، خو مجتهد له پلتني وروسته ددي عمل د کولو يا نه کولو په اره کوم شرعی دليل پيدا نه کري نو په رواالي به يې حکم کوي. ئىكەنچىي اصل په شيانو كېي باخت دى.
الله جل جلاله لومړي ټول شيان مباح پيدا کري او ددي خبرې دليل د قرآن کريم دا آيت دى:
﴿هُوَ الَّذِي خَلَقَ لَكُمْ مَا فِي الْأَرْضِ جَمِيعًا﴾ [البقرة: ٢٩]

مقلوب يا سرچه استصحاب: دې ته وايي چې يوشى په تېره زمانه کېي هم په هغه حالت وکنل شي په کوم چې په حاضر وخت کېي دى.
مثال

که چېري د ژرندي اجاره اخisenونکي او اجاره ورکونونکي د تېري شوي زمانې په اره په ژرنده کېي د اوبيو د شتون په اره اختلاف وکري او شاهدان نه وي، نو ژرنده به وکتل شي. که چېري په ژرنده کېي اوبي وي، نو پخوانى وخت به په اوسينى وخت قياس شي او د اوبي شتون به په تېره شوي زمانه کېي هم ثابت شي. خو که چېري په ژرنده کېي اوبي نه وي نو په تېره شوي زمانه کېي به هم د اوبي په نشتوالي حکم وشي، دې ته سرچه استصحاب وايي او د شرعی حکم د پېژندلو لپاره د مجتهد وروستي وسیله همدا ده.

پنځمه: عرف

د عرفتعريف: عرف په لغت کېي آشنا او بنېگنېي ته ويل کيوري.
عرف په اصطلاح کېي هغې وينا، عمل او يا پرېښودلو ته وايي چېي خلکو بنه ګنلى وي او ورباندي عمل کوي. عرف ته عادت هم ويل کيوري.
د عملي عرف مثال هغه خرڅول او اخisenتل دي چېي له وينا کولو پرته په چوپه خوله تر سره کيوري.

د قولي عرف مثال د «ولد» پکي دي چېي له جينکو پرته يوازي هلکانو ته کارول کيوري، په داسې حال کېي چېي دا تکي دواړو ته شامل دي. همدا راز د عرف له مخي خلک کب ته غونبه نه وايي حال دا چېي کب هم يو ډول غونبه ده.

عرف داسې يوه کړنه ده چېي په رامنځته کولو او بنه ګنلو کېي يې د ټولنې عام او خاص خلک لاس لري، خو اجماع بيا هغه خه دي چېي يوازي مجتهدين پري اتفاق کوي او په رامنځته کولو کېي يې عام خلک کومه ونډه نه لري.

د عرف ډولونه

عرف په دوه ډوله دى: صحيح عرف او فاسد عرف.

صحيح عرف: صحيح عرف هغه ته ويل کيوري چېي د کوم شرعی دليل مخالف نه وي.
حلال نه حراموي او حرام نه حلالوي. لکه د استصناع عقد يا مهر په مؤجل او معجل ډولونو وپشنل.

فاسد عرف: فاسد عرف هغه عرف ته ويل کيوي چې حلال حرام کړي او يا حرام حلال کړي، لکه په غمونو او بناديyo کې يو لپ ناروا دودونه او رواجونه او د سود خورلو او جواری کولو رواج کېدل.

د عرف حکم

مجتهد باید د شرعی حکمونو په راویستلو کې صحیح عرف په پام کې ونیسي. همدا راز قاضی باید د پرپکړې پر مهال عرف له پامه ونه غورخوی.

عرف د زمانې په تېرپدو سره بدلون مومي. چېر خلې د زمانې تېرپدل او د عرف بدلون ددي لامل شوی چې د امام ابوحنیفه او د هغه د شاگردانو تر منځ اختلاف رامنځته شي. همدا راز امام شافعی، چې کله له بغداد خڅه مصر ته ولاپ، نو د مصر د عرف د بدلون پر بنست امام شافعی د چېرو مسایلو په اړه خېل نظر بدل کړ. له همدي امله امام شافعی دوه مذهبه لري چې د نوي او زوي مذهب په نامه یادېږي.

امام مالک بيا چېر احکام د مدینې د خلکو د عمل پر بنسته بنا کړي.

د فاسد عرف په اړه باید وویل شي چې دې ډول عرف ته ارزښت ورکول روانه دي. څکه چې فاسد عرف د شرعی دلیل سره تکر لري.



- ۱- د مصلحت لغوي او اصطلاحي تعريف له یوو مثال سره بیان کړئ.
- ۲- د مصلحت ډولونه له مثالونو سره بیان کړئ.
- ۳- د یوو مثال په ترڅ کې د استصحاب لغوي او اصطلاحي تعريف روښانه کړئ.
- ۴- سرچېه یا مقلوب استصحاب تعريف او مثال یې بیان کړئ.
- ۵- د استصحاب حجیت بیان کړئ او هم ووایاست چې استصحاب د شرعی دلایلو تر منځ په کومه درجه کې قرار لري؟
- ۶- د عرف لغوي او اصطلاحي تعريف وکړئ او د قول او عمل پر بنسته یې ډولونه د مثال سره بیان کړئ.
- ۷- د صحت او فساد پر بنسته د عرف ډولونه بیان او حکم یې روښانه کړئ.

له نصوصو خخه د استدلال طریقې

فرآن کريم او نبوي احاديث په عربي ژبه دي. مور هغه وخت په سمه او بشپړه توګه د فرآن او سنت په حکمونو پوهېدلای شو چې د عربي ژبي په اصولو او د استدلال په طريقو پوه شو. له همدي امله د اصولو علماوو د عربي ژبي د جملو د معناګانو او دلاتونو په اړه پراخې پلتني کړي. ددي پلتني پر بنستې یې داسې قواعد او اصول رامنځته کړي چې پر متې یې د شرعی نصوصو سمه پوهه تر لاسه کېدای شي. په دې لوستونو کې به په همدي قواعدو بحث وکړو

خاص او د هغه دلالت

د خاص تعريف: خاص په لغت کې يوازې او خانګړي ته وايې او د اصوليانو په اصطلاح کې هر هغه لفظ چې يوازې په یوه معنا، پرته له دې چې افرادو ته ېې وکتل شي، دلالت وکړي، خاص بلل کېږي.

د تعريف تشریع: که لفظ په یوو شخص باندې دلالت وکړي لکه احمد او یا په نوع کې په یوو فرد باندې دلالت وکړي، لکه سپری او یا په جنس کې په یوو فرد باندې دلالت وکړي، لکه انسان یا هم په ټکنو ټاکلو افرادو باندې دلالت وکړي، لکه درې او لس، نو خاص بلل کېږي.

خاص لکه خنګه چې په ذواتو، لکه احمد او موټر دلالت کوي، همداسي په معناګانو لکه پوهه، صبر او ربنتینولي هم دلالت کوي.

د خاص ضد عام بلل کېږي چې بيان به یې وروسته راشي.

د خاص مثالونه

د قسم په کفاره کې الله ﷺ فرمایي: «فَمَنْ لَمْ يَجِدْ فَصِيَامُ ثَلَاثَةِ أَيَّامٍ» [المائدۃ: ۸۹] ۱- په دې آيت کې د ثلاثة لفظ خاص دي، په قطعي ډول پخپله معنا دلالت کوي او د زياتولي او کموالي احتمال نه لري. نو آيت دا معنا ورکوي: چا چې غلام د آزادولو لپاره ونه موند يوازې درې ورڅې روزه نیول پرې واجب دي او بس.

۲- رسول الله ﷺ فرمایی: «فِي أَرْبَعِينِ شَاهَةً شَاهَةً». دې حديث د پسونو د زکات نصاب خلوپښت و تاکه او دا یې هم وویل چې په خلوپښتو پسونو کې یو پسه زکات کیږي. خرنګه چې دا دواړه لفظونه (خلوپښت او یو) خاص دی نو هیڅ زیاتوالی او کموالی پکې نشي کېدای.

خو که داسې دلیل راپیدا شي چې د خاص د تأویل غوبښته کوي نو په خاص کې به تأویل کیږي، لکه حنفي فقهاوو چې ويلى: په دې حديث کې مقصود پسه او یا د هغه قیمت دی، نو د دواړو ورکول صحېج دي.

د خاص حکم: کله چې په یوو نص کې خاص لفظ راشی، نو په قطعي ډول پخچله معنا دلالت کوي، مګر دا چې یو دلیل د تأویل یا بلې معنا غوبښته وکړي.
مطلق، مقید، أمر او نهی د خاص ډولونه دي.

مطلق

مطلق هغه لفظ دی چې په غیر مقید فرد باندي دلالت کوي، لکه سپړی او مرغه.

د مطلق حکم

تر هېټي چې د مطلق د مقید کېدو لپاره دلیل موجود نشي، مطلق پخچل اطلاق باندي پاتې کیږي. د بېلکې په ډول د الله ﷺ په دې وینا کې: **﴿وَالَّذِينَ يُظَاهِرُونَ مِنْ نِسَائِهِمْ ثُمَّ يَعُوْدُونَ لِمَا قَاتَلُوا فَتَسْحِيرُ رَقَبَةٍ مِّنْ قَبْلِ أَنْ يَتَمَاسَ﴾** [المجادلة: ۳] د رقبه لفظ مطلق دی او د ايمان قيد پکې نشه، په دې بنست د خطا قتل په اړه د قرآن ددي آيت **﴿وَمَنْ قَاتَلَ مُؤْمِنًا حَطَّاً فَتَسْحِيرُ رَقَبَةٍ مُّؤْمِنَةٍ﴾** [النساء: ۹۲] له امله به نومورې مطلقه رقبه د ايمان په شرط نه مقیده کیږي.

مقید

مقید هغه لفظ ته وايي چې په مقید فرد باندي دلالت وکړي، لکه مسلمان سپړی او سپین مرغه.

د مقید حکم

مقید چې په کوم شي دلالت کوي په هغه عمل کول واجب دي. د بېلکې په ډول د النساء سورت پدې آيت کې: **﴿وَمَنْ قَاتَلَ مُؤْمِنًا حَطَّاً فَتَسْحِيرُ رَقَبَةٍ مُّؤْمِنَةٍ وَدِيْنَهُ مُسَلَّمَةٌ إِلَى أَهْلِهِ إِلَّا أَنْ يَصَدِّقُوا﴾** [النساء: ۹۲] د خطا قتل په کفاره کې د مؤمن غلام ازadol فرض شوي. په دې آيت **﴿فَتَسْحِيرُ رَقَبَةٍ مُّؤْمِنَةٍ﴾** کې غلام د ايمان په صفت سره مقید شوی ځکه نو د کافر غلام په ازادولو سره کفاره نه ادا کیږي او باید چې په مقید باندي عمل وشي.

أمر

له چا خخه د يوو کار کول غوبنتل په داسې بنه چې غوبنتونکي خان لوړ وګني، د اصولو په اصطلاح کې امر بلل کپوري. په دې بنسته التماس او دعا امر نه بلل کپوري، څکه چې التماس د دوو هم رتبه کسانو تر منځ صورت مومي او دعاله لوړ رتبه شخص خخه د تیټ رتبه شخص غوبنتنې ته وايي، څکه نو يو هم امر نه ټکنل کپوري.

د امر حکم

امر د خاص يو چول دی او تر خو چې اړوونکې نښه موجوده نشي په وجوب دلالت کوي، نو د الله ﷺ دا وينا چې: **﴿يَا أَيُّهَا الَّذِينَ آمَنُوا إِذَا نُودِي لِلصَّلَاةِ مِنْ يَوْمِ الْجُمُعَةِ فَأَسْعُوا إِلَى ذِكْرِ اللَّهِ وَذَرُوا الْبَيْتَ﴾** [الجمعة: ۹] د آذان پر مهال د جمعي لمانئه ته په بېړې کولو حکم کوي.

خو که داسې نښه او قرينه وموندل شي چې له خپلې معنا خخه د امر د اړولو غوبنته کوي، نو د امر معنا به هماګه وي چې قرينه یې غوبنته کوي، لکه د الله پاک دا وينا چې فرمایي: **﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ﴾** [الجمعة: ۱۰] د جمعي له لمانئه وروسته په ځمکه کې ګرځدل او د حلال رزق پلټه د الله پاک په پېرزوينه يو مباح کار دی. که چېږي دا امر د وجوب لپاره وګنل شي، نو اباحت به په تکليف بدل شي او په آيت کې ياده شوې د الله ﷺ پېرزوينه به بې معنا پاتې شي. په حقیقت کې د پېرزوینې يادونه هغه اړوونکې قرينه ده چې امر یې له وجوب خخه اباحت ته اړولي.

نهی

څوک له يوو کار خخه په داسې بنه منع کول چې منع کوونکي خان لوړ وګني د منع د اصولو په اصطلاح کې نهی بلل کپوري.

د نهی حکم

کوم شي چې د نهی په واسطه په مطلق چول منع شي، خان ساتل ترې واجب او ترسره کول بې حرام دي، څکه چې نهی د خاص له ډولونو خخه ده او یوازې په تحريم دلالت کوي. لکه د الله ﷺ دا وينا: **﴿وَلَا تُنْكِحُوا الْمُشْرِكِينَ حَتَّىٰ يُؤْمِنُوا﴾** [البقرة: ۲۲۱] چې له مشرکې بشخې سره د واده کولو په حرمت دلالت کوي. همدا راز د فرقان کريم دا آيت:

﴿وَلَا يَحِلُّ لَكُمْ أَن تَأْخُذُوا مِمَّا آتَيْتُمُوهُنَّ شَيْئًا﴾ [البقرة: ٢٢٩] له مېرمۇنى خىخە د مهر د بېرته اخىستلو پە حرمت دلالت كوي.

كە چېرى داسې قرينه وموندل شي چې نهى لە خېلىپى تاكلې معنا (منع كول) خىخە واپروي، نو د نهى معنا له قېپنى سره سەم بىلۇن مومى، لکە د قرآن كريم دا آيت چې فرمایى: ﴿رَبَّنَا لَا تُرْغِبْنَا قُلُوبَنَا﴾ [آل عمران: ٨] پە دې آيت كې نهى د دعا پە معنا دە، ئىكە دلتە لە لوپ رتبە خىخە د تىپتە رتبە غۇشتۇنكى خان تىپتە بولى.

عام او د هغە دلالت

د عام تعريف: عام هغە لفظ تە وايى چې د اصلى لغوي معنا لە مخچى پە دېرۇ افرادو باندى پە شامل دول (پە يو وخت) دلالت و كوي.

عام لفظونە: د اصولو علمماو لە پلتقىنى وروستە هغە لفظونە او عبارتونە پە چاڭكە كېرى چې د اصلى وضعى معنا لە مخچى پە عموم دلالت كوي. مەمە يې پە لاندى توگە تشرىح كۈۋ:

۱- د كل او جمیع لفظ: رسول الله ﷺ فرمایى: (كُلُّكُمْ رَاعٍ وَكُلُّكُمْ مَسْؤُلٌ عَنْ رَعْيِهِ)
همدا راز الله پاك فرمایى: ﴿خَلَقَ لَكُمْ مَا فِي الْأَرْضِ جَمِيعًا﴾ [البقرة: ٢٩]

۲- هغە مفرد چې د جنس پە تعريفى «الف، لام» سەرە معرفە شوي وي، لکە د قرآن كريم دا آيت: ﴿الرَّانِيَةُ وَالرَّانِيٌ فَاجْلِدُوَا كُلَّ وَاحِدٍ مِنْهُمَا مِنْهَا جَلْدَةٌ﴾ [النور: ٢].

۳- هغە جمع چې د جنس پە تعريفى «الف ، لام» سەرە معرفە شوي وي، لکە د بقرة سورت دا آيت: ﴿وَالْمُلْطَقَاتُ يَتَرَبَّصُنَ بِأَنفُسِهِنَّ ثَالَاثَةُ قُرُوْءٌ﴾ .

۴- د (ما) او (من) تىكى لکە د قرآن كريم پە دې آيت كې: ﴿وَمَنْ قَتَلَ مُؤْمِنًا خَطَّافًا فَتَحْرِيرُ رَبَّةِ مُؤْمِنَةٍ﴾ [النساء: ٩٢] پە هەمدى دول د قرآن كريم دا آيت: ﴿وَأَحِلَّ لَكُمْ مَا وَرَاءَ ذَلِكُمْ أَن تَبْتَغُوا بِأَمْوَالِكُم﴾ [النساء: ٢٤]

۵- نىكەرە چې د نفي پە سياق كې راشى، لکە د رسول الله ﷺ دا وينا: «لا ضرر ولا ضرار»^(١). پە هەمدى دول د قرآن كريم دا آيت: ﴿لَا إِكْرَاهٌ فِي الدِّينِ﴾ [البقرة: ١٥٦].

(١) آخرج البيهقي في السنن الكبير عن عمرو ابن يحيى المازني عن أبيه ان رسول الله صلى الله عليه وسلم قال لا ضرر ولا ضرار ج ٦ ص ١٥٧.

د عام حکم

فقهاء په دې متفق دي چې عام خپلو ټولو افرادو ته ورشامليري. که د ئينو افرادو په تخصيص دليل ونه موندل شي نو په ټولو افرادو د عام حکم تطبقيري. همدا رنگه فقهاء په دې هم يو دي چې که د عام ئينې افراد د کوم دليل له مخې خاص شي، نو په پاتې افرادو یې دلالت ظني ګرځي او په بل ظني دليل یې تخصيص روا دي.

له تخصيص نه وړاندې د عام په دلالت کې د فقهاءو اختلاف دی چې آيا قطعي دی که ظني؟ هم دا چې په ظني دليل تخصيص کېدای شي او که نه؟

د حنفيانو په شمول د فقهاءو یوه ډله وايې: هغه عام چې تخصيص شوي نه وي، دلالت یې قطعي دی، نو په ظني دليل یې تخصيص روا نه دي. له همدي امله په قرآن کريم کې راغلی عام په آحادو حدیثونو نه تخصيص کيري، څکه چې تخصيص د نسخې یو ډول دی او د قرآن نسخ په آحادو حدیثونو روا نه دي.

د شافعيانو په شمول د فقهاءو یوه ډله په دې نظر ده چې عام له تخصيص وړاندې او وروسته په دواړو حالتونو کې ظني الدلالت دي. څکه نو په دواړو حالتونو کې یې په ظني دليل تخصيص کول روا دي.

په همدي بنسټ چې له تخصيص وړاندې د عام په دلالت کې اختلاف دي. فقهاءو په یو شمېر زياتو مسألو کې اختلاف کړي. د یوې ډلې په نظر په قرآن کې ټول راغلی عام الفاظ قطعي الدلالت دي او په آحادو حدیثونو یې تخصیصول روا نه دي. د ډلې ډلې په نظر نوموري الفاظ ظني الدلالت دي او په آحادو حدیثونو یې تخصيص جائز دي.



- ۱- د خاص لغوي او اصطلاحي تعريف ووايast او د خاص العين، خاص النوع او خاص الجنس لپاره مثال وړاندې کړئ.
- ۲- د خاص حکم بیان کړئ.
- ۳- د لاندې اصطلاحاتو معنا او حکم د یوو مثال سره روښانه کړئ.
- ۴- عام تعريف کړئ او هم د عام خلور الفاظ د مثال سره بیان کړئ.
- ۵- د عام حکم خه دي؟ ددي اختلاف په اړه د فقهاءو نظریات بیان کړئ.

شپرو دېرشم لوست

شرعی حکم (۱)

الله ﷺ انسان پیدا کړ او د شریعت په راپیړلوا پې د ژوند نظام، حلال او حرام ورته روښانه کړل، تر خو په عدالت پرېکړه وکړي. اسلامي شریعت په حقیقت کې د شرعی احکامو ټولګه ده. نو راخئ چې لومړي په دې خان وپوههوو چې حکم خه ته وايی او کوم کوم چولونه لري؟

د حکم تعریف

حکم په لغت کې منعی ته وايی او قاضی ته ئکه حاکم ویل کیږي چې خلک له ظلم خخه منع کوي.

د اصوليانو تعریف: حکم د الله تعالی هغه خطاب ته ویل کیږي چې له مکلفو وکړو د کوم کار کول یا نه کول غواړي، یا پې مباح کوي، یا کوم خیز د بل کار لپاره شرط، سبب، مانع او... ګرځوي.

د تعریف شتنه

د الله ﷺ خطاب: خطاب په لغت کې د دوو کسانو تر منځ خبرو ته وايی چې د یو بل پوهولو لپاره ترسره کیږي. دلته ورڅخه مقصد همدا دي. د (الله) په لفظ سره د بل چا سره خبرې له دې تعریف خخه وختي.

د مکلفينو کړه وړه: هغه عقیده، وینا او عمل چې له مکلف مسلمان خخه صادرېږي.
مکلف: بالغ، عاقل چې په خبرو پوهېږي.

غوبښته: د امر په ټکو د خه کولو غونښتل او د نهی په ټکو منع کول.
اباحت یا اختیار ورکول: د یوو کار کول او نه کول، یو ډول ګفړل.

د حکم مثالونه

- ۱- د کولو غوبښته: الله ﷺ فرمایي: «أُوفُوا بِالْعُهُودِ» [المائدۃ: ۱] په دې خطاب کې د ژمنو د پوره کولو غوبښته ده چې د مکلفينو فعل دي.
- ۲- د نه کولو غوبښته: الله پاک فرمایي: «لَا يَسْخَرْ قَوْمٌ مِّنْ قَوْمٍ» [الحجرات: ۱۱] په دې خطاب کې له ملنیو وهلو خخه د خلکو منع کول دي چې دا هم د مکلفينو فعل دي.

- ٣- اختیار ورکول: «وَلَا جِنَاحَ عَلَيْكُمْ أَنْ تَنكِحُوهُنَّ إِذَا آتَيْتُمُوهُنَّ أُجُورَهُنَّ» [الممتحنة: ١٠]، په دې خطاب کې د مسلمانو بشو د نکاح کولو په اړه مکلفینو ته اختیار ورکول دي.
- ٤- وضعی حکم: رسول الله ﷺ فرمایلی: «لَا يَرثُ الْقَاتِلُ»^(١) د پیغمبر عليه السلام دا حدیث چې په حقیقت کې د الله ﷺ له خوا وحې ده، د قتل په هکله دي. په دې حدیث کې د مورث قتلول له میراث خخه د محرومیت مانع تاکل شوی دي، او مانع تاکل وضعی حکم دی.

د فقهاوو په وړاندې حکم د الله تعالى د هغه خطاب اثر دی چې د مکلفو وګرو په کړو وړو پورې اړه لري، د خه کول يا نه کول ورڅخه غواړي، يا ټپې مباح کوي، يا کوم خیز د بل کار لپاره شرط، سبب، مانع او... ګرځوي.

په لوړۍ مثال «أَوْفُوا بِالْعُهْدِ» کې د اصوليانو په وړاندې حکم د ژمنو د پوره کولو غوبښته ده او د فقهاوو په وړاندې د ژمنو د پوره کولو وجوب دي، څکه غوبښته واجبول دي چې اثر ټپې وجوب دي. همدا راز په دویم مثال کې حکم د منیلو وهلو منع کول دي چې اثر ټپې حرمت دي. په درېم مثال کې حکم د نکاح اباحت دي چې اثر ټپې د نکاح مباح کېدل دي. په خلورم مثال کې قتل له میراث خخه د محرومیت سبب ګرڅول دي چې اثر ټپې له میراث خخه عملا محرومېدل دي.

یادونه

هغه خه چې په قرآن ثابت دي هغه په مستقیمه توګه د الله تعالى د خطاب اثر دی، او هغه خه چې په سنتو، اجماع او قیاس ثابت دي هغه هم د الله تعالى د خطاب اثر ګنډل کېږي، څکه د سنتو، اجماع او قیاس ثبوت هم په قرآن راغلې، نو په حقیقت کې حاکم یوازې الله تعالى دي. او موږ سنت، اجماع او قیاس څکه منو چې الله ﷺ ټپې د منلو امر کړي او هغه خه چې ددوی په وسیله ثابتیري له قرآن خخه سرچينه اخلي.

د شرعی حکم ډولونه
شرعی حکمونه په دوه ډوله دي:
تكلیفي حکمونه او وضعی حکمونه.

(١) آخرجه الترمذی فی سنته، باب إبطال میراث القاتل، وصححة الألباني، (دار إحياء التراث العربي - بيروت) ج ٤ ص ٤٢٥

تكليفي حکم

د تکليفي حکم تعريف: تکليفي حکم د الله تعالی هجه خطاب دی چې د مکلفو و ګپو په کپو و پو پورې اړه لري، د خه کول، نه کول ورڅخه غواړي، يا پې مباح کوي.

د تکليفي حکم ډولونه

د تکليفي حکم د ډولونو په اړه د فقهاءوو تر منځ اختلاف دی.

جمهور علما وايي چې تکليفي حکم دا پنځه ډولونه لري: فرض، واجب، مندوب، مباح، مکروه او حرام.

حنفيان په دې نظر دي چې تکليفي حکم اووه ډولونه لري: فرض، واجب، مندوب، مباح، تنزيهې مکروه، تحريري مکروه او حرام.

اوسم به ددې ډولونو په تفصيلاتو خبرې وکړو.

واجب

د واجبو تعريف: د لغت له مخې واجب د لازم په معنا دی. د پربنودونکي په معنا هم راخي، لکه چې د دٻوال د راپرپوتو پر مهال وايي: وجہ الحایط.

واجب په اصطلاح کې هجه عمل ته وايي چې کوونکي یې د ثواب او پربنودونکي یې د سزا ورد ګرځي. د جمهورو په وړاندې واجب او فرض دواړه یوه معنا او یو حکم لري.

حنفيان دليل ته په کتو سره د فرض او واجبو تر منځ توپير کوي. که چېږي دليل ظني وي، لکه د قرباني ثبوت چې په آحاد حدیث شوي، نو فعل واجب ګټل کېږي او که چېږي دليل قطعي وي، لکه د لمانځه فرضيت چې په قرآنې آیتونو ثابت شوي، نو عمل فرض ګټل کېږي. ددې توپير په اساس د حنفيانو په وړاندې واجب له فرضو خخه ټېټه درجه لري. له همدي امله د واجبو د پربنودونکي سزا د فرضو له پربنودونکي خخه کمه ده. همدا راز له فرضو خخه منکر کافر ګټل کېږي، خو له واجبو خخه منکر کافر نه ګټل کېږي.



- ۱- د فقهاءوو او اصوليانو له نظره د شرعی حکم لغوي او اصطلاحي تعريف وکړئ.
- ۲- د جمهورو او حنفيانو له نظره د تکليفي حکم تعريف او ډولونه بيان کړئ.
- ۳- د واجب لغوي او اصطلاحي تعريف بيان او د حنفيانو په وړاندې د واجبو او فرضو توپير روښانه کړئ.

اوه دېرشم لوست

شرعی حکم^(۲)

مندوب

د مندوب تعريف: ندب په لغت کې د يوو مهم کار لپاره بللو ته وايي.
مندوب په اصطلاح کې هغه عمل ته ويل کييري چې کوونکي ته يې ثواب شته، خو
پرېښدونکي ته يې عقاب نشه. د مندوب چې دولونه داسې دی چې په پرېښدولو يې
بنده ملامت ګنل کييري.

مندوب ته سنت، مستحب، نفل، تطوع، احسان او فضيلت هم ويل کييري. دا قول لفظونه د معنا
په لحاظ سره نژدي دي او هغه عمل ته ويل کييري چې کول يې غوره خو اجباري نه وي.

مندوب ګنې درجې لري

د مندوب لوره درجه سنت مؤکد دي. سنت مؤکد هغه عمل ته ويل کييري چې رسول الله ﷺ ورباندي هميشه والي کري وي او ډېر لور يې پريښي وي، لکه د سهار د لمانځه دوه
ركعته سنت چې پرېښدونکي يې ملامت ګنل کييري.

په دي پسې د غيرمؤکدو سنتو درجه ده. دا هغه سنت دي چې رسول الله ﷺ ترسره کري،
خو دوام يې ورباندي نه وي کري، لکه د مازیگر له لمانځه مخکې خلور رکعته نفل
لمونځ ادا کول.

په دي پسې د هغو سنتو درجه ده چې د فضيلت، ادب او زوايدو سنتو په نامه يادپوري،
لکه د ژوند په عامو چارو کې د پېغمبر عليه السلام د عاداتو او هغو کارونو پېروي کول
چې له هغه مبارڪ خخه د يوو انسان په توګه صادر شوي وي. مثالونه يې په خوراک،
خښاک او ویده کېدو کې د رسول الله ﷺ پېروي کول دي.

مکروه

د مکروه تعريف

مکروه په لغت کې بد ګنل شوي ته وايي.
مکروه په اصطلاح کې هغه عمل ته ويل کييري چې پرېښدونکي ته يې ثواب شته، خو
کوونکي يې د سزا وړنه ګرځي.
د حنفيانو پر ورباندي مکروه په دوه چوله دي:

تنزيهي مکروه: هغه مکروه ته ويل کيري چې پرپنودونکي ته يې ثواب وي او کوونکي ته يې سزا نه وي، لکه د جمهورو د تعريف په خپر.

د بېلګې په ډول په ولاړه اویه خښل تنزيهي مکروه دي څکه چې د ابوسعید خدری رض په روایت کې رسول الله صلی الله علیه و آله و سلم په ولاړه د ابوبو خښل منع کړي ^(۱).

تحريمي مکروه: تحريمي مکروه هغې عمل ته ويل کيري چې په ظني دليل ورڅخه خلک منع شوي وي.

د حنفيانو په وراندي دا مکروه د واجب په مقابل کې قرار لري. له حرام خخه په تیقه درجه کې رائي او منکر يې نه کافر کيري.

مثال يې د چا په بيعي باندي بيع کول او د چا په خطې (مرکې) باندي مرکه کول دي څکه چې رسول الله صلی الله علیه و آله و سلم فرمایي: «**ولا بیع الرجل علی بیع أخيه ولا يخطب علی خطبة أخيه**» ^(۲) دا حدیث خبر واحد دی نو ظني دليل دی.

حرام

د حرامو تعريف

حرام په لغت کې ممنوع ته وايي او د جمهورو په اصطلاح کې هغه عمل ته ويل کيري چې پرپنودونکي ته يې ثواب او کوونکي يې د سزا وړ ګرځي. حنفيانو هم د حرامو تعريف همداسي کړي، خو یو شرط يې ورزيات کړي او هغه دا چې حرام به په قطعي دليل ثابت وي.

د حرامو مثالونه خورا زیات دي، لکه د شرك حراموالی، د زنا، سود او نورو حراموالی.

وضعي حکم د وضعی حکم تعريف

د الله پاک خطاب چې یو شی د بل شي لپاره سبب، شرط او یا مانع و ګرځوي. ددي مقصد دادی چې الله پاک موږ ته حکمونه رالیللي او د حکم د ثبوت لپاره يې دلایل پاکلی. د بېلګې په ډول یو حکم د خپل سبب په پیدا ګډو، د شرطونو په پوره

(۱) آخرجه مسلم في كتاب الأشريه ، باب في الشرب قائما برقم (۲۰۲۵).

(۲) آخرجه البخاري في باب لا بيع على بيع أخيه برقم : (۲۰۳۳).

کېدو او د مانع په له منځه تلو، منځه راخي. همدا راز د سبب او شرط په له منځه تلو او د مانع په پیدا کېدو له منځه خي.

دې ته وضعی حکم ځکه واي چې د شارع له خوا کېښو دل شوي. دا شارع دی چې د لاس پري کولو لپاره يې غلا کول سبب ګنلى، د لمانځه د صحت لپاره يې او دس شرط ګنلى او د مورث وژل يې د میراث د اخیستلو مانع ګرځولي.

وضعی حکم درېبو چولو ته وېشل شوي: سبب، شرط او مانع.

سبب

په هر هغه شي باندي، چې بل شي ته رسبدل کيري، سبب نوميري. سبب په اصطلاح کې هغه شي ته ويل کيري چې په موجود کېدو يې حکم موجوديوسي او په له منځه تلو يې حکم له منځه خي.

د مثال په توګه د روژي د میاشتې په ليدل کېدو د روژي نیول واجیبری، الله ﷺ فرمایي: **﴿فَمَنْ شَهِدَ مِنْكُمُ الشَّهْرَ فَإِلِيْصُمَةُ﴾** [البقرة: ۱۸۵].

شرط

د شرط تعريف

شرط هغه شي ته ويل کيري چې له وجود برته يې شي نه بشپړيري او د شي په حقیقت کې داخل هم نه وي.

شرط په اصطلاح کې هغه شي ته ويل کيري چې په له منځه تلو يې حکم له منځه خي، خو په موجود کېدو يې حکم هرو مرو منځته نه راخي.

د شرط مثال: او دس کول د لمانځه لپاره شرط دي. الله ﷺ فرمایي: **﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُو وُجُوهَكُمْ وَأَيْدِيْكُمْ وَأَرْجُلَكُمْ إِلَى الْكَعْدَنِ﴾** [المائدۃ: ۶]. که چېږي او دس نه وي لمونځ نه کيري خود او دس د شتون سره هرو مرو لمونځ نه موجوديري.

مانع

د مانع تعريف:

د دوو شيانو تر منځ پردي ته مانع ويل کيري.

مانع په اصطلاح کې هغه شي ته ويل کيري چې په شتون يې حکم منځ ته نه شي راتلاي. يعني کله کله د حکم سبيونه پوره وي او بايد حکم موجود شي خود يوو مانع له امله حکم منځته نه راخي.

د بېلگىپە چول كە پلاز خېل خوي ووژنى، نو قصاصىڭ كىرىپى نە، ئىكە دلتە يو مانع منئىتە راغلى او هغە د پلازولى ارىيکە دە، چې د قصاصى مانع گىرئى.

فعالىت

د ليكل شوي مثال پە خېر راتلونكىي ھر يوو حكم تە دوه مثالونە ولېكى:

مثال: فرض: ۱- پە يوو ورخ كې پىنځە وخته لەمونځ فرض دى.

۲- هغە خوک چې د حج كولو توان لرى، ادا كول يې ورباندى فرض دى.

فرض: ۱ -

۲ -

واجب: ۱ -

۲ -

تنزيھيي مکروه: ۱ -

۲ -

تحريميي مکروه: ۱ -

۲ -

حرام: ۱ -

۲ -



۱- د ندب لغوي او اصطلاحى معنا روپىانه كېئ.

۲- د مندوب درجي بىان كېئ.

۳- د حنفيانو پە ويراندى د تحريمي او تنزيھيي مکروه تر منع خە توپىر دى؟

۴- د جمهورو او حنفيانو له نظرە د حرام تعريف روپىانه كېئ.

۵- وضعىي حكم خە تە وايى؟ ولې ورتە وضعىي وايى او چولونە يې كوم دى؟

۶- د سبب، شرط او مانع لغوي او اصطلاحى تعريفونە د مثال سره بىان كېئ.

فتوا

د فتوا تعريف

د فتوا تکی د (أفتاھ فی الامر) خخه اخیستل شوی. معنا پې ده: چاره پې ورتە بیان او روښانه کړه، فتوا هغه نظر ته وايی چې فقیه یې وړاندې کوي.

د فتوا اصطلاحی تعريف: یوو چا ته د پېښې شوې مسائلي په اړه د دلیل پر بنسته د الله ﷺ حکم خرګندولو ته فتوا وايی.

مفتي: هغه عالم ته وايی چې خلکو ته د پېښو شویو مسالو په اړه شرعی حکم بیانوی.

مستفتی: د یوې پېښې په اړه د شرعی حکم پونښونکي ته وايی.

د فتوا اهمیت او ارزښت

افتا خورا ارزښت لرونکی او د درناوی وړ منصب دی. له همدي کبله الله پاک په قرآن کريم کې د فتوا ورکولو دنده خپل خان ته منسوبه کړې او فرمایي: **﴿يَسْتَفْتُنَكُ فُلِ اللَّهُ يُفْتِيْكُم﴾** [النساء: ١٧٦]

په لوړیو کې ددې دندي ترسره کول د خوارد پیغمبر ﷺ دنده وه. هغه عليه السلام به د الله پاک له وحی سره سم خلکو ته فتوا ورکوله او په خورا روښانه او لنډ ډول به یې خلکو ته د هغوي پونښنې خوابولې.

مفتي د رسول الله ﷺ په مقام کې قرار لري. رسول الله ﷺ په دې اړه فرمایي: «إِنَ الْعُلَمَاءَ وَرَثَةُ الْأَنْبِيَاءِ إِنَّمَا مَلِكُ الْأَرْضِ الْمُرْسَلُونَ لَا يَرَوْنَ حُكْمًا وَلَا يَرَوْنَ عِلْمًا»^(١)، پې شکه علماء د انبیاوو وارثان دي او انبیاوو دینار او درهم په میراث نه دی پریښنی، بلکې یوازې علم پې په میراث پریښنی.

مفتي د احکامو په بیانولو کې د رسول الله ﷺ استازی دی. رسول الله ﷺ فرمایي: «أَلَا لَيَلِغُ الشَّاهِدُ مِنْكُمُ الْغَائِبُ»^(٢)، خبر اوسي! حاضر دي غایب ته (خبره) ورسوی.

(١) أخرجه أبو داود في كتاب العلم، باب في فضل العلم

(٢) أخرجه البخاري في كتاب العلم، باب قول النبي ﷺ: رب مبلغ أوعي من سامع، ومسلم في كتاب القسامية والمحاربين ، باب تغليظ تحريم الدماء والأعراض والأموال.

خرنگه چې مفتی د الله پاک احکام خلکو ته بیانوي، نو دا دنده ستر مسؤولیت هم دي. الله د هغه چا لپاره چې له خپله خانه په الله ﷺ پسې خبرې تري د سخت عذاب وعده کړي او دا کار یې یو ډول شرک بللي. الله ﷺ فرمایي: «**قُلْ إِنَّمَا حَرَمَ رَبِّيَ الْفَوَاحِشَ مَا ظَهَرَ مِنْهَا وَمَا بَطَنَ وَإِلَّا شَمَّ وَالْبَعْيَ بَعْيِرُ الْحَقِّ وَأَنْ تُشْرِكُوا بِاللَّهِ مَا لَمْ يُنَزَّلْ بِهِ سُلْطَانًا وَأَنْ تَقُولُوا عَلَى اللَّهِ مَا لَا تَعْلَمُونَ**» [الأعراف: ٣٣]. ژباره: اى محمده! دوى ته ووايه زما رب چې کوم شيان حرام کړي، هغه دادي: د ېحيائي چاري که بشکاره وي او که پټي ګناه او د حق پر خلاف تېرى او دا چې له الله سره تاسې کوم خوک شريک کړئ چې د هغه لپاره ېې کوم سند نه دي نازل کړي او دا چې د الله په نوم داسې کومه خبره وکړئ چې د هغې په باب تاسې معلومات ونه لرئ چې هغه په حقیقت کې کړي ۵۵.

رسول الله ﷺ په دې اړه فرمایي: «**مَنْ أُفْتَنَى بِعَيْرِ عِلْمٍ كَانَ إِنْمَاءً عَلَى مَنْ أُفْتَنَاهُ**» ^(۱)

چاته چې په ناپوهی فتوا ورکړل شوه ګناه ېې په هغه چا ده چې فتوا ېې ورکړي. سلفو صالحینو به تل کوبښن کاوه چې د شرعی مسایلو پوښتونکي نورو ته وليږي او د سختې اړتیا پرته به ېې فتوا ورکولو ته زړه نه بنه کاوه. هغوي به له علم پرته له فتوا ورکولو خخه خلک زيات وېړول.

د فتوا ورکولو حکم

فتوا ورکول پنځه حالتونه لري:

۱- هغه مهال د فتوا ورکول واجب دي چې مفتی د فتوا په مسائله پوه وي، خواب ويلو ته اړتیا هم وي، پر حکم د عمل کولو وخت هم رسیدلی وي او په سيمه کې بل مفتی هم نه وي. په داسې حالاتو کې فتوا ورکول ددې آيت پر بنسټ واجب دي: «**وَإِذْ أَخَذَ اللَّهُ مِيشَاقَ الَّذِينَ أَوْثَوْا الْكِتَابَ لَتَبَيَّنَتْ لِلنَّاسِ وَلَا تَكُشُّمُونَهُ فَبَنَدُوهُ وَرَأَءَ ظُهُورِهِمْ وَاشْتَرَوْا بِهِ ثَمَّا قَلِيلًا فَبِئْسَ مَا يَشْتَرُونَ**» [آل عمران: ۱۸۷]. ژباره: دغو اهل کتابو ته هغه کلکه وعده ورياده کړه چې الله ورڅخه اخيستې وه چې تاسې به د کتاب لارښوونې په خلکو کې هرو مرو خوروئ او هغه به نه پټوي، خو هفو کتاب شاته وغورخاواو او هغه ېې په لیوه یېه وپلوره، خومره ناکاره راکړه ورکړه ده چې دوى ېې کوي.

(۱) أخرجه أبوداود، باب التوقي من الفتيا (دار الكتاب العربي ، بيروت)، ج ۳ ص ۳۵۹.

د رسول الله ﷺ دا وينا هم ددي غوبنته کوي: «من سئل عن علم فكتمه ألمعه الله بلجام من نار يوم القيمة»^(۱)، له چا خخه چي ديو علم په هکله پوبنته وشه، او ده هغه پت کړ، نو د قیامت په ورخ به د اور په قیصه قیضه کړای شي.

۲- کله چي مفتی د فتوا ورکولو وړ وي، خو په سيمه کې بل مفتی شتون ولري او هم د فتوا ورکولو اړتیا شدیده نه وي، نو فتوا ورکول مستحب دي.

۳- فتوا ورکول هغه مهال حرام دي چي خواب ورکونکي په شرعی حکم پوه نه وي، که خه هم فتوا یې له شریعت سره برابره وي. يا د فتوا ورکولو مقصد دنیوی ګټې او یا هم د نفس غوبنته وي.

۴- که پوبنته دداسې مسألي په اړه وي چي پښنه شوې نه وي او فرضي بنه ولري نو پداسې موضوعاتو کې فتوا ورکول مکروه دي. سلفو صالحینو په داسې موضوعاتو کې بحث کول بد ګنل او ویل به یې: پرې یې بدئی تر خو پښې شي.

۵- فتوا ورکول هغه وخت مباح ګنل کيوي چي مفتی د فتوا وړ وي، موضوع هم داسې وي چي پښېدل یې شونې وي خو د فتوا د خواب لپاره وخت زيات وي. په داسې حالاتو کې فتوا ورکول روا دي.

د مفتی شرطونه

خرنگه چي مفتی د الله ﷺ او رسول ﷺ حکم خلکو ته بیانوي نو باید لاندې شرطونه پکې پوره وي:

۱- مفتی باید مسلمان، بالغ، عاقل او عادل وي. پر دې شرطونو باندې د علماءوو اجماع ده. کافر، مرتد او هغه خوک، چې د ایمان ماتوونکي عمل یې ترسره کړي وي، د فتوا ورکولو وړ نه دي. همدا راز کوچنۍ، لیونۍ، اعتقادی فاسق، عملی او قولی فاسق د فتوا ورکولو وړ نه بلل کېږي.

۲- مفتی باید په ور وراندې شوې مسائله علم ولري، د هغې په هکله له شرعی دلایلو خخه خبر وي، د پخوانو علماءوو نظریات، په دې هکله باید ورته معلوم وي، خو د اجماع په خلاف فتوا ورنکړي.

(۱) أخرجه أبوداود في كتاب العلم، باب كراهة من العلم والترمي في أبواب العلم، بباب ما جاء في كمان العلم، وقال حديث حسن.

۳- مفتی باید د فقهې په اصولو عالم او د متفق عليها او اختلافی دلایلو او په څانګړي ډول د قیاس په اړه هم علم ولري.

۴- مفتی باید به عربی ژبه، نحو او صرف عالم وي، خکه د فتوا مأخذونه په عربی ژبه دي، نو د عربی له پوهې پرته په سمه توګه شرعی حکم ته رسپدل ناشونی دي.

۵- مفتی باید د اسلامي شریعت په مقاصدو پوه وي او د خلکو د مصلحتونو، حالاتو او دودونو په اړه معلومات ولري، خکه څینې احکام د مصلحتونو، حالاتو او دودونو په بدلون بدلون مومني.

۶- مفتی باید د وروپاندي شوي مسأله په تولو اړخونو خان پوه کړي، د پوبنتل شوي صورت خخه هر اړخیز تصور ولري، خو د هغه سره مناسب حکم اظهار کړي شي.



فتوا، مفتی او مستفتی چا ته ويل کيري؟

د فتوا د ارزښت او اهمیت په اړه معلومات ورکړئ.

په بېلاپلوا وختونو کې د فتوا ورکولو په اړه رنما واچوئ.

د مفتی شرطونه کوم کوم دي؟